

# Bhagavad-Gita

## Large-Print Edition

धृतराष्ट्र उवाच ।

धर्मक्षेत्रे कुरुक्षेत्रे समवेता युयुत्सवः ।

मामकाः पाण्डवाश्चैव किमकुर्वत संजय ॥ १-१ ॥

dhṛtarāṣṭra uvāca ।

dharmakṣetre kurukṣetre samavetā yuyutsavaḥ ।

māmakāḥ pāṇḍavāś caiva kim akurvata saṁjaya ॥1-1॥

संजय उवाच ।

दृष्ट्वा तु पाण्डवानीकं व्यूढं दुर्योधनस्तदा ।

आचार्यमुपसंगम्य राजा वचनमब्रवीत् ॥ १-२ ॥

saṁjaya uvāca ।

dr̥ṣṭvā tu pāṇḍavānikam vyūḍham duryodhanas tadā ।

ācāryam upasaṅgamy rājā vacanam abravīt ॥1-2॥

पश्यैतां पाण्डुपुत्राणामाचार्य महतीं चमूम् ।

व्यूढां द्रुपदपुत्रेण तव शिष्येण धीमता ॥ १-३ ॥

paśyaitāṁ pāṇḍuputrāṇām ācārya mahatīm camūm ।

vyūḍhāṁ drupadaputreṇa tava śiṣyeṇa dhīmatā ॥1-3॥

अत्र शूरा महेष्वासा भीमार्जुनसमा युधि ।

युयुधानो विराटश्च द्रुपदश्च महारथः ॥ १-४ ॥

atra śūrā maheṣvāsā bhīmārjunasamā yudhi ।

yuyudhāno virāṭaś ca drupadaś ca mahārathaḥ ॥1-4॥

धृष्टकेतुश्चेकितानः काशिराजश्च वीर्यवान् ।

पुरुजित्कुन्तिभोजश्च शैब्यश्च नरपुंगवः ॥ १-५ ॥

dhṛṣṭaketuś cekitānaḥ kāśirājaś ca vīryavān ।

purujit kuntibhojaś ca śaibyaś ca narapuṅgavaḥ ॥1-5॥

युधामन्युश्च विक्रान्त उत्तमौजाश्च वीर्यवान् ।  
सौभद्रो द्रौपदेयाश्च सर्व एव महारथाः ॥ १-६ ॥

yudhāmanyuś ca vikrānta uttamaujās ca vīryavān ।  
saubhadro draupadeyās ca sarva eva mahārathāḥ ॥1-6॥

अस्माकं तु विशिष्टा ये तान्निबोध द्विजोत्तम ।  
नायका मम सैन्यस्य संज्ञार्थं तान्ब्रवीमि ते ॥ १-७ ॥

asmākaṃ tu viśiṣṭā ye tān nibodha dvijottama ।  
nāyakā mama sainyasya saṃjñārthaṃ tān bravīmi te ॥1-7॥

भवान्भीष्मश्च कर्णश्च कृपश्च समितिंजयः ।  
अश्वत्थामा विकर्णश्च सौमदत्तिस्तथैव च ॥ १-८ ॥

bhavān bhīṣmaś ca karṇaś ca kṛpaś ca samitiṃjayaḥ ।  
aśvatthāmā vikarṇaś ca saumadattis tathaiva ca ॥1-8॥

अन्ये च बहवः शूरा मदर्थे त्यक्तजीविताः ।  
नानाशस्त्रप्रहरणाः सर्वे युद्धविशारदाः ॥ १-९ ॥

anye ca bahavaḥ śūrā madarthe tyaktajīvitāḥ ।  
nānāśastrapraharaṇāḥ sarve yuddhaviśārādāḥ ॥1-9॥

अपर्याप्तं तदस्माकं बलं भीष्माभिरक्षितम् ।  
पर्याप्तं त्विदमेतेषां बलं भीष्माभिरक्षितम् ॥ १-१० ॥

aparyāptaṃ tad asmākaṃ balaṃ bhīṣmābhirakṣitam ।  
paryāptaṃ tv idam eteṣāṃ balaṃ bhīmābhirakṣitam ॥1-10॥

अयनेषु च सर्वेषु यथाभागमवस्थिताः ।  
भीष्ममेवाभिरक्षन्तु भवन्तः सर्व एव हि ॥ १-११ ॥

ayaneṣu ca sarveṣu yathābhāgam avasthitāḥ ।  
bhīṣmam evābhirakṣantu bhavantaḥ sarva eva hi ॥1-11॥

तस्य संजनयन्हर्षं कुरुवृद्धः पितामहः ।  
सिंहनादं विनद्योच्चैः शङ्खं दध्मौ प्रतापवान् ॥ १-१२ ॥

tasya saṃjanayan harṣaṃ kuruvṛddhaḥ pitāmahaḥ ।  
siṃhanādaṃ vinadyoccaiḥ śaṅkhaṃ dadhmau pratāpavān ॥1-12॥

ततः शङ्खाश्च भेर्यश्च पणवानकगोमुखाः ।

सहसैवाभ्यहन्यन्त स शब्दस्तुमुलो ऽभवत् ॥ १-१३ ॥

tataḥ śaṅkhāś ca bheryāś ca paṇavānakagomukhāḥ ।  
sahasaiivābhyahanyanta sa śabdastumulo 'bhavat ॥1-13॥

ततः श्वेतैर्हयैर्युक्ते महति स्यन्दने स्थितौ ।

माधवः पाण्डवश्चैव दिव्यौ शङ्खौ प्रदध्मतुः ॥ १-१४ ॥

tataḥ śvetair hayair yukte mahati syandane sthitau ।  
mādhavaḥ pāṇḍavaś caiva divyau śaṅkhau pradadhmatuḥ ॥1-14॥

पाञ्चजन्यं हृषीकेशो देवदत्तं धनंजयः ।

पौण्ड्रं दध्मौ महाशङ्खं भीमकर्मा वृकोदरः ॥ १-१५ ॥

pāñcajanyaṃ ḥṛṣīkeśo devadattaṃ dhanamjayaḥ ।  
paunḍraṃ dadhmau mahāśaṅkhaṃ bhīmakarmā vṛkodaraḥ ॥1-15॥

अनन्तविजयं राजा कुन्तीपुत्रो युधिष्ठिरः ।

नकुलः सहदेवश्च सुघोषमणिपुष्पकौ ॥ १-१६ ॥

anantavijayaṃ rājā kuntīputro yudhiṣṭhiraḥ ।  
nakulaḥ sahadevaś ca sughoṣamaṇipuṣpakau ॥1-16॥

काश्यश्च परमेष्वासः शिखण्डी च महारथः ।

धृष्टद्युम्नो विराटश्च सात्यकिश्चापराजितः ॥ १-१७ ॥

kāśyāś ca parameśvāsaḥ śikhaṇḍī ca mahārathaḥ ।  
dhṛṣṭadyumno virāṭaś ca sātyakiś cāparājitaḥ ॥1-17॥

द्रुपदो द्रौपदेयाश्च सर्वशः पृथिवीपते ।

सौभद्रश्च महाबाहुः शङ्खान्दध्मुः पृथक्पृथक् ॥ १-१८ ॥

drupado draupadeyāś ca sarvaśaḥ pṛthivīpate ।  
saubhadraś ca mahābāhuḥ śaṅkhān dadhmuḥ pṛthak pṛthak ॥1-18॥

स घोषो धार्तराष्ट्राणां हृदयानि व्यदारयत् ।

नभश्च पृथिवीं चैव तुमुलो व्यनुनादयन् ॥ १-१९ ॥

sa ghoṣo dhārtaraṣṭrāṇāṃ ḥṛdayāni vyadārayat ।  
nabhaś ca pṛthivīm caiva tumulo vyanunādayan ॥1-19॥

अथ व्यवस्थितान्दृष्ट्वा धार्तराष्ट्रान्कपिध्वजः ।

प्रवृत्ते शस्त्रसंपाते धनुरुद्यम्य पाण्डवः ॥ १-२० ॥

atha vyavasthitān dṛṣṭvā dhārtarāṣṭrān kapidhvajaḥ ।  
pravṛtte śāstrasampāte dhanur udyamya pāṇḍavaḥ ॥1-20॥

हृषीकेशं तदा वाक्यमिदमाह महीपते ।

सेनयोरुभयोर्मध्ये रथं स्थापय मे ऽच्युत ॥ १-२१ ॥

hṛṣīkeśaṃ tadā vākyaṃ idam āha mahīpate ।  
senayor ubhayor madhye rathaṃ sthāpaya me 'cyuta ॥1-21॥

यावदेतान्निरीक्षे ऽहं योद्धुकामानवस्थितान् ।

कैर्मया सह योद्धव्यमस्मिन्नणसमुद्यमे ॥ १-२२ ॥

yāvad etān nirīkṣe 'haṃ yoddhukāmān avasthitān ।  
kair mayā saha yoddhavyam asmin raṇasamudyame ॥1-22॥

योत्स्यमानानवेक्षे ऽहं य एते ऽत्र समागताः ।

धार्तराष्ट्रस्य दुर्बुद्धेर्युद्धे प्रियचिकीर्षवः ॥ १-२३ ॥

yotsyamānān avekṣe 'haṃ ya ete 'tra samāgatāḥ ।  
dhārtarāṣṭrasya durbuddher yuddhe priyacikīrṣavaḥ ॥1-23॥

एवमुक्तो हृषीकेशो गुडाकेशेन भारत ।

सेनयोरुभयोर्मध्ये स्थापयित्वा रथोत्तमम् ॥ १-२४ ॥

evam ukto hṛṣīkeśo guḍākeśena bhārata ।  
senayor ubhayor madhye sthāpayitvā rathottamam ॥1-24॥

भीष्मद्रोणप्रमुखतः सर्वेषां च महीक्षिताम् ।

उवाच पार्थ पश्यैतान्समवेतान्कुरूनिति ॥ १-२५ ॥

bhīṣmadroṇapramukhataḥ sarveṣāṃ ca mahīkṣitām ।  
uvāca pārtha paśyaitān samavetān kurūn iti ॥1-25॥

तत्रापश्यत्स्थितान्पार्थः पितृनथ पितामहान् ।

आचार्यान्मातुलान्भ्रातृन्पुत्रान्पौत्रान्सखींस्तथा ॥ १-२६ ॥

tatrāpaśyat sthitān pārthaḥ pitṛn atha pitāmahān ।  
ācāryān mātulān bhrātṛn putrān pautrān sakhīṃs tathā ॥1-26॥

श्वशुरान्सुहृदश्चैव सेनयोरुभयोरपि ।

तान्समीक्ष्य स कौन्तेयः सर्वान्बन्धूनवस्थितान् ॥ १-२७ ॥

śvaśurān suhṛdaś caiva senayor ubhayor api ।  
tān samīkṣya sa kaunteyaḥ sarvān bandhūn avasthitān ॥1-27॥

कृपया परयाविष्टो विषीदन्निदमब्रवीत् ।

दृष्ट्वेमान्स्वजनान्कृष्ण युयुत्सून्समवस्थितान् ॥ १-२८ ॥

kṛpayā parayāviṣṭo viṣīdann idam abravīt ।  
dṛṣṭvemān svajanān kṛṣṇa yuyutsūn samavasthitān ॥1-28॥

सीदन्ति मम गात्राणि मुखं च परिशुष्यति ।

वेपथुश्च शरीरे मे रोमहर्षश्च जायते ॥ १-२९ ॥

sīdanti mama gātrāṇi mukhaṁ ca pariśuṣyati ।  
vepathuś ca śarīre me romaharṣaś ca jāyate ॥1-29॥

गाण्डीवं स्रंसते हस्तात्त्वक्चैव परिदह्यते ।

न च शक्नोम्यवस्थातुं भ्रमतीव च मे मनः ॥ १-३० ॥

gāṇḍivam sraṁsate hastāt tvak caiva paridahyate ।  
na ca śaknomy avasthātum bhramatīva ca me manaḥ ॥1-30॥

निमित्तानि च पश्यामि विपरीतानि केशव ।

न च श्रेयो ऽनुपश्यामि हत्वा स्वजनमाहवे ॥ १-३१ ॥

nimitāni ca paśyāmi viparītāni keśava ।  
na ca śreyo 'nupaśyāmi hatvā svajanam āhave ॥1-31॥

न काङ्क्षे विजयं कृष्ण न च राज्यं सुखानि च ।

किं नो राज्येन गोविन्द किं भोगैर्जीवितेन वा ॥ १-३२ ॥

na kāṅkṣe vijayaṁ kṛṣṇa na ca rājyaṁ sukhāni ca ।  
kiṁ no rājyena govinda kiṁ bhogair jīvitena vā ॥1-32॥

येषामर्थे काङ्क्षितं नो राज्यं भोगाः सुखानि च ।

त इमे ऽवस्थिता युद्धे प्राणांस्त्यक्त्वा धनानि च ॥ १-३३ ॥

yeṣām arthe kāṅkṣitaṁ no rājyaṁ bhogaḥ sukhāni ca ।  
ta ime 'vasthitā yuddhe prāṇāṁs tyaktvā dhanāni ca ॥1-33॥

आचार्याः पितरः पुत्रास्तथैव च पितामहाः ।

मातुलाः श्वशुराः पौत्राः स्यालाः संबन्धिनस्तथा ॥ १-३४ ॥

ācāryāḥ pitarāḥ putrās tathaiva ca pitāmahāḥ ।  
mātulāḥ śvaśurāḥ pautrāḥ syālāḥ sambandhinas tathā ॥1-34॥

एतान्न हन्तुमिच्छामि घ्नतो ऽपि मधुसूदन ।

अपि त्रैलोक्यराज्यस्य हेतोः किं नु महीकृते ॥ १-३५ ॥

etān na hantum icchāmi ghnato 'pi madhusūdana ।  
api trailokyarājyasya hetoḥ kiṃ nu mahīkrte ॥1-35॥

निहत्य धार्तराष्ट्रान्नः का प्रीतिः स्याज्जनार्दन ।

पापमेवाश्रयेदस्मान्हत्वैतानाततायिनः ॥ १-३६ ॥

nihatya dhārtarāṣṭrān naḥ kā prītiḥ syāj janārdana ।  
pāpam evāśrayed asmān hatvaitān ātatāyinaḥ ॥1-36॥

तस्मान्नार्हा वयं हन्तुं धार्तराष्ट्रान्सबान्धवान् ।

स्वजनं हि कथं हत्वा सुखिनः स्याम माधव ॥ १-३७ ॥

tasmān nārhā vayaṃ hantum dhārtarāṣṭrān sabāndhavān ।  
svajanam hi katham hatvā sukhinaḥ syāma mādharma ॥1-37॥

यद्यप्येते न पश्यन्ति लोभोपहतचेतसः ।

कुलक्षयकृतं दोषं मित्रद्रोहे च पातकम् ॥ १-३८ ॥

yady apy ete na paśyanti lobhopahatacetasāḥ ।  
kulakṣayakṛtam doṣam mitradrohe ca pātakam ॥1-38॥

कथं न ज्ञेयमस्माभिः पापादस्मान्निवर्तितुम् ।

कुलक्षयकृतं दोषं प्रपश्यद्भिर्जनार्दन ॥ १-३९ ॥

katham na jñeyam asmābhiḥ pāpād asmān nivartitum ।  
kulakṣayakṛtam doṣam prapaśyadbhir janārdana ॥1-39॥

कुलक्षये प्रणश्यन्ति कुलधर्माः सनातनाः ।

धर्मं नष्टे कुलं कृत्स्नमधर्मो ऽभिभवत्युत ॥ १-४० ॥

kulakṣaye praṇaśyanti kuladharmāḥ sanātanāḥ ।  
dharme naṣṭe kulam kṛtsnam adharmo 'bhibhavaty uta ॥1-40॥

अधर्माभिभवात्कृष्ण प्रदुष्यन्ति कुलस्त्रियः ।

स्त्रीषु दुष्टासु वार्ष्णेय जायते वर्णसंकरः ॥ १-४१ ॥

adharmābhibhavāt kṛṣṇa praduṣyanti kulastriyaḥ ।  
strīṣu duṣṭāsu vārṣṇeya jāyate varṇasaṃkaraḥ ॥1-41॥

संकरो नरकायैव कुलघ्नानां कुलस्य च ।

पतन्ति पितरो ह्येषां लुप्तपिण्डोदकक्रियाः ॥ १-४२ ॥

saṃkaro narakāyaiva kulaghñānām kulasya ca ।  
patanti pitaro hy eṣām luptapiṇḍodakakriyāḥ ॥1-42॥

दोषैरैतैः कुलघ्नानां वर्णसंकरकारकैः ।

उत्साद्यन्ते जातिधर्माः कुलधर्माश्च शाश्वताः ॥ १-४३ ॥

doṣair etaiḥ kulaghñānām varṇasaṃkarakāraḥ ।  
utsādyante jātidharmāḥ kuladharmāś ca śāśvatāḥ ॥1-43॥

उत्सन्नकुलधर्माणां मनुष्याणां जनार्दन ।

नरके नियतं वासो भवतीत्यनुशुश्रुम ॥ १-४४ ॥

utsannakuladharmāṇām manuṣyāṇām janārdana ।  
narake niyataṃ vāso bhavatīty anuśuśruma ॥1-44॥

अहो बत महत्पापं कर्तुं व्यवसिता वयम् ।

यद्राज्यसुखलोभेन हन्तुं स्वजनमुद्यताः ॥ १-४५ ॥

aho bata mahat pāpaṃ kartuṃ vyavasitā vayam ।  
yad rājyasukhalobhena hantuṃ svajanam udyatāḥ ॥1-45॥

यदि मामप्रतीकारमशस्त्रं शस्त्रपाणयः ।

धार्तराष्ट्रा रणे हन्युस्तन्मे क्षेमतरं भवेत् ॥ १-४६ ॥

yadi mām apratikāram aśastraṃ śastrapāṇayaḥ ।  
dhārtarāṣṭrā raṇe hanyuṣtan me kṣemataraṃ bhavet ॥1-46॥

एवमुक्त्वा र्जुनः संख्ये रथोपस्थ उपाविशत् ।

विसृज्य सशरं चापं शोकसंविग्नमानसः ॥ १-४७ ॥

evam uktvārjunaḥ saṃkhye rathopastha upāviśat ।  
visṛjya saśaraṃ cāpaṃ śokasaṃvignamānasaḥ ॥1-47॥

संजय उवाच ।

तं तथा कृपयाविष्टमश्रुपूर्णाकुलेक्षणम् ।

विषीदन्तमिदं वाक्यमुवाच मधुसूदनः ॥ २-१ ॥

saṁjaya uvāca ।

taṁ tathā kṛpayāviṣṭam aśrupūrṇākulekṣaṇam ।

viśīdantam idaṁ vākyaṁ uvāca madhusūdanaḥ ॥2-1॥

श्रीभगवानुवाच ।

कुतस्त्वा कश्मलमिदं विषमे समुपस्थितम् ।

अनार्यजुष्टमस्वर्ग्यमकीर्तिकरमर्जुन ॥ २-२ ॥

śrībhagavān uvāca ।

kutas tvā kaśmalam idaṁ viṣame samupasthitam ।

anāryajuṣṭam asvargyam akīrtikaram arjuna ॥2-2॥

क्लैब्यं मा स्म गमः पार्थ नैतच्चय्युपपद्यते ।

क्षुद्रं हृदयदौर्बल्यं त्यक्तोत्तिष्ठ परंतप ॥ २-३ ॥

klaibyaṁ mā sma gamaḥ pārtha naitat tvayy upapadyate ।

kṣudraṁ hṛdayadaurbalyaṁ tyaktvottiṣṭha paraṁtapa ॥2-3॥

अर्जुन उवाच ।

कथं भीष्ममहं संख्ये द्रोणं च मधुसूदन ।

इषुभिः प्रतियोत्स्यामि पूजार्हावरिसूदन ॥ २-४ ॥

arjuna uvāca ।

kathaṁ bhīṣmam ahaṁ saṁkhye droṇaṁ ca madhusūdana ।

iṣubhiḥ pratiyotsyāmi pūjārhāv arisūdana ॥2-4॥

गुरून्हत्वा हि महानुभावाञ्

श्रेयो भोक्तुं भैक्षमपीह लोके ।

हत्वार्थकामांस्तु गुरूनिहैव

भुञ्जीय भोगान् रुधिरप्रदिग्धान् ॥ २-५ ॥

gurūn ahatvā hi mahānubhāvāñ; śreyo bhoktuṁ bhaikṣam apīha loke ।

hatvārthakāmāṁs tu gurūn ihaiva; bhujñīya bhogān rudhirapradigdhān ॥2-5॥



न चैतद्विद्मः कतरन्नो गरीयो

यद्वा जयेम यदि वा नो जयेयुः ।

यानेव हत्वा न जिजीविषामस्

ते ऽवस्थिताः प्रमुखे धार्तराष्ट्राः ॥ २-६ ॥

na caitad vidmaḥ kataran no garīyo; yad vā jayema yadi vā no jayeyuḥ ।  
yān eva hatvā na jijīviṣāmas; te 'vasthitāḥ pramukhe dhārtarāṣṭrāḥ ॥2-6॥

कार्पण्यदोषोपहतस्वभावः

पृच्छामि त्वां धर्मसंमूढचेताः ।

यच्छ्रेयः स्यान्निश्चितं ब्रूहि तन्मे

शिष्यस्ते ऽहं शाधि मां त्वां प्रपन्नम् ॥ २-७ ॥

kārpaṇyadoṣopahatasvabhāvaḥ; pṛcchāmi tvāṃ dharmasammūḍhacetāḥ ।  
yac chreyaḥ syān niścitaṃ brūhi tan me; śiṣyas te 'haṃ śādhi māṃ tvāṃ prapannam ॥2-7॥

न हि प्रपश्यामि ममापनुद्याद्

यच्छोकमुच्छोषणमिन्द्रियाणाम् ।

अवाप्य भूमावसपत्नमृद्धं

राज्यं सुराणामपि चाधिपत्यम् ॥ २-८ ॥

na hi prapaśyāmi mamāpanudyād; yac chokam ucchoṣaṇam indriyāṇām ।  
avāpya bhūmāv asapatnam ṛddham; rājyaṃ surāṇām api cādhipatyam ॥2-8॥

संजय उवाच ।

एवमुक्त्वा हृषीकेशं गुडाकेशः परंतप ।

न योत्स्य इति गोविन्दमुक्त्वा तूष्णीं बभूव ह ॥ २-९ ॥

saṃjaya uvāca ।  
evam uktvā hṛṣīkeśaṃ guḍākeśaḥ paraṃtapa ।  
na yotsya iti govindam uktvā tūṣṇīm babhūva ha ॥2-9॥

तमुवाच हृषीकेशः प्रहसन्निव भारत ।

सेनयोरुभयोर्मध्ये विषीदन्तमिदं वचः ॥ २-१० ॥

tam uvāca hṛṣīkeśaḥ prahasann iva bhārata ।  
senayor ubhayor madhye viṣīdantam idaṃ vacaḥ ॥2-10॥

श्रीभगवानुवाच ।

अशोच्यानन्वशोचस्त्वं प्रज्ञावादांश्च भाषसे ।

गतासूनगतासूंश्च नानुशोचन्ति पण्डिताः ॥ २-११ ॥

śrībhagavān uvāca ।

aśocyān anvaśocas tvam prajñāvādāṃś ca bhāṣase ।  
gatāsūn agatāsūṃś ca nānuśocanti paṇḍitāḥ ॥2-11॥

न त्वेवाहं जातु नासं न त्वं नेमे जनाधिपाः ।

न चैव न भविष्यामः सर्वे वयमतः परम् ॥ २-१२ ॥

na tv evāhaṃ jātu nāsaṃ na tvam neme janādhipāḥ ।  
na caiva na bhaviṣyāmaḥ sarve vayam ataḥ param ॥2-12॥

देहिनो ऽस्मिन्यथा देहे कौमारं यौवनं जरा ।

तथा देहान्तरप्राप्तिर्धीरस्तत्र न मुह्यति ॥ २-१३ ॥

dehino 'smin yathā dehe kaumāraṃ yauvanaṃ jarā ।  
tathā dehāntaraprāptir dhīras tatra na muhyati ॥2-13॥

मात्रास्पर्शास्तु कौन्तेय शीतोष्णसुखदुःखदाः ।

आगमापायिनो ऽनित्यास्तांस्तितिक्षस्व भारत ॥ २-१४ ॥

mātrāsparśās tu kaunteya śītoṣṇasukhaduḥkhadāḥ ।  
āgamāpāyino 'nityās tāṃs titikṣasva bhārata ॥2-14॥

यं हि न व्यथयन्त्येते पुरुषं पुरुषर्षभ ।

समदुःखसुखं धीरं सो ऽमृतत्वाय कल्पते ॥ २-१५ ॥

yaṃ hi na vyathayanty ete puruṣaṃ puruṣarṣabha ।  
samaduḥkhasukhaṃ dhīraṃ so 'mṛtatvāya kalpate ॥2-15॥

नासतो विद्यते भावो नाभावो विद्यते सतः ।

उभयोरपि दृष्टो ऽन्तस्त्वनयोस्तत्त्वदर्शिभिः ॥ २-१६ ॥

nāsato vidyate bhāvo nābhāvo vidyate sataḥ ।  
ubhayor api dr̥ṣṭo 'ntas tv anayos tattvadarśibhiḥ ॥2-16॥

अविनाशि तु तद्विद्धि येन सर्वमिदं ततम् ।

विनाशमव्ययस्यास्य न कश्चित्कर्तुमर्हति ॥ २-१७ ॥

avināśi tu tad viddhi yena sarvam idaṃ tatam ।  
vināśam avyayasyāsyā na kaś cit kartum arhati ॥2-17॥

अन्तवन्त इमे देहा नित्यस्योक्ताः शरीरिणः ।

अनाशिनो ऽप्रमेयस्य तस्माद्युध्यस्व भारत ॥ २-१८ ॥

antavanta ime dehā nityasyoktāḥ śarīriṇaḥ ।  
anāśino 'prameyasya tasmād yudhyasva bhārata ॥2-18॥

य एनं वेत्ति हन्तारं यश्चैनं मन्यते हतम् ।

उभौ तौ न विजानीतो नायं हन्ति न हन्यते ॥ २-१९ ॥

ya enam veti hantāraṃ yaś cainaṃ manyate hatam ।  
ubhau tau na vijānīto nāyaṃ hanti na hanyate ॥2-19॥

न जायते म्रियते वा कदा चिन्

नायं भूत्वा भविता वा न भूयः ।

अजो नित्यः शाश्वतो ऽयं पुराणो

न हन्यते हन्यमाने शरीरे ॥ २-२० ॥

na jāyate mriyate vā kadā cin; nāyaṃ bhūtvā bhavitā vā na bhūyaḥ ।  
ajo nityaḥ śāśvato 'yaṃ purāṇo; na hanyate hanyamāne śarīre ॥2-20॥

वेदाविनाशिनं नित्यं य एनमजमव्ययम् ।

कथं स पुरुषः पार्थ कं घातयति हन्ति कम् ॥ २-२१ ॥

vedāvināśinaṃ nityaṃ ya enam ajam avyayam ।  
kathaṃ sa puruṣaḥ pārtha kaṃ ghātayati hanti kam ॥2-21॥

वासांसि जीर्णानि यथा विहाय

नवानि गृह्णाति नरो ऽपराणि ।

तथा शरीराणि विहाय जीर्णान्य्

अन्यानि संयाति नवानि देही ॥ २-२२ ॥

vāsāṃsi jīrṇāni yathā vihāya; navāni gṛhṇāti naro 'parāṇi ।  
tathā śarīrāṇi vihāya jīrṇāny; anyāni saṃyāti navāni dehī ॥2-22॥

नैनं छिन्दन्ति शस्त्राणि नैनं दहति पावकः ।

न चैनं क्लेदयन्त्यापो न शोषयति मारुतः ॥ २-२३ ॥

nainaṃ chindanti śastrāṇi nainaṃ dahati pāvakaḥ ।  
na cainaṃ kledayanty āpo na śoṣayati mārutaḥ ॥2-23॥

अच्छेद्यो ऽयमदाह्यो ऽयमक्लेद्यो ऽशोष्य एव च ।  
नित्यः सर्वगतः स्थाणुरचलो ऽयं सनातनः ॥ २-२४ ॥

acchedyo 'yam adāhyo 'yam akledyo 'śoṣya eva ca ।  
nityaḥ sarvagataḥ sthāṇur acalo 'yaṃ sanātanaḥ ॥2-24॥

अव्यक्तो ऽयमचिन्त्यो ऽयमविकार्यो ऽयमुच्यते ।  
तस्मादेवं विदिबैनं नानुशोचितुमर्हसि ॥ २-२५ ॥

avyakto 'yam acintyo 'yam avikāryo 'yam ucyate ।  
tasmād evaṃ viditvainam nānuśocitum arhasi ॥2-25॥

अथ चैनं नित्यजातं नित्यं वा मन्यसे मृतम् ।  
तथापि त्वं महाबाहो नैनं शोचितुमर्हसि ॥ २-२६ ॥

atha cainaṃ nityajātaṃ nityaṃ vā manyase mṛtam ।  
tathāpi tvam mahābāho nainaṃ śocitum arhasi ॥2-26॥

जातस्य हि ध्रुवो मृत्युर्ध्रुवं जन्म मृतस्य च ।  
तस्मादपरिहार्ये ऽर्थे न त्वं शोचितुमर्हसि ॥ २-२७ ॥

jātasya hi dhruvo mṛtyur dhruvaṃ janma mṛtasya ca ।  
tasmād aparihārye 'rthe na tvam śocitum arhasi ॥2-27॥

अव्यक्तादीनि भूतानि व्यक्तमध्यानि भारत ।  
अव्यक्तनिधनान्येव तत्र का परिदेवना ॥ २-२८ ॥

avyaktādīni bhūtāni vyaktamadyāni bhārata ।  
avyaktanidhanāny eva tatra kā paridevanā ॥2-28॥

आश्चर्यवत्पश्यति कश्चिदेनम्  
आश्चर्यवद्ब्रूदति तथैव चान्यः ।  
आश्चर्यवच्चैनमन्यः शृणोति  
श्रुत्वाप्येनं वेद न चैव कश्चित् ॥ २-२९ ॥

āścaryavat paśyati kaś cid enam; āścaryavad vadati tathaiva cānyaḥ ।  
āścaryavac cainam anyaḥ śṛṇoti; śrutvāpy enam veda na caiva kaś cit ॥2-29॥

देही नित्यमवध्यो ऽयं देहे सर्वस्य भारत ।  
तस्मात्सर्वाणि भूतानि न त्वं शोचितुमर्हसि ॥ २-३० ॥

dehī nityam avadhyo 'yaṃ dehe sarvasya bhārata ।

tasmāt sarvāṇi bhūtāni na tvam śocitum arhasi ||2-30||

स्वधर्ममपि चावेक्ष्य न विकम्पितुमर्हसि ।  
धर्म्याद्धि युद्धाच्छ्रेयो ऽन्यत्क्षत्रियस्य न विद्यते ॥ २-३१ ॥

svadharmam api cāveṣya na vikampitum arhasi |  
dharmyād dhi yuddhāc chreyo 'nyat kṣatriyasya na vidyate ||2-31||

यदृच्छया चोपपन्नं स्वर्गद्वारमपावृतम् ।  
सुखिनः क्षत्रियाः पार्थ लभन्ते युद्धमीदृशम् ॥ २-३२ ॥

yadṛcchayā copapannaṃ svargadvāram apāvṛtam |  
sukhinaḥ kṣatriyāḥ pārtha labhante yuddham īdṛśam ||2-32||

अथ चेत्त्वमिमं धर्म्यं संग्रामं न करिष्यसि ।  
ततः स्वधर्मं कीर्तिं च हिवा पापमवाप्स्यसि ॥ २-३३ ॥

atha cet tvam imaṃ dharmyaṃ saṅgrāmaṃ na kariṣyasi |  
tataḥ svadharmaṃ kīrtiṃ ca hitvā pāpam avāpsyasi ||2-33||

अकीर्तिं चापि भूतानि कथयिष्यन्ति ते ऽव्ययाम् ।  
संभावितस्य चाकीर्तिर्मरणादतिरिच्यते ॥ २-३४ ॥

akīrtiṃ cāpi bhūtāni kathayiṣyanti te 'vyayām |  
saṃbhāvitasya cākīrtir maraṇād atiricyate ||2-34||

भयाद्रणादुपरतं मंस्यन्ते त्वां महारथाः ।  
येषां च त्वं बहुमतो भूत्वा यास्यसि लाघवम् ॥ २-३५ ॥

bhayād raṇād uparataṃ maṃsyante tvāṃ mahārathāḥ |  
yeṣāṃ ca tvam bahumato bhūtvā yāsyasi lāghavam ||2-35||

अवाच्यवादांश्च बहून्वदिष्यन्ति तवाहिताः ।  
निन्दन्तस्तव सामर्थ्यं ततो दुःखतरं नु किम् ॥ २-३६ ॥

avācyavādāṃś ca bahūn vadiṣyanti tavāhitāḥ |  
nindantas tava sāmartyaṃ tato duḥkhataraṃ nu kim ||2-36||

हतो वा प्राप्स्यसि स्वर्गं जित्वा वा भोक्ष्यसे महीम् ।  
तस्मादुत्तिष्ठ कौन्तेय युद्धाय कृतनिश्चयः ॥ २-३७ ॥

hato vā prāpsyasi svargaṃ jitvā vā bhokṣyase mahīm |  
tasmād uttiṣṭha kaunteya yuddhāya kṛtaniścayaḥ ||2-37||

सुखदुःखे समे कृत्वा लाभालाभौ जयाजयौ ।  
ततो युद्धाय युज्यस्व नैवं पापमवाप्स्यसि ॥ २-३८ ॥

sukhaduḥkhe same kṛtvā lābhālābhau jayājayau ।  
tato yuddhāya yujyasva naivam pāpam avāpsyasi ॥2-38॥

एषा ते ऽभिहिता सांख्ये बुद्धिर्योगे त्विमां शृणु ।  
बुद्ध्या युक्तो यया पार्थ कर्मबन्धं प्रहास्यसि ॥ २-३९ ॥

eṣā te 'bhihitā sāṅkhye buddhir yoge tv imāṃ śṛṇu ।  
buddhyā yukto yaya pārtha karmabandham prahāsyasi ॥2-39॥

नेहाभिक्रमनाशो ऽस्ति प्रत्यवायो न विद्यते ।  
स्वल्पमप्यस्य धर्मस्य त्रायते महतो भयात् ॥ २-४० ॥

nehābhikramanāśo 'sti pratyavāyo na vidyate ।  
svalpam apy asya dharmasya trāyate mahato bhayāt ॥2-40॥

व्यवसायात्मिका बुद्धिरेकेह कुरुनन्दन ।  
बहुशाखा ह्यनन्ताश्च बुद्धयो ऽव्यवसायिनाम् ॥ २-४१ ॥

vyavasāyātmikā buddhir ekeha kurunandana ।  
bahuśākhā hy anantāś ca buddhayo 'vyavasāyinām ॥2-41॥

यामिमां पुष्पितां वाचं प्रवदन्त्यविपश्चितः ।  
वेदवादरताः पार्थ नान्यदस्तीति वादिनः ॥ २-४२ ॥

yām imāṃ puṣpitāṃ vācam pravadanty avipaścitaḥ ।  
vedavādaratāḥ pārtha nānyad astīti vādinaḥ ॥2-42॥

कामात्मानः स्वर्गपरा जन्मकर्मफलप्रदाम् ।  
क्रियाविशेषबहुलां भोगैश्वर्यगतिं प्रति ॥ २-४३ ॥

kāmātmānaḥ svargaparā janmakarmaphalapradām ।  
kriyāviśeṣabahulāṃ bhogaiśvaryagatiṃ prati ॥2-43॥

भोगैश्वर्यप्रसक्तानां तयापहतचेतसाम् ।  
व्यवसायात्मिका बुद्धिः समाधौ न विधीयते ॥ २-४४ ॥

bhogaiśvaryaprasaktānām tayāpahṛtacetāsām ।  
vyavasāyātmikā buddhiḥ samādhau na vidhīyate ॥2-44॥

त्रैगुण्यविषया वेदा निस्त्रैगुण्यो भवार्जुन ।

निर्द्वन्द्वो नित्यसत्त्वस्थो निर्योगक्षेम आत्मवान् ॥ २-४५ ॥

traiguṇyaviṣayā vedā nistraiguṇyo bhavārjuna ।  
nirdvaṁdvo nityasattvastho niryogakṣema ātmavān ॥2-45॥

यावानर्थ उदपाने सर्वतः संप्लुतोदके ।

तावान्सर्वेषु वेदेषु ब्राह्मणस्य विजानतः ॥ २-४६ ॥

yāvān artha udapāne sarvataḥ saṁplutodake ।  
tāvān sarveṣu vedeṣu brāhmaṇasya vijānataḥ ॥2-46॥

कर्मण्येवाधिकारस्ते मा फलेषु कदा चन ।

मा कर्मफलहेतुर्भूर्मा ते सङ्गो ऽस्वकर्मणि ॥ २-४७ ॥

karmaṇy evādhikāras te mā phaleṣu kadā cana ।  
mā karmaphalahetur bhūr mā te saṅgo 'stv akarmaṇi ॥2-47॥

योगस्थः कुरु कर्माणि सङ्गं त्यक्त्वा धनंजय ।

सिद्ध्यसिद्धोः समो भूत्वा समत्वं योग उच्यते ॥ २-४८ ॥

yogasthaḥ kuru karmāṇi saṅgaṁ tyaktvā dhanamjaya ।  
siddhyasiddhyoḥ samo bhūtvā samatvaṁ yoga ucyate ॥2-48॥

दूरेण ह्यवरं कर्म बुद्धियोगाद्धनंजय ।

बुद्धौ शरणमन्विच्छ कृपणाः फलहेतवः ॥ २-४९ ॥

dūreṇa hy avaram karma buddhiyogād dhanamjaya ।  
buddhau śaraṇam anviccha kṛpaṇāḥ phalahetavaḥ ॥2-49॥

बुद्धियुक्तो जहातीह उभे सुकृतदुष्कृते ।

तस्माद्योगाय युज्यस्व योगः कर्मसु कौशलम् ॥ २-५० ॥

buddhiyukto jahātīha ubhe sukṛtaduṣkṛte ।  
tasmād yogāya yujyasva yogaḥ karmasu kauśalam ॥2-50॥

कर्मजं बुद्धियुक्ता हि फलं त्यक्त्वा मनीषिणः ।

जन्मबन्धविनिर्मुक्ताः पदं गच्छन्त्यनामयम् ॥ २-५१ ॥

karmajaṁ buddhiyuktā hi phalaṁ tyaktvā manīṣiṇaḥ ।  
janmabandhavinirmuktāḥ padaṁ gacchanty anāmayam ॥2-51॥

यदा ते मोहकलिलं बुद्धिर्व्यतितरिष्यति ।  
तदा गन्तासि निर्वेदं श्रोतव्यस्य श्रुतस्य च ॥ २-५२ ॥

yadā te mohakalilaṃ buddhir vyatitariṣyati ।  
tadā gantāsi nirvedaṃ śrotavyasya śrutasya ca ॥2-52॥

श्रुतिविप्रतिपन्ना ते यदा स्थास्यति निश्चला ।  
समाधावचला बुद्धिस्तदा योगमवाप्स्यसि ॥ २-५३ ॥

śrutivipratipannā te yadā sthāsyati niścalā ।  
samādhāv acalā buddhis tadā yogam avāpsyasi ॥2-53॥

अर्जुन उवाच ।

स्थितप्रज्ञस्य का भाषा समाधिस्थस्य केशव ।  
स्थितधीः किं प्रभाषेत किमासीत ब्रजेत किम् ॥ २-५४ ॥

arjuna uvāca ।  
sthitaprajñasya kā bhāṣā samādhisthasya keśava ।  
sthitadhīḥ kiṃ prabhāṣeta kim āsīta vrajeta kim ॥2-54॥

श्रीभगवानुवाच ।

प्रजहाति यदा कामान्सर्वान्पार्थ मनोगतान् ।  
आत्मन्येवात्मना तुष्टः स्थितप्रज्ञस्तदोच्यते ॥ २-५५ ॥

śrībhagavān uvāca ।  
prajahāti yadā kāmān sarvān pārtha manogatān ।  
ātmany evātmanā tuṣṭaḥ sthitaprajñas tadocyate ॥2-55॥

दुःखेष्वनुद्विग्नमनाः सुखेषु विगतस्पृहः ।  
वीतरागभयक्रोधः स्थितधीर्मुनिरुच्यते ॥ २-५६ ॥

duḥkheṣv anudvignamanāḥ sukheṣu vigataspr̥haḥ ।  
vītarāgabhayakrodhaḥ sthitadhīr munir ucyate ॥2-56॥

यः सर्वत्रानभिस्त्रेहस्तत्तत्प्राप्य शुभाशुभम् ।  
नाभिनन्दति न द्वेष्टि तस्य प्रज्ञा प्रतिष्ठिता ॥ २-५७ ॥

yaḥ sarvatrānabhisnehas tat tat prāpya śubhāśubham ।  
nābhinandati na dveṣṭi tasya prajñā pratiṣṭhitā ॥2-57॥



यदा संहरते चायं कूर्मो ऽङ्गानीव सर्वशः ।

इन्द्रियाणीन्द्रियार्थेभ्यस्तस्य प्रज्ञा प्रतिष्ठिता ॥ २-५८ ॥

yadā saṃharate cāyaṃ kūrmo 'ṅgānīva sarvaśaḥ ।  
indriyāṇīndriyārthebhyas tasya prajñā pratiṣṭhitā ॥2-58॥

विषया विनिवर्तन्ते निराहारस्य देहिनः ।

रसवर्जं रसो ऽप्यस्य परं दृष्ट्वा निवर्तते ॥ २-५९ ॥

viṣayā vinivartante nirāhārasya dehinaḥ ।  
rasavarjaṃ raso 'py asya paraṃ dṛṣṭvā nivartate ॥2-59॥

यततो ह्यपि कौन्तेय पुरुषस्य विपश्चितः ।

इन्द्रियाणि प्रमाथीनि हरन्ति प्रसभं मनः ॥ २-६० ॥

yatato hy api kaunteya puruṣasya vipaścitaḥ ।  
indriyāṇi pramāthīni haranti prasabhaṃ manaḥ ॥2-60॥

तानि सर्वाणि संयम्य युक्त आसीत मत्परः ।

वशे हि यस्येन्द्रियाणि तस्य प्रज्ञा प्रतिष्ठिता ॥ २-६१ ॥

tāni sarvāṇi saṃyamya yukta āsīta matparaḥ ।  
vaśe hi yasyendriyāṇi tasya prajñā pratiṣṭhitā ॥2-61॥

ध्यायतो विषयान्पुंसः सङ्गस्तेषूपजायते ।

सङ्गात्संजायते कामः कामात्क्रोधो ऽभिजायते ॥ २-६२ ॥

dhyāyato viṣayān puṃsaḥ saṅgas teṣūpajāyate ।  
saṅgāt saṃjāyate kāmaḥ kāmāt krodho 'bhijāyate ॥2-62॥

क्रोधाद्भवति संमोहः संमोहात्स्मृतिविभ्रमः ।

स्मृतिभ्रंशाद्बुद्धिनाशो बुद्धिनाशात्प्रणश्यति ॥ २-६३ ॥

krodhād bhavati saṃmohaḥ saṃmohāt smṛtivyibhramaḥ ।  
smṛtibhramśād buddhināśo buddhināśāt praṇaśyati ॥2-63॥

रागद्वेषवियुक्तैस्तु विषयानिन्द्रियैश्चरन् ।

आत्मवश्यैर्विधेयात्मा प्रसादमधिगच्छति ॥ २-६४ ॥

rāgadveṣaviyuktais tu viṣayāni indriyaiś caran ।  
ātmavaśyair vidheyātmā prasādam adhigacchati ॥2-64॥

प्रसादे सर्वदुःखानां हानिरस्योपजायते ।

प्रसन्नचेतसो ह्याशु बुद्धिः पर्यवतिष्ठते ॥ २-६५ ॥

prasāde sarvaduḥkhānāṃ hānir asyopajāyate ।  
prasannacetaso hy āśu buddhiḥ paryavatiṣṭhate ॥2-65॥

नास्ति बुद्धिरयुक्तस्य न चायुक्तस्य भावना ।

न चाभावयतः शान्तिरशान्तस्य कुतः सुखम् ॥ २-६६ ॥

nāsti buddhir ayuktasya na cāyuktasya bhāvanā ।  
na cābhāvayataḥ śāntir aśāntasya kutaḥ sukham ॥2-66॥

इन्द्रियाणां हि चरतां यन्मनो ऽनुविधीयते ।

तदस्य हरति प्रज्ञां वायुर्नावमिवाम्भसि ॥ २-६७ ॥

indriyāṇāṃ hi caratāṃ yan mano 'nuvidhīyate ।  
tad asya harati prajñāṃ vāyur nāvam ivāmbhasi ॥2-67॥

तस्माद्यस्य महाबाहो निगृहीतानि सर्वशः ।

इन्द्रियाणीन्द्रियार्थेभ्यस्तस्य प्रज्ञा प्रतिष्ठिता ॥ २-६८ ॥

tasmād yasya mahābāho nigṛhītāni sarvaśaḥ ।  
indriyāṇīndriyārthebhyas tasya prajñā pratiṣṭhitā ॥2-68॥

या निशा सर्वभूतानां तस्यां जागर्ति संयमी ।

यस्यां जाग्रति भूतानि सा निशा पश्यतो मुनेः ॥ २-६९ ॥

yā niśā sarvabhūtānāṃ tasyāṃ jāgarti saṃyamī ।  
yasyāṃ jāgrati bhūtāni sā niśā paśyato muneḥ ॥2-69॥

आपूर्यमाणमचलप्रतिष्ठं

समुद्रमापः प्रविशन्ति यद्वत् ।

तद्वत्कामा यं प्रविशन्ति सर्वे

स शान्तिमाप्नोति न कामकामी ॥ २-७० ॥

āpūryamāṇam acalapratīṣṭhaṃ; samudram āpaḥ praviśanti yadvat ।  
tadvat kāmā yaṃ praviśanti sarve; sa śāntim āpnoti na kāmakāmī ॥2-70॥

विहाय कामान्यः सर्वान्पुमांश्चरति निःस्पृहः ।

निर्ममो निरहंकारः स शान्तिमधिगच्छति ॥ २-७१ ॥

vihāya kāmān yaḥ sarvān pumāṃś carati niḥspṛhaḥ ।

nirmamo nirahaṃkāraḥ sa śāntim adhigacchati ॥2-71॥

एषा ब्राह्मी स्थितिः पार्थ नैनां प्राप्य विमुह्यति ।

स्थित्वास्यामन्तकाले ऽपि ब्रह्मनिर्वाणमृच्छति ॥ २-७२ ॥

eṣā brāhmī sthitiḥ pārtha naināṃ prāpya vimuhyati ।  
sthitvāsyām antakāle 'pi brahmanirvāṇam ṛcchati ॥2-72॥

अर्जुन उवाच ।

ज्यायसी चेत्कर्मणस्ते मता बुद्धिर्जनार्दन ।

तत्किं कर्मणि घोरे मां नियोजयसि केशव ॥ ३-१ ॥

arjuna uvāca ।

jyāyasī cet karmaṇas te matā buddhir janārdana ।

tat kiṃ karmaṇi ghore māṃ niyojayasi keśava ॥3-1॥

व्यामिश्रेणैव वाक्येन बुद्धिं मोहयसीव मे ।

तदेकं वद निश्चित्य येन श्रेयो ऽहमाप्नुयाम् ॥ ३-२ ॥

vyāmiśreṇaiva vākyena buddhiṃ mohayasīva me ।

tad ekaṃ vada niścitya yena śreyo 'ham āpnuyām ॥3-2॥

श्रीभगवानुवाच ।

लोके ऽस्मिन्द्विविधा निष्ठा पुरा प्रोक्ता मयानघ ।

ज्ञानयोगेन सांख्यानां कर्मयोगेन योगिनाम् ॥ ३-३ ॥

śrībhagavān uvāca ।

loke 'smin dvividhā niṣṭhā purā proktā mayānagha ।

jñānayogena sāmṅkhyānām karmayogena yoginām ॥3-3॥

न कर्मणामनारम्भान्नैष्कर्म्यं पुरुषो ऽश्रुते ।

न च संन्यसनादेव सिद्धिं समधिगच्छति ॥ ३-४ ॥

na karmaṇām anārambhān naiṣkarmyaṃ puruṣo 'śnute ।

na ca saṅnyasanād eva siddhiṃ samadhigacchati ॥3-4॥

न हि कश्चित्क्षणमपि जातु तिष्ठत्यकर्मकृत् ।

कार्यते ह्यवशः कर्म सर्वः प्रकृतिजैर्गुणैः ॥ ३-५ ॥

na hi kaś cit kṣaṇam api jātu tiṣṭhaty akarmakṛt ।

kāryate hy avaśaḥ karma sarvaḥ prakṛtijair guṇaiḥ ॥3-5॥

कर्मेन्द्रियाणि संयम्य य आस्ते मनसा स्मरन् ।

इन्द्रियार्थान्विमूढात्मा मिथ्याचारः स उच्यते ॥ ३-६ ॥

karmendriyāṇi saṅyamya ya āste manasā smaran ।

indriyārthān vimūḍhātmā mithyācāraḥ sa ucyate ॥3-6॥

यस्त्विन्द्रियाणि मनसा नियम्यारभते ऽर्जुन ।  
कर्मेन्द्रियैः कर्मयोगमसक्तः स विशिष्यते ॥ ३-७ ॥

yas tv indriyāṇi manasā niyamyārabhate 'rjuna ।  
karmendriyaiḥ karmayogam asaktaḥ sa viśiṣyate ॥3-7॥

नियतं कुरु कर्म त्वं कर्म ज्यायो ह्यकर्मणः ।  
शरीरयात्रापि च ते न प्रसिध्येदकर्मणः ॥ ३-८ ॥

niyataṃ kuru karma tvam karma jyāyo hy akarmanāḥ ।  
śarīrayātrāpi ca te na prasidhyed akarmanāḥ ॥3-8॥

यज्ञार्थात्कर्मणो ऽन्यत्र लोको ऽयं कर्मबन्धनः ।  
तदर्थं कर्म कौन्तेय मुक्तसङ्गः समाचर ॥ ३-९ ॥

yajñārthāt karmaṇo 'nyatra loko 'yaṃ karmabandhanaḥ ।  
tadarthaṃ karma kaunteya muktasaṅgaḥ samācara ॥3-9॥

सहयज्ञाः प्रजाः सृष्ट्वा पुरोवाच प्रजापतिः ।  
अनेन प्रसविष्यध्वमेष वो ऽस्त्विष्टकामधुक् ॥ ३-१० ॥

sahayajñāḥ prajāḥ sṛṣṭvā purovāca prajāpatiḥ ।  
anena prasaviṣyadhvam eṣa vo 'stv iṣṭakāmadhuk ॥3-10॥

देवान्भावयतानेन ते देवा भावयन्तु वः ।  
परस्परं भावयन्तः श्रेयः परमवाप्स्यथ ॥ ३-११ ॥

devān bhāvayatānena te devā bhāvayantu vaḥ ।  
parasparaṃ bhāvayantaḥ śreyaḥ param avāpsyatha ॥3-11॥

इष्टान्भोगान्हि वो देवा दास्यन्ते यज्ञभाविताः ।  
तैर्दत्तानप्रदायैभ्यो यो भुङ्क्ते स्तेन एव सः ॥ ३-१२ ॥

iṣṭān bhogān hi vo devā dāsyante yajñabhāvitāḥ ।  
tair dattān apradāyaibhyo yo bhuṅkte stena eva saḥ ॥3-12॥

यज्ञशिष्टाशिनः सन्तो मुच्यन्ते सर्वकिल्बिषैः ।  
भुञ्जते ते त्वघं पापा ये पचन्त्यात्मकारणात् ॥ ३-१३ ॥

yajñāśiṣṭāśinaḥ santo mucyante sarvakilbiṣaiḥ ।  
bhuñjate te tv aghaṃ pāpā ye pacanty ātmakāraṇāt ॥3-13॥

अन्नाद्भवन्ति भूतानि पर्जन्यादन्नसंभवः ।

यज्ञाद्भवति पर्जन्यो यज्ञः कर्मसमुद्भवः ॥ ३-१४ ॥

annād bhavanti bhūtāni parjanyaḍ annasaṃbhavaḥ ।  
yajñād bhavati parjanyaḥ yajñaḥ karmasamudbhavaḥ ॥3-14॥

कर्म ब्रह्मोद्भवं विद्धि ब्रह्माक्षरसमुद्भवम् ।

तस्मात्सर्वगतं ब्रह्म नित्यं यज्ञे प्रतिष्ठितम् ॥ ३-१५ ॥

karma brahmodbhavaṃ viddhi brahmākṣarasamudbhavam ।  
tasmāt sarvagataṃ brahma nityaṃ yajñe pratiṣṭhitam ॥3-15॥

एवं प्रवर्तितं चक्रं नानुवर्तयतीह यः ।

अघायुरिन्द्रियारामो मोघं पार्थ स जीवति ॥ ३-१६ ॥

evaṃ pravartitaṃ cakraṃ nānuvartayatīha yaḥ ।  
aghāyur indriyārāmo moghaṃ pārtha sa jīvati ॥3-16॥

यस्त्वात्मरतिरेव स्यादात्मतृप्तश्च मानवः ।

आत्मन्येव च संतुष्टस्तस्य कार्यं न विद्यते ॥ ३-१७ ॥

yas tv ātmaratir eva syād ātmatṛptaś ca mānavaḥ ।  
ātmany eva ca saṃtuṣṭas tasya kāryaṃ na vidyate ॥3-17॥

नैव तस्य कृतेनार्थो नाकृतेनेह कश्चन ।

न चास्य सर्वभूतेषु कश्चिदर्थव्यपाश्रयः ॥ ३-१८ ॥

naiva tasya kṛtenārtho nākṛteneha kaś cana ।  
na cāsyā sarvabhūteṣu kaś cid arthavyapāśrayaḥ ॥3-18॥

तस्मादसक्तः सततं कार्यं कर्म समाचर ।

असक्तो ह्याचरन्कर्म परमाप्नोति पूरुषः ॥ ३-१९ ॥

tasmād asaktaḥ satataṃ kāryaṃ karma samācara ।  
asakto hy ācāran karma param āpnoti pūruṣaḥ ॥3-19॥

कर्मणैव हि संसिद्धिमास्थिता जनकादयः ।

लोकसंग्रहमेवापि संपश्यन्कर्तुमर्हसि ॥ ३-२० ॥

karmaṇaiva hi saṃsiddhim āsthitā janakādayaḥ ।  
lokasaṃgraham evāpi saṃpaśyan kartum arhasi ॥3-20॥

यद्यदाचरति श्रेष्ठस्तत्तदेवेतरो जनः ।

स यत्प्रमाणं कुरुते लोकस्तदनुवर्तते ॥ ३-२१ ॥

yad yad ācarati śreṣṭhas tat tad evetaro janaḥ ।  
sa yat pramāṇam kurute lokas tad anuvartate ॥3-21॥

न मे पार्थास्ति कर्तव्यं त्रिषु लोकेषु किं चन ।

नानवाप्तमवाप्तव्यं वर्त एव च कर्मणि ॥ ३-२२ ॥

na me pārthāsti kartavyam triṣu lokeṣu kiṃ cana ।  
nānavāptam avāptavyam varta eva ca karmaṇi ॥3-22॥

यदि ह्यहं न वर्तेयं जातु कर्मण्यतन्द्रितः ।

मम वर्त्मानुवर्तन्ते मनुष्याः पार्थ सर्वशः ॥ ३-२३ ॥

yadi hy ahaṃ na varteyaṃ jātu karmaṇy atandritaḥ ।  
mama vartmānuvartante manuṣyāḥ pārtha sarvaśaḥ ॥3-23॥

उत्सीदेयुरिमे लोका न कुर्यां कर्म चेदहम् ।

संकरस्य च कर्ता स्यामुपहन्यामिमाः प्रजाः ॥ ३-२४ ॥

utsīdeyur ime lokā na kuryāṃ karma ced aham ।  
saṃkarasya ca kartā syām upahanyām imāḥ prajāḥ ॥3-24॥

सक्ताः कर्मण्यविद्वांसो यथा कुर्वन्ति भारत ।

कुर्याद्विद्वांस्तथासक्तश्चिकीर्षुर्लोकसंग्रहम् ॥ ३-२५ ॥

saktāḥ karmaṇy avidvāṃso yathā kurvanti bhārata ।  
kuryād vidvāṃs tathāsaktaś cikīrṣur lokasaṅgraham ॥3-25॥

न बुद्धिभेदं जनयेदज्ञानां कर्मसङ्गिनाम् ।

जोषयेत्सर्वकर्माणि विद्वान्युक्तः समाचरन् ॥ ३-२६ ॥

na buddhibhedaṃ janayed ajñānāṃ karmasaṅginām ।  
joṣayet sarvakarmāṇi vidvān yuktaḥ samācaran ॥3-26॥

प्रकृतेः क्रियमाणानि गुणैः कर्माणि सर्वशः ।

अहंकारविमूढात्मा कर्ताहमिति मन्यते ॥ ३-२७ ॥

prakṛteḥ kriyamāṇāni guṇaiḥ karmāṇi sarvaśaḥ ।  
ahaṃkāravimūḍhātmā kartāham iti manyate ॥3-27॥

तच्चवित्तु महाबाहो गुणकर्मविभागयोः ।

गुणा गुणेषु वर्तन्त इति मत्वा न सज्जते ॥ ३-२८ ॥

tattvavit tu mahābāho guṇakarmavibhāgayoḥ ।  
guṇā guṇeṣu vartanta iti matvā na sajjate ॥3-28॥

प्रकृतेर्गुणसंमूढाः सज्जन्ते गुणकर्मसु ।

तानकृत्स्नविदो मन्दान्कृत्स्नविन्न विचालयेत् ॥ ३-२९ ॥

prakṛter guṇasaṃmūḍhāḥ sajjante guṇakarmasu ।  
tān akṛtsnavido mandān kṛtsnavin na vicālayet ॥3-29॥

मयि सर्वाणि कर्माणि संन्यस्याध्यात्मचेतसा ।

निराशीर्निर्ममो भूत्वा युध्यस्व विगतज्वरः ॥ ३-३० ॥

mayi sarvāṇi karmāṇi saṃnyasyādhyātmacetasā ।  
nirāśīr nirmamo bhūtvā yudhyasva vigatajvaraḥ ॥3-30॥

ये मे मतमिदं नित्यमनुतिष्ठन्ति मानवाः ।

श्रद्धावन्तो ऽनसूयन्तो मुच्यन्ते ते ऽपि कर्मभिः ॥ ३-३१ ॥

ye me matam idaṃ nityam anutiṣṭhanti mānavāḥ ।  
śraddhāvanto 'nasūyanto mucyante te 'pi karmabhiḥ ॥3-31॥

ये त्वेतदभ्यसूयन्तो नानुतिष्ठन्ति मे मतम् ।

सर्वज्ञानविमूढांस्तान्विद्धि नष्टानचेतसः ॥ ३-३२ ॥

ye tv etad abhyasūyanto nānutiṣṭhanti me matam ।  
sarvajñānavimūḍhāṃs tān viddhi naṣṭān acetasaḥ ॥3-32॥

सदृशं चेष्टते स्वस्याः प्रकृतेर्ज्ञानवानपि ।

प्रकृतिं यान्ति भूतानि निग्रहः किं करिष्यति ॥ ३-३३ ॥

sadrśaṃ ceṣṭate svasyāḥ prakṛter jñānavān api ।  
prakṛtiṃ yānti bhūtāni nigrahaḥ kiṃ kariṣyati ॥3-33॥

इन्द्रियस्येन्द्रियस्यार्थे रागद्वेषौ व्यवस्थितौ ।

तयोर्न वशमागच्छेत्तौ ह्यस्य परिपन्थिनौ ॥ ३-३४ ॥

indriyasyendriyasyārthe rāgadveṣau vyavasthitau ।  
tayor na vaśam āgacchet tau hy asya paripanthināu ॥3-34॥



श्रेयान्स्वधर्मो विगुणः परधर्मात्स्वनुष्ठितात् ।  
स्वधर्मे निधनं श्रेयः परधर्मो भयावहः ॥ ३-३५ ॥

śreyān svadharmo viguṇaḥ paradharmāt svanuṣṭhitāt ।  
svadharme nidhanaṃ śreyaḥ paradharmo bhayāvahaḥ ॥3-35॥

अर्जुन उवाच ।

अथ केन प्रयुक्तो ऽयं पापं चरति पूरुषः ।  
अनिच्छन्नपि वाष्णोय बलादिव नियोजितः ॥ ३-३६ ॥

arjuna uvāca ।  
atha kena prayukto 'yaṃ pāpaṃ carati pūruṣaḥ ।  
anicchann api vārṣṇeya balād iva niyojitaḥ ॥3-36॥

श्रीभगवानुवाच ।

काम एष क्रोध एष रजोगुणसमुद्भवः ।  
महाशनो महापाप्मा विद्ध्येनमिह वैरिणम् ॥ ३-३७ ॥

śrībhagavān uvāca ।  
kāma eṣa krodha eṣa rajoguṇasamudbhavaḥ ।  
mahāśano mahāpāpmā viddhy enam iha vairiṇam ॥3-37॥

धूमेनाव्रियते वह्निर्यथादर्शो मलेन च ।  
यथोल्बेनावृतो गर्भस्तथा तेनेदमावृतम् ॥ ३-३८ ॥

dhūmenāvriyate vahnir yathādarśo malena ca ।  
yatholbenāvṛto garbhas tathā tenedam āvṛtam ॥3-38॥

आवृतं ज्ञानमेतेन ज्ञानिनो नित्यवैरिणा ।  
कामरूपेण कौन्तेय दुष्पूरेणानलेन च ॥ ३-३९ ॥

āvṛtaṃ jñānam etena jñānino nityavairiṇā ।  
kāmarūpeṇa kaunteya duṣpūreṇānalena ca ॥3-39॥

इन्द्रियाणि मनो बुद्धिरस्याधिष्ठानमुच्यते ।  
एतैर्विमोहयत्येष ज्ञानमावृत्य देहिनम् ॥ ३-४० ॥

indriyāṇi mano buddhir asyādhiṣṭhānam ucyate ।  
etair vimohayaty eṣa jñānam āvṛtya dehinam ॥3-40॥

तस्माच्चमिन्द्रियाण्यादौ नियम्य भरतर्षभ ।

पाप्मानं प्रजहिह्येनं ज्ञानविज्ञाननाशनम् ॥ ३-४१ ॥

tasmāt tvam indriyāṅy ādau niyamy bharatarṣabha ।  
pāpmānaṃ prajahihy enaṃ jñānavijñānanāśanam ॥3-41॥

इन्द्रियाणि पराण्याहुरिन्द्रियेभ्यः परं मनः ।

मनसस्तु परा बुद्धिर्यो बुद्धेः परतस्तु सः ॥ ३-४२ ॥

indriyāṇi parāṅy āhur indriyebhyaḥ paraṃ manaḥ ।  
manasas tu parā buddhir yo buddheḥ paratas tu saḥ ॥3-42॥

एवं बुद्धेः परं बुद्ध्वा संस्तभ्यात्मानमात्मना ।

जहि शत्रुं महाबाहो कामरूपं दुरासदम् ॥ ३-४३ ॥

evaṃ buddheḥ paraṃ buddhvā samstabhyātmānam ātmanā ।  
jahi śatruṃ mahābāho kāmarūpaṃ durāsadam ॥3-43॥

श्रीभगवानुवाच ।

इमं विवस्वते योगं प्रोक्तवानहमव्ययम् ।

विवस्वान्मनवे प्राह मनुरिक्ष्वाकवे ऽब्रवीत् ॥ ४-१ ॥

śrībhagavān uvāca ।

imaṃ vivasvate yogaṃ proktavān aham avyayam ।

vivasvān manave prāha manur ikṣvākave 'bravīt ॥4-1॥

एवं परंपराप्राप्तमिमं राजर्षयो विदुः ।

स कालेनेह महता योगो नष्टः परंतप ॥ ४-२ ॥

evaṃ paraṃparāprāptam imaṃ rājarṣayo viduḥ ।

sa kāleneha mahatā yogo naṣṭaḥ paraṃtapa ॥4-2॥

स एवायं मया ते ऽद्य योगः प्रोक्तः पुरातनः ।

भक्तो ऽसि मे सखा चेति रहस्यं ह्येतदुत्तमम् ॥ ४-३ ॥

sa evāyaṃ mayā te 'dya yogaḥ proktaḥ purātanaḥ ।

bhakto 'si me sakhā ceti rahasyaṃ hy etad uttamam ॥4-3॥

अर्जुन उवाच ।

अपरं भवतो जन्म परं जन्म विवस्वतः ।

कथमेतद्विजानीयां त्वमादौ प्रोक्तवानिति ॥ ४-४ ॥

arjuna uvāca ।

aparaṃ bhavato janma paraṃ janma vivasvataḥ ।

katham etad vijāniyāṃ tvam ādau proktavān iti ॥4-4॥

श्रीभगवानुवाच ।

बहूनि मे व्यतीतानि जन्मानि तव चार्जुन ।

तान्यहं वेद सर्वाणि न त्वं वेत्थ परंतप ॥ ४-५ ॥

śrībhagavān uvāca ।

bahūni me vyatītāni janmāni tava cārjuna ।

tāny ahaṃ veda sarvāṇi na tvam vettha paraṃtapa ॥4-5॥

अजो ऽपि सन्नव्ययात्मा भूतानामीश्वरो ऽपि सन् ।

प्रकृतिं स्वामधिष्ठाय संभवाम्यात्ममायया ॥ ४-६ ॥

ajo 'pi sann avyayātmā bhūtānām īśvaro 'pi san ।

prakṛtiṃ svām adhiṣṭhāya saṃbhavāmy ātmamāyayā ॥4-6॥

यदा यदा हि धर्मस्य ग्लानिर्भवति भारत ।

अभ्युत्थानमधर्मस्य तदात्मानं सृजाम्यहम् ॥ ४-७ ॥

yadā yadā hi dharmasya glānir bhavati bhārata ।  
abhyutthānam adharmasya tadātmānaṃ sṛjāmy aham ॥4-7॥

परित्राणाय साधूनां विनाशाय च दुष्कृताम् ।

धर्मसंस्थापनार्थाय संभवामि युगे युगे ॥ ४-८ ॥

paritrāṇāya sādḥūnāṃ vināśāya ca duṣkṛtām ।  
dharmasamsthāpanārthāya sambhavāmi yuge yuge ॥4-8॥

जन्म कर्म च मे दिव्यमेवं यो वेत्ति तत्त्वतः ।

त्यक्त्वा देहं पुनर्जन्म नैति मामेति सो ऽर्जुन ॥ ४-९ ॥

janma karma ca me divyam evaṃ yo veti tattvataḥ ।  
tyaktvā dehaṃ punarjanma naiti mām eti so 'rjuna ॥4-9॥

वीतरागभयक्रोधा मन्मया मामुपाश्रिताः ।

बहवो ज्ञानतपसा पूता मद्भावमागताः ॥ ४-१० ॥

vītarāgabhayakrodhā manmayā mām upāśritāḥ ।  
bahavo jñānatapasā pūtā madbhāvam āgatāḥ ॥4-10॥

ये यथा मां प्रपद्यन्ते तांस्तथैव भजाम्यहम् ।

मम वर्त्मानुवर्तन्ते मनुष्याः पार्थ सर्वशः ॥ ४-११ ॥

ye yathā mām prapadyante tāṃs tathaiva bhajāmy aham ।  
mama vartmānuvartante manuṣyāḥ pārtha sarvaśaḥ ॥4-11॥

काङ्क्षन्तः कर्मणां सिद्धिं यजन्त इह देवताः ।

क्षिप्रं हि मानुषे लोके सिद्धिर्भवति कर्मजा ॥ ४-१२ ॥

kāṅkṣantaḥ karmaṇāṃ siddhiṃ yajanta iha devatāḥ ।  
kṣipraṃ hi mānuṣe loke siddhir bhavati karmajā ॥4-12॥

चातुर्वर्ण्यं मया सृष्टं गुणकर्मविभागशः ।

तस्य कर्तारमपि मां विद्ध्यकर्तारमव्ययम् ॥ ४-१३ ॥

cāturvarṇyaṃ mayā sṛṣṭaṃ guṇakarmavibhāgaśaḥ ।  
tasya kartāram api mām viddhy akartāram avyayam ॥4-13॥

न मां कर्माणि लिम्पन्ति न मे कर्मफले स्पृहा ।

इति मां यो ऽभिजानाति कर्मभिर्न स बध्यते ॥४-१४॥

na mām karmāṇi limpanti na me karmaphale spṛhā ।  
iti mām yo 'bhijānāti karmabhir na sa badhyate ॥4-14॥

एवं ज्ञात्वा कृतं कर्म पूर्वैरपि मुमुक्षुभिः ।

कुरु कर्मैव तस्माच्च पूर्वैः पूर्वतरं कृतम् ॥४-१५॥

evaṃ jñātvā kṛtaṃ karma pūrvair api mumukṣubhiḥ ।  
kuru karmaiva tasmāt tvam pūrvaiḥ pūrvataraṃ kṛtam ॥4-15॥

किं कर्म किमकर्मेति कवयो ऽप्यत्र मोहिताः ।

तत्ते कर्म प्रवक्ष्यामि यज्ज्ञात्वा मोक्ष्यसे ऽशुभात् ॥४-१६॥

kiṃ karma kim akarmeti kavayo 'py atra mohitāḥ ।  
tat te karma pravakṣyāmi yaj jñātvā mokṣyase 'śubhāt ॥4-16॥

कर्मणो ह्यपि बोद्धव्यं बोद्धव्यं च विकर्मणः ।

अकर्मणश्च बोद्धव्यं गहना कर्मणो गतिः ॥४-१७॥

karmaṇo hy api boddhavyaṃ boddhavyaṃ ca vikarmaṇaḥ ।  
akarmaṇaś ca boddhavyaṃ gahanā karmaṇo gatiḥ ॥4-17॥

कर्मण्यकर्म यः पश्येदकर्मणि च कर्म यः ।

स बुद्धिमान्मनुष्येषु स युक्तः कृत्स्नकर्मकृत् ॥४-१८॥

karmaṇy akarma yaḥ paśyed akarmaṇi ca karma yaḥ ।  
sa buddhimān manuṣyeṣu sa yuktaḥ kṛtsnakarmakṛt ॥4-18॥

यस्य सर्वे समारम्भाः कामसंकल्पवर्जिताः ।

ज्ञानाग्निदग्धकर्माणं तमाहुः पण्डितं बुधाः ॥४-१९॥

yasya sarve samārambhāḥ kāmasaṅkalpavarjitāḥ ।  
jñānāgnidagdhakarmaṇaṃ tam āhuḥ paṇḍitaṃ budhāḥ ॥4-19॥

त्यक्त्वा कर्मफलासङ्गं नित्यतृप्तो निराश्रयः ।

कर्मण्यभिप्रवृत्तो ऽपि नैव किं चित्करोति सः ॥४-२०॥

tyaktvā karmaphalāsaṅgaṃ nityatṛpto nirāśrayaḥ ।  
karmaṇy abhipravṛtto 'pi naiva kiṃ cit karoti saḥ ॥4-20॥

निराशीर्यतचित्तात्मा त्यक्तसर्वपरिग्रहः ।  
शारीरं केवलं कर्म कुर्वन्नाप्नोति किल्बिषम् ॥ ४-२१ ॥

nirāśīr yatacittātmā tyaktasarvaparigrahaḥ ।  
śārīraṃ kevalaṃ karma kurvan nāpnoti kilbiṣam ॥4-21॥

यदृच्छालाभसंतुष्टो द्वंद्वातीतो विमत्सरः ।  
समः सिद्धावसिद्धौ च कृत्वापि न निबध्यते ॥ ४-२२ ॥

yadṛcchālābhasantaṣṭho dvandvātīto vimatsaraḥ ।  
samaḥ siddhāv asiddhau ca kṛtvāpi na nibadhyate ॥4-22॥

गतसङ्गस्य मुक्तस्य ज्ञानावस्थितचेतसः ।  
यज्ञायाचरतः कर्म समग्रं प्रविलीयते ॥ ४-२३ ॥

gatasaṅgasya muktasya jñānāvasthitacetasaḥ ।  
yajñāyācarataḥ karma samagraṃ praviliyate ॥4-23॥

ब्रह्मार्पणं ब्रह्महविर्ब्रह्माग्नौ ब्रह्मणा हुतम् ।  
ब्रह्मैव तेन गन्तव्यं ब्रह्मकर्मसमाधिना ॥ ४-२४ ॥

brahmārpaṇaṃ brahmahavir brahmāgnau brahmaṇā hutam ।  
brahmaiva tena gantavyaṃ brahmakarmasamādhinā ॥4-24॥

दैवमेवापरे यज्ञं योगिनः पर्युपासते ।  
ब्रह्माग्नावपरे यज्ञं यज्ञेनैवोपजुहति ॥ ४-२५ ॥

daivam evāpare yajñaṃ yoginaḥ paryupāsate ।  
brahmāgnāv apare yajñaṃ yajñenaivopajuhvati ॥4-25॥

श्रोत्रादीनीन्द्रियाण्यन्ये संयमाग्निषु जुहति ।  
शब्दादीन्विषयानन्य इन्द्रियाग्निषु जुहति ॥ ४-२६ ॥

śrotrādīnīndriyāṅy anye saṃyamāgniṣu juhvati ।  
śabdādīn viṣayān anya indriyāgniṣu juhvati ॥4-26॥

सर्वाणीन्द्रियकर्माणि प्राणकर्माणि चापरे ।  
आत्मसंयमयोगाग्नौ जुहति ज्ञानदीपिते ॥ ४-२७ ॥

sarvāṅīndriyakarmāṇi prāṇakarmāṇi cāpare ।  
ātmasaṃyamayogāgnau juhvati jñānadīpīte ॥4-27॥

द्रव्ययज्ञास्तपोयज्ञा योगयज्ञास्तथापरे ।

स्वाध्यायज्ञानयज्ञाश्च यतयः संशितव्रताः ॥ ४-२८ ॥

dravyayajñās tapoyajñā yogayajñās tathāpare ।  
svādhyāyajñānayajñāś ca yatayaḥ saṁśitavratāḥ ॥4-28॥

अपाने जुह्वति प्राणं प्राणे ऽपानं तथापरे ।

प्राणापानगती रुद्धा प्राणायामपरायणाः ॥ ४-२९ ॥

apāne juhvati prāṇam prāṇe 'pānaṁ tathāpare ।  
prāṇāpānagatī ruddhvā prāṇāyāmaparāyaṇāḥ ॥4-29॥

अपरे नियताहाराः प्राणान्प्राणेषु जुह्वति ।

सर्वे ऽप्येते यज्ञविदो यज्ञक्षपितकल्मषाः ॥ ४-३० ॥

apare niyatāhārāḥ prāṇān prāṇeṣu juhvati ।  
sarve 'py ete yajñavidō yajñakṣapitakalmaṣāḥ ॥4-30॥

यज्ञशिष्टामृतभुजो यान्ति ब्रह्म सनातनम् ।

नायं लोको ऽस्त्ययज्ञस्य कुतो ऽन्यः कुरुसत्तम ॥ ४-३१ ॥

yajñāśiṣṭāmṛtabhujo yānti brahma sanātanam ।  
nāyaṁ loko 'sty ayajñasya kuto 'nyaḥ kurusattama ॥4-31॥

एवं बहुविधा यज्ञा वितता ब्रह्मणो मुखे ।

कर्मजान्विद्धि तान्सर्वानेवं ज्ञात्वा विमोक्ष्यसे ॥ ४-३२ ॥

evaṁ bahuvidhā yajñā vitatā brahmaṇo mukhe ।  
karmajān viddhi tān sarvān evaṁ jñātvā vimokṣyase ॥4-32॥

श्रेयान्द्रव्यमयाद्यज्ञाज्ज्ञानयज्ञः परंतप ।

सर्वं कर्माखिलं पार्थ ज्ञाने परिसमाप्यते ॥ ४-३३ ॥

śreyān dravyamayād yajñāj jñānayajñaḥ paraṁtapa ।  
sarvaṁ karmākhilaṁ pārtha jñāne parisamāpyate ॥4-33॥

तद्विद्धि प्रणिपातेन परिप्रश्नेन सेवया ।

उपदेक्ष्यन्ति ते ज्ञानं ज्ञानिनस्तत्त्वदर्शिनः ॥ ४-३४ ॥

tad viddhi praṇipātena parapraśnena sevayā ।  
upadekṣyanti te jñānaṁ jñāninas tattvadarśinaḥ ॥4-34॥

यज्ज्ञात्वा न पुनर्मोहमेवं यास्यसि पाण्डव ।  
येन भूतान्यशेषेण द्रक्ष्यस्यात्मन्यथो मयि ॥ ४-३५ ॥

yaj jñātvā na punar moham evaṃ yāsyasi pāṇḍava ।  
yena bhūtāny aśeṣeṇa drakṣyasi ātmany atho mayi ॥4-35॥

अपि चेदसि पापेभ्यः सर्वेभ्यः पापकृत्तमः ।  
सर्वं ज्ञानप्लवेनैव वृजिनं संतरिष्यसि ॥ ४-३६ ॥

api ced asi pāpebhyaḥ sarvebhyaḥ pāpakṛttamaḥ ।  
sarvaṃ jñānaplavenaiva vṛjinaṃ saṃtariṣyasi ॥4-36॥

यथैधांसि समिद्धो ऽग्निर्भस्मसात्कुरुते ऽर्जुन ।  
ज्ञानाग्निः सर्वकर्माणि भस्मसात्कुरुते तथा ॥ ४-३७ ॥

yathaidhāṃsi samiddho 'gnir bhasmasāt kurute 'rjuna ।  
jñānāgniḥ sarvakarmāṇi bhasmasāt kurute tathā ॥4-37॥

न हि ज्ञानेन सदृशं पवित्रमिह विद्यते ।  
तत्स्वयं योगसंसिद्धः कालेनात्मनि विन्दति ॥ ४-३८ ॥

na hi jñānena sadṛśaṃ pavitram iha vidyate ।  
tat svayaṃ yogasaṃsiddhaḥ kālenātmani vindati ॥4-38॥

श्रद्धावांल्लभते ज्ञानं तत्परः संयतेन्द्रियः ।  
ज्ञानं लब्ध्वा परां शान्तिमचिरेणाधिगच्छति ॥ ४-३९ ॥

śraddhāvāṃl labhate jñānaṃ tatparaḥ saṃyatendriyaḥ ।  
jñānaṃ labdhvā parāṃ śāntim acireṇādhigacchati ॥4-39॥

अज्ञश्चाश्रद्धानश्च संशयात्मा विनश्यति ।  
नायं लोको ऽस्ति न परो न सुखं संशयात्मनः ॥ ४-४० ॥

ajñāś cāśraddadhānaś ca saṃśayātmā vinaśyati ।  
nāyaṃ loko 'sti na paro na sukhaṃ saṃśayātmanaḥ ॥4-40॥

योगसंन्यस्तकर्माणं ज्ञानसंछिन्नसंशयम् ।  
आत्मवन्तं न कर्माणि निबध्नन्ति धनंजय ॥ ४-४१ ॥

yogasaṃnyastakarmāṇaṃ jñānasacchinnaśaṃśayam ।  
ātmavantaṃ na karmāṇi nibadhnanti dhanamjaya ॥4-41॥



तस्माद्ज्ञानसंभूतं हृत्स्थं ज्ञानासिनात्मनः ।

छिच्चैनं संशयं योगमातिष्ठोत्तिष्ठ भारत ॥४-४२॥

tasmād ajñānasambhūtaṃ hṛtsthaṃ jñānāsinātmanaḥ ।  
chittvainaṃ saṃśayaṃ yogam ātiṣṭhottiṣṭha bhārata ॥4-42॥

अर्जुन उवाच ।

संन्यासं कर्मणां कृष्ण पुनर्योगं च शंससि ।

यच्छ्रेय एतयोरेकं तन्मे ब्रूहि सुनिश्चितम् ॥ ५-१ ॥

arjuna uvāca ।

saṁnyāsaṁ karmaṇāṁ kṛṣṇa punar yogaṁ ca śamsasi ।  
yac chreya etayor ekaṁ tan me brūhi suniścitam ॥5-1॥

श्रीभगवानुवाच ।

संन्यासः कर्मयोगश्च निःश्रेयसकरावुभौ ।

तयोस्तु कर्मसंन्यासात्कर्मयोगो विशिष्यते ॥ ५-२ ॥

śrībhagavān uvāca ।

saṁnyāsaḥ karmayogaś ca niḥśreyasakarāv ubhau ।  
tayos tu karmasaṁnyāsāt karmayogo viśiṣyate ॥5-2॥

ज्ञेयः स नित्यसंन्यासी यो न द्वेष्टि न काङ्क्षति ।

निर्द्वन्द्वो हि महाबाहो सुखं बन्धात्प्रमुच्यते ॥ ५-३ ॥

jñeyaḥ sa nityasaṁnyāsī yo na dveṣṭi na kāṅkṣati ।

nirdvaṁdvo hi mahābāho sukhaṁ bandhāt pramucyate ॥5-3॥

सांख्ययोगौ पृथग्बालाः प्रवदन्ति न पण्डिताः ।

एकमप्यास्थितः सम्यग्भयोर्विन्दते फलम् ॥ ५-४ ॥

sāṁkhyayogau pṛthag bālāḥ pravadanti na paṇḍitāḥ ।

ekam apy āsthitaḥ samyag ubhayor vindate phalam ॥5-4॥

यत्सांख्यैः प्राप्यते स्थानं तद्योगैरपि गम्यते ।

एकं सांख्यं च योगं च यः पश्यति स पश्यति ॥ ५-५ ॥

yat sām̐khyaiḥ prāpyate sthānaṁ tad yogair api gamyate ।

ekaṁ sām̐khyam ca yogaṁ ca yaḥ paśyati sa paśyati ॥5-5॥

संन्यासस्तु महाबाहो दुःखमाप्तुमयोगतः ।

योगयुक्तो मुनिर्ब्रह्म नचिरेणाधिगच्छति ॥ ५-६ ॥

saṁnyāsas tu mahābāho duḥkham āptum ayogataḥ ।

yogayukto munir brahma nacireṇādhigacchati ॥5-6॥

योगयुक्तो विशुद्धात्मा विजितात्मा जितेन्द्रियः ।

सर्वभूतात्मभूतात्मा कुर्वन्नपि न लिप्यते ॥ ५-७ ॥

yogayukto viśuddhātmā vijitātmā jitendriyaḥ ।  
sarvabhūtātmabhūtātmā kurvann api na lipyate ॥5-7॥

नैव किं चित्करोमीति युक्तो मन्येत तत्त्ववित् ।

पश्यञ्शृण्वन्स्पृशञ्जिघ्रन्नश्नन्गच्छन्स्वपञ्श्वसन् ॥ ५-८ ॥

naiva kiṃ cit karomīti yukto manyeta tattvavit ।  
paśyañ śṛṇvan spr̥ṣañ जिघ्रन्नश्नन्गच्छन्स्वपञ्श्वसन् ॥5-8॥

प्रलपन्विसृजन्गृह्णन्निमिषन्निमिषन्नपि ।

इन्द्रियाणीन्द्रियार्थेषु वर्तन्त इति धारयन् ॥ ५-९ ॥

pralapan visṛjan gṛhṇann unmiṣan nimiṣann api ।  
indriyāṇīndriyārtheṣu vartanta iti dhārayan ॥5-9॥

ब्रह्मण्याधाय कर्माणि सङ्गं त्यक्त्वा करोति यः ।

लिप्यते न स पापेन पद्मपत्रमिवाम्भसा ॥ ५-१० ॥

brahmaṇya ādhāya karmāṇi saṅgaṃ tyaktvā karoti yaḥ ।  
lipyate na sa pāpena padmapatram ivāmbhasā ॥5-10॥

कायेन मनसा बुद्ध्या केवलैरिन्द्रियैरपि ।

योगिनः कर्म कुर्वन्ति सङ्गं त्यक्त्वात्मशुद्धये ॥ ५-११ ॥

kāyena manasā buddhyā kevalair indriyair api ।  
yoginaḥ karma kurvanti saṅgaṃ tyaktvātmaśuddhaye ॥5-11॥

युक्तः कर्मफलं त्यक्त्वा शान्तिमाप्नोति नैष्ठिकीम् ।

अयुक्तः कामकारेण फले सक्तो निबध्यते ॥ ५-१२ ॥

yuktaḥ karmaphalaṃ tyaktvā śāntim āpnoti naiṣṭhikīm ।  
ayuktaḥ kāmakāreṇa phale sakto nibadhyate ॥5-12॥

सर्वकर्माणि मनसा संन्यस्यास्ते सुखं वशी ।

नवद्वारे पुरे देही नैव कुर्वन्न कारयन् ॥ ५-१३ ॥

sarvakarmāṇi manasā saṃnyasyāste sukhaṃ vaśī ।  
navadvāre pure dehī naiva kurvan na kārayan ॥5-13॥

न कर्तृत्वं न कर्माणि लोकस्य सृजति प्रभुः ।  
न कर्मफलसंयोगं स्वभावस्तु प्रवर्तते ॥ ५-१४ ॥

na kartṛtvam na karmāṇi lokasya sṛjati prabhuḥ ।  
na karmaphalasaṃyogaṃ svabhāvas tu pravartate ॥5-14॥

नादत्ते कस्य चित्पापं न चैव सुकृतं विभुः ।  
अज्ञानेनावृतं ज्ञानं तेन मुह्यन्ति जन्तवः ॥ ५-१५ ॥

nādatte kasya cit pāpaṃ na caiva sukṛtaṃ vibhuḥ ।  
ajñānenāvṛtaṃ jñānaṃ tena muhyanti jantavaḥ ॥5-15॥

ज्ञानेन तु तदज्ञानं येषां नाशितमात्मनः ।  
तेषामादित्यवज्ज्ञानं प्रकाशयति तत्परम् ॥ ५-१६ ॥

jñānena tu tad ajñānaṃ yeṣāṃ nāśitam ātmanaḥ ।  
teṣām ādityavaj jñānaṃ prakāśayati tatparam ॥5-16॥

तद्बुद्ध्यस्तदात्मानस्तन्निष्ठास्तत्परायणाः ।  
गच्छन्त्यपुनरावृत्तिं ज्ञाननिर्धूतकल्मषाः ॥ ५-१७ ॥

tadbuddhayas tadātmānas tanniṣṭhās tatparāyaṇāḥ ।  
gacchanty apunarāvṛttim jñānanirdhūtakalmaṣāḥ ॥5-17॥

विद्याविनयसंपन्ने ब्राह्मणे गवि हस्तिनि ।  
शुनि चैव श्वपाके च पण्डिताः समदर्शिनः ॥ ५-१८ ॥

vidyāvinayasampanne brāhmaṇe gavi hastini ।  
śuni caiva śvapāke ca paṇḍitāḥ samadarśinaḥ ॥5-18॥

इहैव तैर्जितः सर्गो येषां साम्ये स्थितं मनः ।  
निर्दोषं हि समं ब्रह्म तस्माद्ब्रह्मणि ते स्थिताः ॥ ५-१९ ॥

ihaiva tair jitaḥ sargo yeṣāṃ sāmye sthitaṃ manaḥ ।  
nirdoṣaṃ hi samaṃ brahma tasmād brahmaṇi te sthitāḥ ॥5-19॥

न प्रहृष्येत्प्रियं प्राप्य नोद्विजेत्प्राप्य चाप्रियम् ।  
स्थिरबुद्धिरसंमूढो ब्रह्मविद्ब्रह्मणि स्थितः ॥ ५-२० ॥

na prahṛṣyet priyaṃ prāpya nodvijet prāpya cāpriyam ।  
sthirabuddhir asaṃmūḍho brahmavid brahmaṇi sthitaḥ ॥5-20॥

बाह्यस्पर्शेष्वसक्तात्मा विन्दत्यात्मनि यत्सुखम् ।

स ब्रह्मयोगयुक्तात्मा सुखमक्षयमश्नुते ॥ ५-२१ ॥

bāhyasparśeṣv asaktātmā vindaty ātmani yat sukham ।  
sa brahmayogayuktātmā sukham akṣayam aśnute ॥5-21॥

ये हि संस्पर्शजा भोगा दुःखयोनय एव ते ।

आद्यन्तवन्तः कौन्तेय न तेषु रमते बुधः ॥ ५-२२ ॥

ye hi saṁsparśajā bhogā duḥkhayonaya eva te ।  
ādyantavantaḥ kaunteya na teṣu ramate budhaḥ ॥5-22॥

शक्नोतीहैव यः सोढुं प्राक्शरीरविमोक्षणात् ।

कामक्रोधोद्भवं वेगं स युक्तः स सुखी नरः ॥ ५-२३ ॥

śaknotīhaiva yaḥ soḍhum prāk śarīravimokṣaṇāt ।  
kāmakrodhodbhavaṁ vegam sa yuktaḥ sa sukhī naraḥ ॥5-23॥

यो ऽन्तःसुखो ऽन्तरारामस्तथान्तर्ज्योतिरेव यः ।

स योगी ब्रह्मनिर्वाणं ब्रह्मभूतो ऽधिगच्छति ॥ ५-२४ ॥

yo 'ntaḥsukho 'ntarāramas tathāntarjyotir eva yaḥ ।  
sa yogī brahmanirvāṇam brahmabhūto 'dhigacchati ॥5-24॥

लभन्ते ब्रह्मनिर्वाणमृषयः क्षीणकल्मषाः ।

छिन्नद्वैधा यतात्मानः सर्वभूतहिते रताः ॥ ५-२५ ॥

labhante brahmanirvāṇam ṛṣayaḥ kṣīṇakalmaṣāḥ ।  
chinnadvaidhā yatātmānaḥ sarvabhūtahite ratāḥ ॥5-25॥

कामक्रोधवियुक्तानां यतीनां यतचेतसाम् ।

अभितो ब्रह्मनिर्वाणं वर्तते विदितात्मनाम् ॥ ५-२६ ॥

kāmakrodhaviyuktānām yatīnām yatacetasām ।  
abhito brahmanirvāṇam vartate viditātmanām ॥5-26॥

स्पर्शान्कृत्वा बहिर्बाह्यांश्चक्षुश्चैवान्तरे भ्रुवोः ।

प्राणापानौ समौ कृत्वा नासाभ्यन्तरचारिणौ ॥ ५-२७ ॥

sparśān kṛtvā bahir bāhyāṁś cakṣuś caivāntare bhruvoḥ ।  
prāṇāpānau samau kṛtvā nāsābhyantaracāriṇau ॥5-27॥

यतेन्द्रियमनोबुद्धिर्मुनिर्मोक्षपरायणः ।

विगतेच्छाभयक्रोधो यः सदा मुक्त एव सः ॥ ५-२८ ॥

yatendriyamanobuddhir munir mokṣaparāyaṇaḥ ।  
vigatecchābhayakrodho yaḥ sadā mukta eva saḥ ॥5-28॥

भोक्तारं यज्ञतपसां सर्वलोकमहेश्वरम् ।

सुहृदं सर्वभूतानां ज्ञात्वा मां शान्तिमृच्छति ॥ ५-२९ ॥

bhoktāraṃ yajñatapasāṃ sarvalokamaheśvaram ।  
suhṛdaṃ sarvabhūtānaṃ jñātvā māṃ śāntim ṛcchati ॥5-29॥

श्रीभगवानुवाच ।

अनाश्रितः कर्मफलं कार्यं कर्म करोति यः ।

स संन्यासी च योगी च न निरग्निर्न चाक्रियः ॥ ६-१ ॥

śrībhagavān uvāca ।

anāśritaḥ karmaphalaṃ kāryaṃ karma karoti yaḥ ।

sa saṁnyāsī ca yogī ca na niragnir na cākriyaḥ ॥6-1॥

यं संन्यासमिति प्राहुर्योगं तं विद्धि पाण्डव ।

न ह्यसंन्यस्तसंकल्पो योगी भवति कश्चन ॥ ६-२ ॥

yaṁ saṁnyāsam iti prāhur yogaṁ taṁ viddhi pāṇḍava ।

na hy asaṁnyastasaṁkalpo yogī bhavati kaś cana ॥6-2॥

आरुरुक्षोर्मुनेर्योगं कर्म कारणमुच्यते ।

योगारूढस्य तस्यैव शमः कारणमुच्यते ॥ ६-३ ॥

ārurukṣor muner yogaṁ karma kāraṇam ucyate ।

yogārūḍhasya tasyaiva śamaḥ kāraṇam ucyate ॥6-3॥

यदा हि नेन्द्रियार्थेषु न कर्मस्वनुषज्जते ।

सर्वसंकल्पसंन्यासी योगारूढस्तदोच्यते ॥ ६-४ ॥

yadā hi nendriyārtheṣu na karmasv anuṣajjate ।

sarvasaṁkalpasāṁnyāsī yogārūḍhas tadocyate ॥6-4॥

उद्धरेदात्मनात्मानं नात्मानमवसादयेत् ।

आत्मैव ह्यात्मनो बन्धुरात्मैव रिपुरात्मनः ॥ ६-५ ॥

uddhared ātmanātmānaṁ nātmānam avasādayet ।

ātmaiva hy ātmano bandhur ātmaiva ripur ātmanaḥ ॥6-5॥

बन्धुरात्मात्मनस्तस्य येनात्मैवात्मना जितः ।

अनात्मनस्तु शत्रुत्वे वर्तेतात्मैव शत्रुवत् ॥ ६-६ ॥

bandhur ātmātmanas tasya yenātmāivātmanā jitaḥ ।

anātmanas tu śatrutve vartetātmaiva śatruvat ॥6-6॥

जितात्मनः प्रशान्तस्य परमात्मा समाहितः ।

शीतोष्णसुखदुःखेषु तथा मानावमानयोः ॥ ६-७ ॥

jitātmanaḥ praśāntasya paramātmā samāhitaḥ ।

ज्ञानविज्ञानतृप्तात्मा कूटस्थो विजितेन्द्रियः ।

युक्त इत्युच्यते योगी समलोष्टाश्मकाञ्चनः ॥ ६-८ ॥

jñānavijñānatṛptātmā kūṭastho vijitendriyaḥ ।  
yukta ity ucyate yogī samaloṣṭāśmakāñcanaḥ ॥6-8॥

सुहृन्मित्रार्युदासीनमध्यस्थद्वेष्यबन्धुषु ।

साधुष्वपि च पापेषु समबुद्धिर्विशिष्यते ॥ ६-९ ॥

suhṛnmitrāryudāsīnamadhyasthadveṣyabandhuṣu ।  
sādhuṣv api ca pāpeṣu samabuddhir viśiṣyate ॥6-9॥

योगी युञ्जीत सततमात्मानं रहसि स्थितः ।

एकाकी यतचित्तात्मा निराशीरपरिग्रहः ॥ ६-१० ॥

yogī yuñjīta satatam ātmānaṃ rahasi sthitaḥ ।  
ekākī yatacittātmā nirāśīr aparigrahaḥ ॥6-10॥

शुचौ देशे प्रतिष्ठाप्य स्थिरमासनमात्मनः ।

नात्युच्छ्रितं नातिनीचं चैलाजिनकुशोत्तरम् ॥ ६-११ ॥

śucau deśe pratiṣṭhāpya sthiram āsanam ātmanaḥ ।  
nātyucchritaṃ nātinīcaṃ cailājīnakuśottaram ॥6-11॥

तत्रैकाग्रं मनः कृत्वा यतचित्तेन्द्रियक्रियः ।

उपविश्यासने युञ्ज्याद्योगमात्मविशुद्धये ॥ ६-१२ ॥

tatraikāgraṃ manaḥ kṛtvā yatacittendriyakriyaḥ ।  
upaviśyāsane yuñjyād yogam ātmaviśuddhaye ॥6-12॥

समं कायशिरोग्रीवं धारयन्नचलं स्थिरः ।

संप्रेक्ष्य नासिकाग्रं स्वं दिशश्चानवलोकयन् ॥ ६-१३ ॥

samaṃ kāyaśirogrīvaṃ dhārayann acalaṃ sthiraḥ ।  
saṃprekṣya nāsikāgraṃ svaṃ diśaś cānavalokayan ॥6-13॥

प्रशान्तात्मा विगतभीर्ब्रह्मचारिव्रते स्थितः ।

मनः संयम्य मच्चित्तो युक्त आसीत मत्परः ॥ ६-१४ ॥

praśāntātmā vigatabhīr brahmacārivrate sthitaḥ ।  
manaḥ saṃyamya maccitto yukta āsīta matparaḥ ॥6-14॥



युञ्जन्नेवं सदात्मानं योगी नियतमानसः ।  
शान्तिं निर्वाणपरमां मत्संस्थामधिगच्छति ॥ ६-१५ ॥

yuñjann evaṃ sadātmānaṃ yogī niyatamānasaḥ ।  
śāntim nirvāṇaparamāṃ matsamsthām adhigacchati ॥6-15॥

नात्यश्नतस्तु योगो ऽस्ति न चैकान्तमनश्नतः ।  
न चातिस्वप्नशीलस्य जाग्रतो नैव चार्जुन ॥ ६-१६ ॥

nātyaśnatas tu yogo 'sti na caikāntam anaśnataḥ ।  
na cātisvapnaśīlasya jāgrato naiva cārjuna ॥6-16॥

युक्ताहारविहारस्य युक्तचेष्टस्य कर्मसु ।  
युक्तस्वप्नावबोधस्य योगो भवति दुःखहा ॥ ६-१७ ॥

yuktāhāravihārasya yuktaceṣṭasya karmasu ।  
yuktasvapnāvabodhasya yogo bhavati duḥkhahā ॥6-17॥

यदा विनियतं चित्तमात्मन्येवावतिष्ठते ।  
निःस्पृहः सर्वकामेभ्यो युक्त इत्युच्यते तदा ॥ ६-१८ ॥

yadā viniyataṃ cittam ātmany evāvatiṣṭhate ।  
niḥspr̥haḥ sarvakāmebhyo yukta ity ucyate tadā ॥6-18॥

यथा दीपो निवातस्थो नेङ्गते सोपमा स्मृता ।  
योगिनो यतचित्तस्य युञ्जतो योगमात्मनः ॥ ६-१९ ॥

yathā dīpo nivātastho neṅgate sopamā smṛtā ।  
yogino yatacittasya yuñjato yogam ātmanaḥ ॥6-19॥

यत्रोपरमते चित्तं निरुद्धं योगसेवया ।  
यत्र चैवात्मनात्मानं पश्यन्नात्मनि तुष्यति ॥ ६-२० ॥

yatroparamate cittam niruddhaṃ yogasevayā ।  
yatra caivātmanātmānaṃ paśyann ātmani tuṣyati ॥6-20॥

सुखमात्यन्तिकं यत्तद्बुद्धिग्राह्यमतीन्द्रियम् ।  
वेत्ति यत्र न चैवायं स्थितश्चलति तच्चतः ॥ ६-२१ ॥

sukham ātyantikaṃ yat tad buddhigrāhyam atīndriyam ।  
vetti yatra na caivāyaṃ sthitaś calati tattvataḥ ॥6-21॥

यं लब्ध्वा चापरं लाभं मन्यते नाधिकं ततः ।

यस्मिन्स्थितो न दुःखेन गुरुणापि विचाल्यते ॥ ६-२२ ॥

yaṃ labdhvā cāparaṃ lābhaṃ manyate nādhikaṃ tataḥ ।  
yasmin sthito na duḥkhena guruṇāpi vicālyate ॥6-22॥

तं विद्याद्दुःखसंयोगवियोगं योगसंज्ञितम् ।

स निश्चयेन योक्तव्यो योगो ऽनिर्विण्णचेतसा ॥ ६-२३ ॥

taṃ vidyād duḥkhasaṃyogaviyogaṃ yogasaṃjñitam ।  
sa niścayena yuktavyo yogo 'nirviṇṇacetasā ॥6-23॥

संकल्पप्रभवान्कामास्त्यक्त्वा सर्वानशेषतः ।

मनसैवेन्द्रियग्रामं विनियम्य समन्ततः ॥ ६-२४ ॥

saṃkalpaprabhavān kāmāṃs tyaktvā sarvān aśeṣataḥ ।  
manasaivendriyagrāmaṃ viniyamya samantataḥ ॥6-24॥

शनैः शनैरुपरमेद्बुद्ध्या धृतिगृहीतया ।

आत्मसंस्थं मनः कृत्वा न किं चिदपि चिन्तयेत् ॥ ६-२५ ॥

śanaīḥ śanaīr uparamed buddhyā dhṛtigṛhītayā ।  
ātmasaṃsthaṃ manaḥ kṛtvā na kiṃ cid api cintayet ॥6-25॥

यतो यतो निश्चरति मनश्चञ्चलमस्थिरम् ।

ततस्ततो नियम्यैतदात्मन्येव वशं नयेत् ॥ ६-२६ ॥

yato yato niścaraṭi manaś cañcalam asthiram ।  
tatas tato niyamyaitad ātmany eva vaśaṃ nayet ॥6-26॥

प्रशान्तमनसं ह्येनं योगिनं सुखमुत्तमम् ।

उपैति शान्तरजसं ब्रह्मभूतमकल्मषम् ॥ ६-२७ ॥

praśāntamanasaṃ hy enaṃ yoginaṃ sukham uttamam ।  
upaiti śāntarajasaṃ brahmabhūtam akalmaṣam ॥6-27॥

युञ्जन्नेवं सदात्मानं योगी विगतकल्मषः ।

सुखेन ब्रह्मसंस्पर्शमत्यन्तं सुखमश्नुते ॥ ६-२८ ॥

yuñjann evaṃ sadātmānaṃ yogī vigatakalmaṣaḥ ।  
sukhena brahmasaṃsparśam atyantam sukham aśnute ॥6-28॥

सर्वभूतस्थमात्मानं सर्वभूतानि चात्मनि ।  
ईक्षते योगयुक्तात्मा सर्वत्र समदर्शनः ॥ ६-२९ ॥

sarvabhūtastham ātmānaṃ sarvabhūtāni cātmani ।  
īkṣate yogayuktātmā sarvatra samadarśanaḥ ॥6-29॥

यो मां पश्यति सर्वत्र सर्वं च मयि पश्यति ।  
तस्याहं न प्रणश्यामि स च मे न प्रणश्यति ॥ ६-३० ॥

yo mām paśyati sarvatra sarvaṃ ca mayi paśyati ।  
tasyāhaṃ na praṇaśyāmi sa ca me na praṇaśyati ॥6-30॥

सर्वभूतस्थितं यो मां भजत्येकत्वमास्थितः ।  
सर्वथा वर्तमानो ऽपि स योगी मयि वर्तते ॥ ६-३१ ॥

sarvabhūtasthitaṃ yo mām bhajaty ekatvam āsthitaḥ ।  
sarvathā vartamāno 'pi sa yogī mayi vartate ॥6-31॥

आत्मौपम्येन सर्वत्र समं पश्यति यो ऽर्जुन ।  
सुखं वा यदि वा दुःखं स योगी परमो मतः ॥ ६-३२ ॥

ātmaupamyena sarvatra samaṃ paśyati yo 'rjuna ।  
sukhaṃ vā yadi vā duḥkhaṃ sa yogī paramo mataḥ ॥6-32॥

अर्जुन उवाच ।

यो ऽयं योगस्त्वया प्रोक्तः साम्येन मधुसूदन ।  
एतस्याहं न पश्यामि चञ्चलत्वात्स्थितिं स्थिराम् ॥ ६-३३ ॥

arjuna uvāca ।  
yo 'yaṃ yogas tvayā proktaḥ sām्यena madhusūdana ।  
etasyāhaṃ na paśyāmi cañcalatvāt sthitiṃ sthirām ॥6-33॥

चञ्चलं हि मनः कृष्ण प्रमाथि बलवद्दृढम् ।  
तस्याहं निग्रहं मन्ये वायोरिव सुदुष्करम् ॥ ६-३४ ॥

cañcalaṃ hi manaḥ kṛṣṇa pramāthi balavad dṛḍham ।  
tasyāhaṃ nigrahaṃ manye vāyor iva suduṣkaram ॥6-34॥

श्रीभगवानुवाच ।

असंशयं महाबाहो मनो दुर्निग्रहं चलम् ।

अभ्यासेन तु कौन्तेय वैराग्येण च गृह्यते ॥ ६-३५ ॥

śrībhagavān uvāca ।

asaṁśayaṁ mahābāho mano durnigrahaṁ calam ।

abhyāseṇa tu kaunteya vairāgyeṇa ca gṛhyate ॥6-35॥

असंयतात्मना योगो दुष्प्राप इति मे मतिः ।

वश्यात्मना तु यतता शक्यो ऽवाप्तुमुपायतः ॥ ६-३६ ॥

asaṁyatātmanā yogo duṣṭprāpa iti me matiḥ ।

vaśyātmanā tu yatatā śakyo 'vāptum upāyataḥ ॥6-36॥

अर्जुन उवाच ।

अयतिः श्रद्धयोपेतो योगाच्चलितमानसः ।

अप्राप्य योगसंसिद्धिं कां गतिं कृष्ण गच्छति ॥ ६-३७ ॥

arjuna uvāca ।

ayatiḥ śraddhayopeto yogāc calitamānasaḥ ।

aprāpya yogasaṁsiddhiṁ kām gatiṁ kṛṣṇa gacchati ॥6-37॥

कच्चिन्नोभयविभ्रष्टश्छिन्नाभ्रमिव नश्यति ।

अप्रतिष्ठो महाबाहो विमूढो ब्रह्मणः पथि ॥ ६-३८ ॥

kaccin nobhayavibhraṣṭaś chinnābhram iva naśyati ।

apraṭiṣṭho mahābāho vimūḍho brahmaṇaḥ pathi ॥6-38॥

एतन्मे संशयं कृष्ण छेत्तुमर्हस्यशेषतः ।

बदन्यः संशयस्यास्य छेत्ता न ह्युपपद्यते ॥ ६-३९ ॥

etan me saṁśayaṁ kṛṣṇa chettum arhasy aśeṣataḥ ।

tvad anyaḥ saṁśayasyāśya chettā na hy upapadyate ॥6-39॥

श्रीभगवानुवाच ।

पार्थ नैवेह नामुत्र विनाशस्तस्य विद्यते ।

न हि कल्याणकृत्कश्चिद्दुर्गतिं तात गच्छति ॥ ६-४० ॥

śrībhagavān uvāca ।

pārtha naiveha nāmutra vināśas tasya vidyate ।

na hi kalyāṇakṛt kaś cid durgatiṁ tāta gacchati ॥6-40॥

प्राप्य पुण्यकृतांल्लोकानुषित्वा शाश्वतीः समाः ।  
शुचीनां श्रीमतां गेहे योगभ्रष्टो ऽभिजायते ॥ ६-४१ ॥

prāpya puṇyakṛtāṃllokānuṣitvā śāśvatīḥ samāḥ ।  
śucīnāṃ śrīmatāṃ gehe yogabhraṣṭo 'bhijāyate ॥6-41॥

अथ वा योगिनामेव कुले भवति धीमताम् ।  
एतद्धि दुर्लभतरं लोके जन्म यदीदृशम् ॥ ६-४२ ॥

atha vā yoginām eva kule bhavati dhīmatām ।  
etad dhi durlabhataram loke janma yad īdṛśam ॥6-42॥

तत्र तं बुद्धिसंयोगं लभते पौर्वदेहिकम् ।  
यतते च ततो भूयः संसिद्धौ कुरुनन्दन ॥ ६-४३ ॥

tatra taṃ buddhisamyogaṃ labhate paurvadehikam ।  
yatate ca tato bhūyaḥ saṃsiddhau kurunandana ॥6-43॥

पूर्वाभ्यासेन तेनैव हियते ह्यवशो ऽपि सः ।  
जिज्ञासुरपि योगस्य शब्दब्रह्मातिवर्तते ॥ ६-४४ ॥

pūrvābhyāseṇa tenaiva hriyate hy avaśo 'pi saḥ ।  
jijñāsuraḥ api yogasya śabdabrahmātivartate ॥6-44॥

प्रयत्नाद्यतमानस्तु योगी संशुद्धकिल्बिषः ।  
अनेकजन्मसंसिद्धस्ततो याति परां गतिम् ॥ ६-४५ ॥

prayatnād yatamānas tu yogī saṃśuddhakilbiṣaḥ ।  
anekajanmasaṃsiddhas tato yāti parāṃ gatim ॥6-45॥

तपस्विभ्यो ऽधिको योगी ज्ञानिभ्यो ऽपि मतो ऽधिकः ।  
कर्मिभ्यश्चाधिको योगी तस्माद्योगी भवार्जुन ॥ ६-४६ ॥

tapasvibhyo 'dhiko yogī jñānibhyo 'pi mato 'dhikaḥ ।  
karmibhyaś cādhiko yogī tasmādyogī bhavārjuna ॥6-46॥

योगिनामपि सर्वेषां मद्गतेनान्तरात्मना ।  
श्रद्धावान्भजते यो मां स मे युक्ततमो मतः ॥ ६-४७ ॥

yoginām api sarveṣāṃ madgatenāntarātmanā ।  
śraddhāvān bhajate yo māṃ sa me yuktatamo mataḥ ॥6-47॥

श्रीभगवानुवाच ।

मय्यासक्तमनाः पार्थ योगं युञ्जन्मदाश्रयः ।

असंशयं समग्रं मां यथा ज्ञास्यसि तच्छृणु ॥ ७-१ ॥

śrībhagavān uvāca ।

mayy āsaktamanāḥ pārtha yogam yuñjan madāśrayaḥ ।  
asaṁśayaṁ samagraṁ māṁ yathā jñāsyasi tac chṛṇu ॥7-1॥

ज्ञानं ते ऽहं सविज्ञानमिदं वक्ष्याम्यशेषतः ।

यज्ज्ञात्वा नेह भूयो ऽन्यज्ज्ञातव्यमवशिष्यते ॥ ७-२ ॥

jñānam te 'haṁ savijñānam idaṁ vakṣyāmy aśeṣataḥ ।

yaj jñātvā neha bhūyo 'nyaj jñātavyam avaśiṣyate ॥7-2॥

मनुष्याणां सहस्रेषु कश्चिद्यतति सिद्धये ।

यततामपि सिद्धानां कश्चिन्मां वेत्ति तत्त्वतः ॥ ७-३ ॥

manuṣyāṇāṁ sahasreṣu kaś cid yatati siddhaye ।

yatatām api siddhānāṁ kaś cin māṁ vetti tattvataḥ ॥7-3॥

भूमिरापो ऽनलो वायुः खं मनो बुद्धिरेव च ।

अहंकार इतीयं मे भिन्ना प्रकृतिरष्टधा ॥ ७-४ ॥

bhūmir āpo 'nalo vāyuḥ khaṁ mano buddhir eva ca ।

aḥaṁkāra itīyaṁ me bhinnā prakṛtir aṣṭadhā ॥7-4॥

अपरेयमितस्वन्यां प्रकृतिं विद्धि मे पराम् ।

जीवभूतां महाबाहो ययेदं धार्यते जगत् ॥ ७-५ ॥

apareyam itas tv anyāṁ prakṛtiṁ viddhi me parām ।

jīvabhūtāṁ mahābāho yayedam dhāryate jagat ॥7-5॥

एतद्योनीनि भूतानि सर्वाणीत्युपधारय ।

अहं कृत्स्नस्य जगतः प्रभवः प्रलयस्तथा ॥ ७-६ ॥

etadyonīni bhūtāni sarvāṇīty upadhāraya ।

aḥaṁ kṛtsnasya jagataḥ prabhavaḥ pralayas tathā ॥7-6॥

मत्तः परतरं नान्यत्किं चिदस्ति धनंजय ।

मयि सर्वमिदं प्रोतं सूत्रे मणिगणा इव ॥ ७-७ ॥

mattaḥ parataram nānyat kiṁ cid asti dhanamjaya ।

mayi sarvam idaṁ protaṁ sūtre maṇigaṇā iva ॥7-7॥

रसो ऽहमप्सु कौन्तेय प्रभास्मि शशिसूर्ययोः ।  
प्रणवः सर्ववेदेषु शब्दः खे पौरुषं नृषु ॥ ७-८ ॥

raso 'ham apsu kaunteya prabhāsmi śaśisūryayoḥ ।  
praṇavaḥ sarvavedeṣu śabdaḥ khe pauruṣaṃ nṛṣu ॥7-8॥

पुण्यो गन्धः पृथिव्यां च तेजश्चास्मि विभावसौ ।  
जीवनं सर्वभूतेषु तपश्चास्मि तपस्विषु ॥ ७-९ ॥

punya gandhaḥ pṛthivyāṃ ca tejaś cāsmi vibhāvasau ।  
jīvanaṃ sarvabhūteṣu tapaś cāsmi tapasviṣu ॥7-9॥

बीजं मां सर्वभूतानां विद्धि पार्थ सनातनम् ।  
बुद्धिर्बुद्धिमतामस्मि तेजस्तेजस्विनामहम् ॥ ७-१० ॥

bijaṃ māṃ sarvabhūtānaṃ viddhi pārtha sanātanam ।  
buddhir buddhimatām asmi tejas tejasvinām aham ॥7-10॥

बलं बलवतां चाहं कामरागविवर्जितम् ।  
धर्माविरुद्धो भूतेषु कामो ऽस्मि भरतर्षभ ॥ ७-११ ॥

balam balavatām cāham kāmarāgavivarjitam ।  
dharmāviruddho bhūteṣu kāmo 'smi bharatarṣabha ॥7-11॥

ये चैव सात्त्विका भावा राजसास्तामसाश्च ये ।  
मत्त एवेति तान्विद्धि न त्वहं तेषु ते मयि ॥ ७-१२ ॥

ye caiva sātत्वikā bhāvā rājasās tāmasās ca ye ।  
matta eveti tān viddhi na tv ahaṃ teṣu te mayi ॥7-12॥

त्रिभिर्गुणमयैर्भावैरेभिः सर्वमिदं जगत् ।  
मोहितं नाभिजानाति मामेभ्यः परमव्ययम् ॥ ७-१३ ॥

tribhir guṇamayair bhāvair ebhiḥ sarvam idaṃ jagat ।  
mohitaṃ nābhijānāti mām ebhyaḥ param avyayam ॥7-13॥

दैवी ह्येषा गुणमयी मम माया दुरत्यया ।  
मामेव ये प्रपद्यन्ते मायामेतां तरन्ति ते ॥ ७-१४ ॥

daivī hy eṣā guṇamayī mama māyā duratyayā ।  
mām eva ye prapadyante māyām etāṃ taranti te ॥7-14॥

न मां दुष्कृतिनो मूढाः प्रपद्यन्ते नराधमाः ।

माययापहतज्ञाना आसुरं भावमाश्रिताः ॥ ७-१५ ॥

na mām duṣkṛtino mūḍhāḥ prapadyante narādhamāḥ ।  
māyayāpahṛtajñānā āsuram bhāvam āśritāḥ ॥7-15॥

चतुर्विधा भजन्ते मां जनाः सुकृतिनो ऽर्जुन ।

आर्तो जिज्ञासुरर्थार्थी ज्ञानी च भरतर्षभ ॥ ७-१६ ॥

caturvidhā bhajante mām janāḥ sukṛtino 'rjuna ।  
ārto jijñāsura arthārthī jñānī ca bharatarṣabha ॥7-16॥

तेषां ज्ञानी नित्ययुक्त एकभक्तिर्विशिष्यते ।

प्रियो हि ज्ञानिनो ऽत्यर्थमहं स च मम प्रियः ॥ ७-१७ ॥

teṣām jñānī nityayukta ekabhaktir viśiṣyate ।  
priyo hi jñānino 'tyartham ahaṁ sa ca mama priyaḥ ॥7-17॥

उदाराः सर्व एवैते ज्ञानी त्वात्मैव मे मतम् ।

आस्थितः स हि युक्तात्मा मामेवानुत्तमां गतिम् ॥ ७-१८ ॥

udārāḥ sarva evaite jñānī tv ātmaiva me matam ।  
āsthitaḥ sa hi yuktātmā mām evānuttamāṁ gatim ॥7-18॥

बहूनां जन्मनामन्ते ज्ञानवान्मां प्रपद्यते ।

वासुदेवः सर्वमिति स महात्मा सुदुर्लभः ॥ ७-१९ ॥

bahūnām janmanām ante jñānavān mām prapadyate ।  
vāsudevaḥ sarvam iti sa mahātmā sudurlabhaḥ ॥7-19॥

कामैस्तैस्तैर्हृतज्ञानाः प्रपद्यन्ते ऽन्यदेवताः ।

तं तं नियममास्थाय प्रकृत्या नियताः स्वया ॥ ७-२० ॥

kāmais tais tair hr̥tajñānāḥ prapadyante 'nyadevatāḥ ।  
taṁ taṁ niyamam āsthāya prakṛtyā niyatāḥ svayā ॥7-20॥

यो यो यां यां तनुं भक्तः श्रद्धयार्चितुमिच्छति ।

तस्य तस्याचलां श्रद्धां तामेव विदधाम्यहम् ॥ ७-२१ ॥

yo yo yām yām tanuṁ bhaktaḥ śraddhayārcitum icchati ।  
tasya tasyācalāṁ śraddhām tām eva vidadhāmy aham ॥7-21॥



स तया श्रद्धया युक्तस्तस्या राधनमीहते ।

लभते च ततः कामान्मयैव विहितान् हि तान् ॥ ७-२२ ॥

sa tayā śraddhayā yuktas tasyā rāadhanam ihate ।  
labhate ca tataḥ kāmān mayaiva vihitān hi tān ॥7-22॥

अन्तवत्तु फलं तेषां तद्भवत्यल्पमेधसाम् ।

देवान्देवयजो यान्ति मद्भक्ता यान्ति मामपि ॥ ७-२३ ॥

antavat tu phalaṃ teṣāṃ tad bhavaty alpamedhasām ।  
devān devayajo yānti madbhaktā yānti mām api ॥7-23॥

अव्यक्तं व्यक्तिमापन्नं मन्यन्ते मामबुद्धयः ।

परं भावमजानन्तो ममाव्ययमनुत्तमम् ॥ ७-२४ ॥

avyaktaṃ vyaktim āpannaṃ manyante mām abuddhayaḥ ।  
paraṃ bhāvam ajānanto mamāvyayam anuttamam ॥7-24॥

नाहं प्रकाशः सर्वस्य योगमायासमावृतः ।

मूढो ऽयं नाभिजानाति लोको मामजमव्ययम् ॥ ७-२५ ॥

nāhaṃ prakāśaḥ sarvasya yogamāyāsamāvṛtaḥ ।  
mūḍho 'yaṃ nābhijānāti loko mām ajam avyayam ॥7-25॥

वेदाहं समतीतानि वर्तमानानि चार्जुन ।

भविष्याणि च भूतानि मां तु वेद न कश्चन ॥ ७-२६ ॥

vedāhaṃ samatītāni vartamānāni cārjuna ।  
bhaviṣyāṇi ca bhūtāni mām tu veda na kaś cana ॥7-26॥

इच्छाद्वेषसमुत्थेन द्वंद्वमोहेन भारत ।

सर्वभूतानि संमोहं सर्गे यान्ति परंतप ॥ ७-२७ ॥

icchādvēṣasamutthena dvaṃdvamohena bhārata ।  
sarvabhūtāni saṃmohaṃ sarge yānti paraṃtapa ॥7-27॥

येषां बन्तगतं पापं जनानां पुण्यकर्मणाम् ।

ते द्वंद्वमोहनिर्मुक्ता भजन्ते मां दृढव्रताः ॥ ७-२८ ॥

yeṣāṃ tv antagataṃ pāpaṃ janānāṃ puṇyakarmaṇām ।  
te dvaṃdvamohanirmuktā bhajante mām dṛḍhavratāḥ ॥7-28॥

जरामरणमोक्षाय मामाश्रित्य यतन्ति ये ।

ते ब्रह्म तद्विदुः कृत्स्नमध्यात्मं कर्म चाखिलम् ॥ ७-२९ ॥

jarāmaraṇamokṣāya mām āśritya yatanti ye ।

te brahma tad viduḥ kṛtsnam adhyātmaṃ karma cākhilam ॥7-29॥

साधिभूताधिदैवं मां साधियज्ञं च ये विदुः ।

प्रयाणकाले ऽपि च मां ते विदुर्युक्तचेतसः ॥ ७-३० ॥

sādhībhūtādhaivaṃ mām sādhiyajñaṃ ca ye viduḥ ।

prayāṇakāle 'pi ca mām te vidur yuktacetasaḥ ॥7-30॥

अर्जुन उवाच ।

किं तद्ब्रह्म किमध्यात्मं किं कर्म पुरुषोत्तम ।

अधिभूतं च किं प्रोक्तमधिदैवं किमुच्यते ॥ ८-१ ॥

arjuna uvāca ।

kiṃ tad brahma kiṃ adhyātmaṃ kiṃ karma puruṣottama ।  
adhibhūtaṃ ca kiṃ proktaṃ adhidaivaṃ kiṃ ucyate ॥8-1॥

अधियज्ञः कथं को ऽत्र देहे ऽस्मिन्मधुसूदन ।

प्रयाणकाले च कथं ज्ञेयो ऽसि नियतात्मभिः ॥ ८-२ ॥

adhiyajñaḥ kathaṃ ko 'tra dehe 'smin madhusūdana ।  
prayānakāle ca kathaṃ jñeyo 'si niyatātmabhiḥ ॥8-2॥

श्रीभगवानुवाच ।

अक्षरं ब्रह्म परमं स्वभावो ऽध्यात्ममुच्यते ।

भूतभावोद्भवकरो विसर्गः कर्मसंज्ञितः ॥ ८-३ ॥

śrībhagavān uvāca ।

akṣaraṃ brahma paramaṃ svabhāvo 'dhyātmaṃ ucyate ।  
bhūtabhāvodbhavakaro visargaḥ karmasañjītaḥ ॥8-3॥

अधिभूतं क्षरो भावः पुरुषश्चाधिदैवतम् ।

अधियज्ञो ऽहमेवात्र देहे देहभृतां वर ॥ ८-४ ॥

adhibhūtaṃ kṣaro bhāvaḥ puruṣaś cādhidaivatam ।  
adhiyajño 'ham evātra dehe dehabhṛtāṃ vara ॥8-4॥

अन्तकाले च मामेव स्मरन्मुक्त्वा कलेवरम् ।

यः प्रयाति स मद्भावं याति नास्त्यत्र संशयः ॥ ८-५ ॥

antakāle ca mām eva smaran muktvā kalevaram ।  
yaḥ prayāti sa madbhāvaṃ yāti nāsty atra saṃśayaḥ ॥8-5॥

यं यं वापि स्मरन्भावं त्यजत्यन्ते कलेवरम् ।

तं तमेवैति कौन्तेय सदा तद्भावंभावितः ॥ ८-६ ॥

yaṃ yaṃ vāpi smaran bhāvaṃ tyajaty ante kalevaram ।  
taṃ tam evaiti kaunteya sadā tadbhāvabhāvitaḥ ॥8-6॥

तस्मात्सर्वेषु कालेषु मामनुस्मर युध्य च ।  
मय्यर्पितमनोबुद्धिर्मामेवैष्यस्यसंशयः ॥ ८-७ ॥

tasmāt sarveṣu kāleṣu mām anusmara yudhya ca ।  
mayy arpitamanobuddhir mām evaiṣyasy asaṃśayaḥ ॥8-7॥

अभ्यासयोगयुक्तेन चेतसा नान्यगामिना ।  
परमं पुरुषं दिव्यं याति पार्थानुचिन्तयन् ॥ ८-८ ॥

abhyāsayogayuktena cetasā nānyagāminā ।  
paramaṃ puruṣaṃ divyaṃ yāti pārthānucintayan ॥8-8॥

कविं पुराणमनुशासितारम्  
अणोरणीयांसमनुस्मरेद्यः ।  
सर्वस्य धातारमचिन्त्यरूपम्  
आदित्यवर्णं तमसः परस्तात् ॥ ८-९ ॥

kaviṃ purāṇam anuśāsītāram; aṇor aṇiyāṃsam anusmared yaḥ ।  
sarvasya dhātāram acintyarūpaṃ; ādityavarṇaṃ tamaśaḥ parastāt ॥8-9॥

प्रयाणकाले मनसाचलेन  
भक्त्या युक्तो योगबलेन चैव ।  
भ्रुवोर्मध्ये प्राणमावेश्य सम्यक्  
स तं परं पुरुषमुपैति दिव्यम् ॥ ८-१० ॥

prayānakāle manasācalena; bhaktyā yukto yogabalena caiva ।  
bhruvor madhye prāṇam āveśya samyak; sa taṃ paraṃ puruṣam upaiti divyam ॥8-10॥

यदक्षरं वेदविदो वदन्ति  
विशन्ति यद्यतयो वीतरागाः ।  
यदिच्छन्तो ब्रह्मचर्यं चरन्ति  
तत्ते पदं संग्रहेण प्रवक्ष्ये ॥ ८-११ ॥

yad akṣaraṃ vedavido vadanti; viśanti yad yatayo vītarāgāḥ ।  
yad icchanto brahmacaryaṃ caranti; tat te padaṃ saṅgrahaṇa pravakṣye ॥8-11॥

सर्वद्वाराणि संयम्य मनो हृदि निरुध्य च ।

मूर्ध्याधायान्मनः प्राणमास्थितो योगधारणाम् ॥ ८-१२ ॥

sarvadvārāṇi saṁyamya mano hṛdi nirudhya ca ।  
mūrdhny ādhāyātmanah praṇam āsthito yogadhāraṇām ॥8-12॥

ओमित्येकाक्षरं ब्रह्म व्याहरन्मामनुस्मरन् ।

यः प्रयाति त्यजन्देहं स याति परमां गतिम् ॥ ८-१३ ॥

om ity ekākṣaram brahma vyāharan mām anusmaran ।  
yaḥ prayāti tyajan dehaṁ sa yāti paramāṁ gatim ॥8-13॥

अनन्यचेताः सततं यो मां स्मरति नित्यशः ।

तस्याहं सुलभः पार्थ नित्ययुक्तस्य योगिनः ॥ ८-१४ ॥

ananyacetāḥ satataṁ yo māṁ smarati nityaśaḥ ।  
tasyāhaṁ sulabhaḥ pārtha nityayuktasya yoginaḥ ॥8-14॥

मामुपेत्य पुनर्जन्म दुःखालयमशाश्वतम् ।

नाप्नुवन्ति महात्मानः संसिद्धिं परमां गताः ॥ ८-१५ ॥

mām upetya punarjanma duḥkhālayam aśāśvatam ।  
nāpnuvanti mahātmānaḥ saṁsiddhiṁ paramāṁ gatāḥ ॥8-15॥

आ ब्रह्मभुवनाल्लोकाः पुनरावर्तिनो ऽर्जुन ।

मामुपेत्य तु कौन्तेय पुनर्जन्म न विद्यते ॥ ८-१६ ॥

ā brahmabhuvanāl lokāḥ punarāvartino 'rjuna ।  
mām upetya tu kaunteya punarjanma na vidyate ॥8-16॥

सहस्रयुगपर्यन्तमहर्षद्वह्मणो विदुः ।

रात्रिं युगसहस्रान्तां ते ऽहोरात्रविदो जनाः ॥ ८-१७ ॥

sahasrayugaparyantam ahar yad brahmaṇo viduḥ ।  
rātriṁ yugasahasrāntāṁ te 'horātravido janāḥ ॥8-17॥

अव्यक्ताद्यक्तयः सर्वाः प्रभवन्त्यहरागमे ।

रात्र्यागमे प्रलीयन्ते तत्रैवाव्यक्तसंज्ञके ॥ ८-१८ ॥

avyaktād vyaktayaḥ sarvāḥ prabhavanty aharāgame ।  
rātryāgame praliyante tatraivāvyaktasamjñake ॥8-18॥

भूतग्रामः स एवायं भूत्वा भूत्वा प्रलीयते ।  
रात्र्यागमे ऽवशः पार्थ प्रभवत्यहरागमे ॥ ८-१९ ॥

bhūtagrāmaḥ sa evāyaṃ bhūtvā bhūtvā praliyate ।  
rātryāgame 'vaśaḥ pārtha prabhavaty aharāgame ॥8-19॥

परस्तस्मात्तु भावो ऽन्यो ऽव्यक्तो ऽव्यक्तात्सनातनः ।  
यः स सर्वेषु भूतेषु नश्यत्सु न विनश्यति ॥ ८-२० ॥

paras tasmāt tu bhāvo 'nyo 'vyakto 'vyaktāt sanātanaḥ ।  
yaḥ sa sarveṣu bhūteṣu naśyatsu na vinaśyati ॥8-20॥

अव्यक्तो ऽक्षर इत्युक्तस्तमाहुः परमां गतिम् ।  
यं प्राप्य न निवर्तन्ते तद्धाम परमं मम ॥ ८-२१ ॥

avyakto 'kṣara ity uktas tam āhuḥ paramāṃ gatim ।  
yaṃ prāpya na nivartante tad dhāma paramaṃ mama ॥8-21॥

पुरुषः स परः पार्थ भक्त्या लभ्यस्त्वनन्यया ।  
यस्यान्तःस्थानि भूतानि येन सर्वमिदं ततम् ॥ ८-२२ ॥

puruṣaḥ sa paraḥ pārtha bhaktyā labhyas tv ananyayā ।  
yasyāntaḥsthāni bhūtāni yena sarvam idaṃ tatam ॥8-22॥

यत्र काले त्वनावृत्तिमावृत्तिं चैव योगिनः ।  
प्रयाता यान्ति तं कालं वक्ष्यामि भरतर्षभ ॥ ८-२३ ॥

yatra kāle tv anāvṛttim āvṛttim caiva yoginaḥ ।  
prayātā yānti taṃ kālaṃ vakṣyāmi bharatarṣabha ॥8-23॥

अग्निर्ज्योतिरहः शुक्लः षणमासा उत्तरायणम् ।  
तत्र प्रयाता गच्छन्ति ब्रह्म ब्रह्मविदो जनाः ॥ ८-२४ ॥

agnir jyotir ahaḥ śuklaḥ ṣaṇmāsā uttarāyaṇam ।  
tatra prayātā gacchanti brahma brahmavido janāḥ ॥8-24॥

धूमो रात्रिस्तथा कृष्णः षणमासा दक्षिणायनम् ।  
तत्र चान्द्रमसं ज्योतिर्योगी प्राप्य निवर्तते ॥ ८-२५ ॥

dhūmo rātris tathā kṛṣṇaḥ ṣaṇmāsā dakṣiṇāyanam ।  
tatra cāndramasaṃ jyotir yogī prāpya nivartate ॥8-25॥

शुक्लकृष्णे गती ह्येते जगतः शाश्वते मते ।

एकया यात्यनावृत्तिमन्ययावर्तते पुनः ॥ ८-२६ ॥

śuklākṛṣṇe gatī hy ete jagataḥ śāśvate mate ।  
ekayā yāty anāvṛttim anyayāvartate punaḥ ॥8-26॥

नैते सृती पार्थ जानन्योगी मुह्यति कश्चन ।

तस्मात्सर्वेषु कालेषु योगयुक्तो भवार्जुन ॥ ८-२७ ॥

naite sṛtī pārtha jānan yogī muhyati kaś cana ।  
tasmāt sarveṣu kāleṣu yogayukto bhavārjuna ॥8-27॥

वेदेषु यज्ञेषु तपःसु चैव

दानेषु यत्पुण्यफलं प्रदिष्टम् ।

अत्येति तत्सर्वमिदं विदित्रा

योगी परं स्थानमुपैति चाद्यम् ॥ ८-२८ ॥

vedeṣu yajñeṣu tapaḥsu caiva; dāneṣu yat puṇyaphalaṃ pradiṣṭam ।  
atyeti tat sarvam idaṃ viditvā; yogī paraṃ sthānam upaiti cādyam ॥8-28॥

श्रीभगवानुवाच ।

इदं तु ते गुह्यतमं प्रवक्ष्याम्यनसूयवे ।

ज्ञानं विज्ञानसहितं यज्ज्ञात्वा मोक्ष्यसे ऽशुभात् ॥ ९-१ ॥

śrībhagavān uvāca ।

idaṃ tu te guhyatamaṃ pravakṣyāmy anasūyave ।

jñānaṃ vijñānasahitaṃ yaj jñātvā mokṣyase 'śubhāt ॥9-1॥

राजविद्या राजगुह्यं पवित्रमिदमुत्तमम् ।

प्रत्यक्षावगमं धर्म्यं सुसुखं कर्तुमव्ययम् ॥ ९-२ ॥

rājavidyā rājaguhyam pavitram idam uttamam ।

pratyakṣāvagamaṃ dharmyam susukhaṃ kartum avyayam ॥9-2॥

अश्रद्धधानाः पुरुषा धर्मस्यास्य परंतप ।

अप्राप्य मां निवर्तन्ते मृत्युसंसारवर्त्मनि ॥ ९-३ ॥

aśraddadhānāḥ puruṣā dharmasyāsyā paramtapa ।

aprāpya māṃ nivartante mṛtyusaṃsāravartmani ॥9-3॥

मया ततमिदं सर्वं जगदव्यक्तमूर्तिना ।

मत्स्थानि सर्वभूतानि न चाहं तेष्ववस्थितः ॥ ९-४ ॥

mayā tatam idaṃ sarvaṃ jagad avyaktamūrtinā ।

matsthāni sarvabhūtāni na cāhaṃ teṣv avasthitaḥ ॥9-4॥

न च मत्स्थानि भूतानि पश्य मे योगमैश्वरम् ।

भूतभृन्न च भूतस्थो ममात्मा भूतभावनः ॥ ९-५ ॥

na ca matsthāni bhūtāni paśya me yogam aiśvaram ।

bhūtabhṛn na ca bhūtastho mamātmā bhūtabhāvanaḥ ॥9-5॥

यथाकाशस्थितो नित्यं वायुः सर्वत्रगो महान् ।

तथा सर्वाणि भूतानि मत्स्थानीत्युपधारय ॥ ९-६ ॥

yathākāśasthito nityaṃ vāyuḥ sarvatrago mahān ।

tathā sarvāṇi bhūtāni matsthānīty upadhāraya ॥9-6॥

सर्वभूतानि कौन्तेय प्रकृतिं यान्ति मामिकाम् ।

कल्पक्षये पुनस्तानि कल्पादौ विसृजाम्यहम् ॥ ९-७ ॥

sarvabhūtāni kaunteya prakṛtiṃ yānti māmikām ।



प्रकृतिं स्वामवष्टभ्य विसृजामि पुनः पुनः ।  
भूतग्राममिमं कृत्स्नमवशं प्रकृतेर्वशात् ॥ ९-८ ॥

prakṛtiṃ svām avaṣṭabhya viśrjāmi punaḥ punaḥ ।  
bhūtagrāmam imaṃ kṛtsnam avaśaṃ prakṛter vaśāt ॥9-8॥

न च मां तानि कर्माणि निबध्नन्ति धनंजय ।  
उदासीनवदासीनमसक्तं तेषु कर्मसु ॥ ९-९ ॥

na ca māṃ tāni karmāṇi nibadhnanti dhanamjaya ।  
udāsīnavad āsīnam asaktaṃ teṣu karmasu ॥9-9॥

मयाध्यक्षेण प्रकृतिः सूयते सचराचरम् ।  
हेतुनानेन कौन्तेय जगद्विपरिवर्तते ॥ ९-१० ॥

mayādhyakṣeṇa prakṛtiḥ sūyate sacarācaram ।  
hetunānena kaunteya jagad viparivartate ॥9-10॥

अवजानन्ति मां मूढा मानुषीं तनुमाश्रितम् ।  
परं भावमजानन्तो मम भूतमहेश्वरम् ॥ ९-११ ॥

avajānanti māṃ mūḍhā mānuṣīṃ tanum āśritam ।  
paraṃ bhāvam ajānanto mama bhūtamahēśvaram ॥9-11॥

मोघाशा मोघकर्माणो मोघज्ञाना विचेतसः ।  
राक्षसीमासुरीं चैव प्रकृतिं मोहिनीं श्रिताः ॥ ९-१२ ॥

moghāśā moghakarmāṇo moghajñānā vicetasāḥ ।  
rākṣasīm āsurīm caiva prakṛtiṃ mohiniṃ śritāḥ ॥9-12॥

महात्मानस्तु मां पार्थ दैवीं प्रकृतिमाश्रिताः ।  
भजन्त्यनन्यमनसो ज्ञात्वा भूतादिमव्ययम् ॥ ९-१३ ॥

mahātmānas tu māṃ pārtha daivīm prakṛtim āśritāḥ ।  
bhajanty ananyamanaso jñātvā bhūtādim avyayam ॥9-13॥

सततं कीर्तयन्तो मां यतन्तश्च दृढव्रताः ।  
नमस्यन्तश्च मां भक्त्या नित्ययुक्ता उपासते ॥ ९-१४ ॥

satataṃ kīrtayanto māṃ yatantaś ca dṛḍhavrataḥ ।  
namasyantaś ca māṃ bhaktyā nityayuktā upāsate ॥9-14॥

ज्ञानयज्ञेन चाप्यन्ये यजन्तो मामुपासते ।  
एकत्वेन पृथक्त्वेन बहुधा विश्वतोमुखम् ॥ ९-१५ ॥

jñānayajñena cāpy anye yajanto mām upāsate ।  
ekatvena pṛthaktvena bahudhā viśvatomukham ॥9-15॥

अहं क्रतुरहं यज्ञः स्वधाहमहमौषधम् ।  
मन्त्रो ऽहमहमेवाज्यमहमग्निरहं हुतम् ॥ ९-१६ ॥

ahaṃ kratuṛ ahaṃ yajñaḥ svadhāham aham auśadham ।  
mantra 'ham aham evājyam aham agnir ahaṃ hutam ॥9-16॥

पिताहमस्य जगतो माता धाता पितामहः ।  
वेद्यं पवित्रमोँकार ऋक्साम यजुरेव च ॥ ९-१७ ॥

pitāham asya jagato mātā dhātā pitāmahaḥ ।  
vedyaṃ pavitrām oṃkāra ṛk sāma yajur eva ca ॥9-17॥

गतिर्भर्ता प्रभुः साक्षी निवासः शरणं सुहृत् ।  
प्रभवः प्रलयः स्थानं निधानं बीजमव्ययम् ॥ ९-१८ ॥

gatir bhartā prabhuḥ sāksī nivāsaḥ śaraṇaṃ suhṛt ।  
prabhavaḥ pralayaḥ sthānaṃ nidhānaṃ bījam avyayam ॥9-18॥

तपाम्यहमहं वर्षं निगृह्णाम्युत्सृजामि च ।  
अमृतं चैव मृत्युश्च सदसच्चाहमर्जुन ॥ ९-१९ ॥

tapāmy aham ahaṃ varṣaṃ nigṛhṇāmy utsṛjāmi ca ।  
amṛtaṃ caiva mṛtyuś ca sad asac cāham arjuna ॥9-19॥

त्रैविद्या मां सोमपाः पूतपापा  
यज्ञैरिष्ट्वा स्वर्गतिं प्रार्थयन्ते ।  
ते पुण्यमासाद्य सुरेन्द्रलोकम्  
अश्नन्ति दिव्यान्दिवि देवभोगान् ॥ ९-२० ॥

traividya mām somapāḥ pūtapāpā; yajñair iṣṭvā svargatiṃ prārthayante ।  
te puṇyam āsādyā surendralokam; aśnanti divyān divi devabhogān ॥9-20॥

ते तं भुक्त्वा स्वर्गलोकं विशालं  
क्षीणे पुण्ये मर्त्यलोकं विशन्ति ।

एवं त्रयीधर्ममनुप्रपन्ना

गतागतं कामकामा लभन्ते ॥ ९-२१ ॥

te taṃ bhuktvā svargalokaṃ viśālaṃ; kṣīṇe puṇye martyalokaṃ viśanti ।  
evaṃ trayīdharmam anuprapannā; gatāgataṃ kāmakāmā labhante ॥9-21॥

अनन्याश्चिन्तयन्तो मां ये जनाः पर्युपासते ।

तेषां नित्याभियुक्तानां योगक्षेमं वहाम्यहम् ॥ ९-२२ ॥

ananyāś cintayanto mām ye janāḥ paryupāsate ।  
teṣāṃ nityābhīyuktānāṃ yogakṣemaṃ vahāmy aham ॥9-22॥

ये ऽप्यन्यदेवता भक्ता यजन्ते श्रद्धयान्विताः ।

ते ऽपि मामेव कौन्तेय यजन्त्यविधिपूर्वकम् ॥ ९-२३ ॥

ye 'py anyadevatā bhaktā yajante śraddhayānvitāḥ ।  
te 'pi mām eva kaunteya yajanty avidhipūrvakam ॥9-23॥

अहं हि सर्वयज्ञानां भोक्ता च प्रभुरेव च ।

न तु मामभिजानन्ति तच्चेनातश्च्यवन्ति ते ॥ ९-२४ ॥

ahaṃ hi sarvayajñānāṃ bhoktā ca prabhur eva ca ।  
na tu mām abhijānanti tattvenātaś cyavanti te ॥9-24॥

यान्ति देवव्रता देवान्पितृन्यान्ति पितृव्रताः ।

भूतानि यान्ति भूतेज्या यान्ति मद्याजिनो ऽपि माम् ॥ ९-२५ ॥

yānti devavratā devān pitṛn yānti pitṛvratāḥ ।  
bhūtāni yānti bhūtejyā yānti madyājino 'pi mām ॥9-25॥

पत्रं पुष्पं फलं तोयं यो मे भक्त्या प्रयच्छति ।

तदहं भक्त्युपहृतमश्नामि प्रयतात्मनः ॥ ९-२६ ॥

patraṃ puṣpaṃ phalaṃ toyam yo me bhaktyā prayacchati ।  
tad ahaṃ bhaktyupahṛtam aśnāmi prayatātmanaḥ ॥9-26॥

यत्करोषि यदश्नासि यज्जुहोषि ददासि यत् ।

यत्तपस्यसि कौन्तेय तत्कुरुष्व मदर्पणम् ॥ ९-२७ ॥

yat karoṣi yad aśnāsi yaj juhoṣi dadāsi yat ।

शुभाशुभफलैरेवं मोक्ष्यसे कर्मबन्धनैः ।

संन्यासयोगयुक्तात्मा विमुक्तो मामुपैष्यसि ॥ ९-२८ ॥

śubhāśubhaphalair evaṃ mokṣyase karmabandhanaiḥ ।  
saṃnyāsayogayuktātmā vimukto mām upaiṣyasi ॥9-28॥

समो ऽहं सर्वभूतेषु न मे द्वेष्यो ऽस्ति न प्रियः ।

ये भजन्ति तु मां भक्त्या मयि ते तेषु चाप्यहम् ॥ ९-२९ ॥

samo 'haṃ sarvabhūteṣu na me dveṣyo 'sti na priyaḥ ।  
ye bhajanti tu mām bhaktyā mayi te teṣu cāpy aham ॥9-29॥

अपि चेत्सुदुराचारो भजते मामनन्यभाक् ।

साधुरेव स मन्तव्यः सम्यग्व्यवसितो हि सः ॥ ९-३० ॥

api cet sudurācāro bhajate mām ananyabhāk ।  
sādhur eva sa mantavyaḥ samyag vyavasito hi saḥ ॥9-30॥

क्षिप्रं भवति धर्मात्मा शश्वच्छान्तिं निगच्छति ।

कौन्तेय प्रतिजानीहि न मे भक्तः प्रणश्यति ॥ ९-३१ ॥

kṣipraṃ bhavati dharmātmā śaśvacchāntiṃ nigacchati ।  
kaunteya pratijānīhi na me bhaktaḥ praṇaśyati ॥9-31॥

मां हि पार्थ व्यपाश्रित्य ये ऽपि स्युः पापयोनयः ।

स्त्रियो वैश्यास्तथा शूद्रास्ते ऽपि यान्ति परां गतिम् ॥ ९-३२ ॥

mām hi pārtha vyapāśritya ye 'pi syuḥ pāpayonayaḥ ।  
striyo vaiśyās tathā śūdrās te 'pi yānti parāṃ gatim ॥9-32॥

किं पुनर्ब्राह्मणाः पुण्या भक्ता राजर्षयस्तथा ।

अनित्यमसुखं लोकमिमं प्राप्य भजस्व माम् ॥ ९-३३ ॥

kiṃ punar brāhmaṇāḥ puṇyā bhaktā rājarṣayas tathā ।  
anityam asukhaṃ lokam imaṃ prāpya bhajasva mām ॥9-33॥

मन्मना भव मद्भक्तो मद्याजी मां नमस्कुरु ।

मामेवैष्यसि युक्तैवमात्मानं मत्परायणः ॥ ९-३४ ॥

manmanā bhava madbhakto madyājī mām namaskuru ।  
mām evaiṣyasi yuktvaivam ātmānaṃ matparāyaṇaḥ ॥9-34॥

श्रीभगवानुवाच ।

भूय एव महाबाहो शृणु मे परमं वचः ।

यत्ते ऽहं प्रीयमाणाय वक्ष्यामि हितकाम्यया ॥ १०-१ ॥

śrībhagavān uvāca ।

bhūya eva mahābāho śṛṇu me paramaṃ vacaḥ ।

yat te 'haṃ prīyamāṇāya vakṣyāmi hitakāmyayā ॥10-1॥

न मे विदुः सुरगणाः प्रभवं न महर्षयः ।

अहमादिर्हि देवानां महर्षीणां च सर्वशः ॥ १०-२ ॥

na me viduḥ suragaṇāḥ prabhavaṃ na maharṣayaḥ ।

aham ādir hi devānāṃ maharṣīṇāṃ ca sarvaśaḥ ॥10-2॥

यो मामजमनादिं च वेत्ति लोकमहेश्वरम् ।

असंमूढः स मर्त्येषु सर्वपापैः प्रमुच्यते ॥ १०-३ ॥

yo mām ajam anādiṃ ca vetti lokamaheśvaram ।

asaṃmūḍhaḥ sa martyeṣu sarvapāpaiḥ pramucyate ॥10-3॥

बुद्धिर्ज्ञानमसंमोहः क्षमा सत्यं दमः शमः ।

सुखं दुःखं भवो ऽभावो भयं चाभयमेव च ॥ १०-४ ॥

buddhir jñānam asaṃmohaḥ kṣamā satyaṃ damaḥ śamaḥ ।

sukhaṃ duḥkhaṃ bhavo 'bhāvo bhayaṃ cābhayaṃ eva ca ॥10-4॥

अहिंसा समता तुष्टिस्तपो दानं यशो ऽयशः ।

भवन्ति भावा भूतानां मत्त एव पृथग्विधाः ॥ १०-५ ॥

ahiṃsā samatā tuṣṭis tapo dānaṃ yaśo 'yaśaḥ ।

bhavanti bhāvā bhūtānāṃ matta eva pṛthagvidhāḥ ॥10-5॥

महर्षयः सप्त पूर्वे चत्वारो मनवस्तथा ।

मद्भावा मानसा जाता येषां लोक इमाः प्रजाः ॥ १०-६ ॥

maharṣayaḥ sapta pūrve catvāro manavas tathā ।

madbhāvā mānasā jātā yeṣāṃ loka imāḥ prajāḥ ॥10-6॥

एतां विभूतिं योगं च मम यो वेत्ति तत्त्वतः ।

सो ऽविकम्पेन योगेन युज्यते नात्र संशयः ॥ १०-७ ॥

etāṃ vibhūtiṃ yogaṃ ca mama yo vetti tattvataḥ ।

so 'vikampena yogena yujyate nātra saṃśayaḥ ॥10-7॥

अहं सर्वस्य प्रभवो मत्तः सर्वं प्रवर्तते ।

इति मत्वा भजन्ते मां बुधा भावसमन्विताः ॥ १०-८ ॥

aham sarvasya prabhavo mattaḥ sarvaṃ pravartate ।  
iti matvā bhajante mām budhā bhāvasamanvitāḥ ॥10-8॥

मच्चित्ता मद्गतप्राणा बोधयन्तः परस्परम् ।

कथयन्तश्च मां नित्यं तुष्यन्ति च रमन्ति च ॥ १०-९ ॥

maccittā madgataprāṇā bodhayantaḥ parasparam ।  
kathayantaś ca mām nityaṃ tuṣyanti ca ramanti ca ॥10-9॥

तेषां सततयुक्तानां भजतां प्रीतिपूर्वकम् ।

ददामि बुद्धियोगं तं येन मामुपयान्ति ते ॥ १०-१० ॥

teṣāṃ satatayuktānām bhajatām prītipūrvakam ।  
dadāmi buddhiyogaṃ taṃ yena mām upayānti te ॥10-10॥

तेषामेवानुकम्पार्थमहमज्ञानजं तमः ।

नाशयाम्यात्मभावस्थो ज्ञानदीपेन भास्वता ॥ १०-११ ॥

teṣāṃ evānukampārtham aham ajñānajaṃ tamaḥ ।  
nāśayāmy ātmabhāvastho jñānadīpena bhāsvatā ॥10-11॥

अर्जुन उवाच ।

परं ब्रह्म परं धाम पवित्रं परमं भवान् ।

पुरुषं शाश्वतं दिव्यमादिदेवमजं विभुम् ॥ १०-१२ ॥

arjuna uvāca ।  
paraṃ brahma paraṃ dhāma pavitraṃ paramaṃ bhavān ।  
puruṣaṃ śāśvataṃ divyam ādidevam ajaṃ vibhum ॥10-12॥

आहुस्त्वामृषयः सर्वे देवर्षिनारदस्तथा ।

असितो देवलो व्यासः स्वयं चैव ब्रवीषि मे ॥ १०-१३ ॥

āhus tvām ṛṣayaḥ sarve devarṣir nāradas tathā ।  
asito devalo vyāsaḥ svayaṃ caiva bravīṣi me ॥10-13॥

सर्वमेतदृतं मन्ये यन्मां वदसि केशव ।

न हि ते भगवन्व्यक्तिं विदुर्देवा न दानवाः ॥ १०-१४ ॥

sarvaṃ etad ṛtaṃ manye yan mām vadasi keśava ।

na hi te bhagavan vyaktim vidur devā na dānavāḥ ॥10-14॥

स्वयमेवात्मनात्मानं वेत्थ त्वं पुरुषोत्तम ।

भूतभावन भूतेश देवदेव जगत्पते ॥ १०-१५ ॥

svayam evātmanātmānaṁ vettha tvam puruṣottama ।  
bhūtabhāvana bhūteśa devadeva jagatpate ॥10-15॥

वक्तुमर्हस्यशेषेण दिव्या ह्यात्मविभूतयः ।

याभिर्विभूतिभिर्लोकानिमांस्त्वं व्याप्य तिष्ठसि ॥ १०-१६ ॥

vaktum arhasy aśeṣeṇa divyā hy ātmavibhūtayaḥ ।  
yābhir vibhūtibhir lokān imāṁs tvam vyāpya tiṣṭhasi ॥10-16॥

कथं विद्यामहं योगिंस्त्वां सदा परिचिन्तयन् ।

केषु केषु च भावेषु चिन्त्यो ऽसि भगवन्मया ॥ १०-१७ ॥

katham vidyām aham yogiṁs tvāṁ sadā paricintayan ।  
keṣu keṣu ca bhāveṣu cintyo 'si bhagavan mayā ॥10-17॥

विस्तरेणात्मनो योगं विभूतिं च जनार्दन ।

भूयः कथय तृप्तिर्हि शृण्वतो नास्ति मे ऽमृतम् ॥ १०-१८ ॥

vistareṇātmano yogaṁ vibhūtiṁ ca janārdana ।  
bhūyaḥ kathaya tṛptir hi śṛṅvato nāsti me 'mṛtam ॥10-18॥

श्रीभगवानुवाच ।

हन्त ते कथयिष्यामि दिव्या ह्यात्मविभूतयः ।

प्राधान्यतः कुरुश्रेष्ठ नास्त्यन्तो विस्तरस्य मे ॥ १०-१९ ॥

śrībhagavān uvāca ।  
hanta te kathayiṣyāmi divyā hy ātmavibhūtayaḥ ।  
prādhānyataḥ kuruśreṣṭha nāsty anto vistarasya me ॥10-19॥

अहमात्मा गुडाकेश सर्वभूताशयस्थितः ।

अहमादिश्च मध्यं च भूतानामन्त एव च ॥ १०-२० ॥

aham ātmā guḍākeśa sarvabhūtāśayasthitaḥ ।  
aham ādiś ca madhyaṁ ca bhūtānām anta eva ca ॥10-20॥

आदित्यानामहं विष्णुज्योतिषां रविरंशुमान् ।  
मरीचिर्मरुतामस्मि नक्षत्राणामहं शशी ॥ १०-२१ ॥

ādityānām ahaṃ viṣṇur jyotiṣāṃ ravir aṃśumān ।  
marīcir marutām asmi nakṣatrāṇām ahaṃ śaśī ॥10-21॥

वेदानां सामवेदो ऽस्मि देवानामस्मि वासवः ।  
इन्द्रियाणां मनश्चास्मि भूतानामस्मि चेतना ॥ १०-२२ ॥

vedānām sāmavedo 'smi devānām asmi vāsavaḥ ।  
indriyāṇām manaś cāsmi bhūtānām asmi cetanā ॥10-22॥

रुद्राणां शंकरश्चास्मि वित्तेशो यक्षरक्षसाम् ।  
वसूनां पावकश्चास्मि मेरुः शिखरिणामहम् ॥ १०-२३ ॥

rudrāṇām śaṃkaraś cāsmi vittaśo yakṣarakṣasām ।  
vasūnām pāvakaś cāsmi meruḥ śikhariṇām aham ॥10-23॥

पुरोधसां च मुख्यं मां विद्धि पार्थ बृहस्पतिम् ।  
सेनानीनामहं स्कन्दः सरसामस्मि सागरः ॥ १०-२४ ॥

purodhasām ca mukhyaṃ mām viddhi pārtha bṛhaspatim ।  
senānīnām ahaṃ skandaḥ sarasām asmi sāgaraḥ ॥10-24॥

महर्षीणां भृगुरहं गिरामस्म्येकमक्षरम् ।  
यज्ञानां जपयज्ञो ऽस्मि स्थावराणां हिमालयः ॥ १०-२५ ॥

maharṣīṇām bhṛgur ahaṃ girām asmy ekam akṣaram ।  
yajñānām japayajño 'smi sthāvarāṇām himālayaḥ ॥10-25॥

अश्वत्थः सर्ववृक्षाणां देवर्षीणां च नारदः ।  
गन्धर्वाणां चित्ररथः सिद्धानां कपिलो मुनिः ॥ १०-२६ ॥

aśvatthaḥ sarvavṛkṣāṇām devarṣīṇām ca nāradaḥ ।  
gandharvāṇām citrarathaḥ siddhānām kapilo muniḥ ॥10-26॥

उच्चैःश्रवसमश्वानां विद्धि माममृतोद्भवम् ।  
ऐरावतं गजेन्द्राणां नराणां च नराधिपम् ॥ १०-२७ ॥

uccaiḥśravasam aśvānām viddhi mām amṛtodbhavam ।  
airāvatam gajendrāṇām narāṇām ca narādhipam ॥10-27॥



आयुधानामहं वज्रं धेनूनामस्मि कामधुक ।

प्रजनश्चास्मि कन्दर्पः सर्पाणामस्मि वासुकिः ॥ १०-२८ ॥

āyudhānām ahaṃ vajraṃ dhenūnām asmi kāmadhuk ।  
prajanaś cāsmi kandarpaḥ sarpāṇām asmi vāsukiḥ ॥10-28॥

अनन्तश्चास्मि नागानां वरुणो यादसामहम् ।

पितृणामर्यमा चास्मि यमः संयमतामहम् ॥ १०-२९ ॥

anantaś cāsmi nāgānām varuṇo yādasām aham ।  
pitṛṇām aryamā cāsmi yamaḥ saṃyamatām aham ॥10-29॥

प्रह्लादश्चास्मि दैत्यानां कालः कलयतामहम् ।

मृगाणां च मृगेन्द्रो ऽहं वैनतेयश्च पक्षिणाम् ॥ १०-३० ॥

prahlādaś cāsmi daityānām kālaḥ kalayatām aham ।  
mṛgāṇām ca mṛgendro 'haṃ vainateyaś ca pakṣiṇām ॥10-30॥

पवनः पवतामस्मि रामः शस्त्रभृतामहम् ।

झषाणां मकरश्चास्मि स्रोतसामस्मि जाह्नवी ॥ १०-३१ ॥

pavanaḥ pavatām asmi rāmaḥ śastrabhṛtām aham ।  
jhaṣāṇām makaraś cāsmi srotasām asmi jāhnavī ॥10-31॥

सर्गाणामादिरन्तश्च मध्यं चैवाहमर्जुन ।

अध्यात्मविद्या विद्यानां वादः प्रवदतामहम् ॥ १०-३२ ॥

sargāṇām ādir antaś ca madhyaṃ caivāham arjuna ।  
adhyātmavidyā vidyānām vādaḥ pravadatām aham ॥10-32॥

अक्षराणामकारो ऽस्मि द्वंद्वः सामासिकस्य च ।

अहमेवाक्षयः कालो धाताहं विश्वतोमुखः ॥ १०-३३ ॥

akṣarāṇām akāro 'smi dvaṃdvaḥ sāmāsikasya ca ।  
aham evākṣayaḥ kālo dhātāhaṃ viśvatomukhaḥ ॥10-33॥

मृत्युः सर्वहरश्चाहमुद्भवश्च भविष्यताम् ।

कीर्तिः श्रीर्वाक् नारीणां स्मृतिर्मेधा धृतिः क्षमा ॥ १०-३४ ॥

mṛtyuḥ sarvaharaś cāham udbhavaś ca bhaviṣyatām ।  
kīrtiḥ śrīr vāk ca nārīṇām smṛtir medhā dhṛtiḥ kṣamā ॥10-34॥

बृहत्साम तथा साम्नां गायत्री छन्दसामहम् ।

मासानां मार्गशीर्षो ऽहमृतूनां कुसुमाकरः ॥ १०-३५ ॥

bṛhatsāma tathā sāmnaṃ gāyatrī chandasām aham ।  
māsānāṃ mārگاśīrṣo 'ham ṛtūnāṃ kusumākaraḥ ॥10-35॥

द्यूतं छलयतामस्मि तेजस्तेजस्विनामहम् ।

जयो ऽस्मि व्यवसायो ऽस्मि सत्त्वं सत्त्ववतामहम् ॥ १०-३६ ॥

dyūtaṃ chalayatām asmi tejas tejasvinām aham ।  
jayo 'smi vyavasāyo 'smi sattvaṃ sattvavatām aham ॥10-36॥

वृष्णीनां वासुदेवो ऽस्मि पाण्डवानां धनंजयः ।

मुनीनामप्यहं व्यासः कवीनामुशना कविः ॥ १०-३७ ॥

vṛṣṇināṃ vāsudevo 'smi pāṇḍavānāṃ dhanamjayaḥ ।  
muninām apy ahaṃ vyāsaḥ kavīnām uśanā kaviḥ ॥10-37॥

दण्डो दमयतामस्मि नीतिरस्मि जिगीषताम् ।

मौनं चैवास्मि गुह्यानां ज्ञानं ज्ञानवतामहम् ॥ १०-३८ ॥

daṇḍo damayatām asmi nītir asmi jigīṣatām ।  
maunaṃ caivāsmi guhyānāṃ jñānaṃ jñānavatām aham ॥10-38॥

यच्चापि सर्वभूतानां बीजं तदहमर्जुन ।

न तदस्ति विना यत्स्यान्मया भूतं चराचरम् ॥ १०-३९ ॥

yac cāpi sarvabhūtānāṃ bījaṃ tad aham arjuna ।  
na tad asti vinā yat syān mayā bhūtaṃ carācaram ॥10-39॥

नान्तो ऽस्ति मम दिव्यानां विभूतीनां परंतप ।

एष तूद्देशतः प्रोक्तो विभूतेर्विस्तरो मया ॥ १०-४० ॥

nānto 'sti mama divyānāṃ vibhūtināṃ paraṃtapa ।  
eṣa tūddeśataḥ prokto vibhūter vistaro mayā ॥10-40॥

यद्यद्विभूतिमत्सत्त्वं श्रीमदूर्जितमेव वा ।

तत्तदेवावगच्छ त्वं मम तेजोऽशसंभवम् ॥ १०-४१ ॥

yad yad vibhūtimat sattvaṃ śrīmad ūrjitam eva vā ।  
tat tad evāvagaccha tvaṃ mama tejoḥśasambhavam ॥10-41॥

अथ वा बहुनैतेन किं ज्ञातेन तवार्जुन ।

विष्टभ्याहमिदं कृत्स्नमेकांशेन स्थितो जगत् ॥ १०-४२ ॥

atha vā bahunaitena kiṃ jñātena tavārjuna ।

viṣṭabhyāham idaṃ kṛtsnam ekāṃśena sthito jagat ॥10-42॥

अर्जुन उवाच ।

मदनुग्रहाय परमं गुह्यमध्यात्मसंज्ञितम् ।

यच्चयोक्तं वचस्तेन मोहो ऽयं विगतो मम ॥ ११-१ ॥

arjuna uvāca ।

madanugrahāya paramaṃ guhyam adhyātmasaṃjñitam ।  
yat tvayoktaṃ vacas tena moho 'yaṃ vigato mama ॥11-1॥

भवाप्ययौ हि भूतानां श्रुतौ विस्तरशो मया ।

ब्रह्मः कमलपत्राक्ष माहात्म्यमपि चाव्ययम् ॥ ११-२ ॥

bhavāpyayau hi bhūtānāṃ śrutau vistaraśo mayā ।

tvattaḥ kamalapatrākṣa mähātmyam api cāvyayam ॥11-2॥

एवमेतद्यथात्थ ब्रह्मात्मानं परमेश्वर ।

द्रष्टुमिच्छामि ते रूपमैश्वरं पुरुषोत्तम ॥ ११-३ ॥

evam etad yathāttha tvam ātmānaṃ parameśvara ।

draṣṭum icchāmi te rūpaṃ aiśvaraṃ puruṣottama ॥11-3॥

मन्यसे यदि तच्छक्यं मया द्रष्टुमिति प्रभो ।

योगेश्वर ततो मे त्वं दर्शयात्मानमव्ययम् ॥ ११-४ ॥

manyase yadi tac chakyaṃ mayā draṣṭum iti prabho ।

yogeśvara tato me tvaṃ darśayātmānam avyayam ॥11-4॥

श्रीभगवानुवाच ।

पश्य मे पार्थ रूपाणि शतशो ऽथ सहस्रशः ।

नानाविधानि दिव्यानि नानावर्णाकृतीनि च ॥ ११-५ ॥

śrībhagavān uvāca ।

paśya me pārtha rūpāṇi śataśo 'tha sahasraśaḥ ।  
nānāvidhāni divyāni nānāvarṇākṛtīni ca ॥11-5॥

पश्यादित्यान्वसूत्रुद्रानश्विनौ मरुतस्तथा ।

बहून्यदृष्टपूर्वाणि पश्याश्चर्याणि भारत ॥ ११-६ ॥

paśyādityān vasūn rudrān aśvinau marutas tathā ।

bahūny adṛṣṭapūrvāṇi paśyāścaryāṇi bhārata ॥11-6॥

इहैकस्थं जगत्कृत्स्नं पश्याद्य सचराचरम् ।

मम देहे गुडाकेश यच्चान्यद्द्रष्टुमिच्छसि ॥ ११-७ ॥

ihaikasthaṃ jagat kṛtsnaṃ paśyādya sacarācaram ।  
mama dehe guḍākeśa yac cānyad draṣṭum icchasi ॥11-7॥

न तु मां शक्यसे द्रष्टुमनेनैव स्वचक्षुषा ।

दिव्यं ददामि ते चक्षुः पश्य मे योगमैश्वरम् ॥ ११-८ ॥

na tu mām śakyase draṣṭum anenaiva svacakṣuṣā ।  
divyaṃ dadāmi te cakṣuḥ paśya me yogam aiśvaram ॥11-8॥

संजय उवाच ।

एवमुक्त्वा ततो राजन्महायोगेश्वरो हरिः ।

दर्शयामास पार्थाय परमं रूपमैश्वरम् ॥ ११-९ ॥

saṃjaya uvāca ।  
evam uktvā tato rājan mahāyogeśvaro hariḥ ।  
darśayām āsa pārthāya paramaṃ rūpam aiśvaram ॥11-9॥

अनेकवक्त्रनयनमनेकाद्भुतदर्शनम् ।

अनेकदिव्याभरणं दिव्यानेकोद्यतायुधम् ॥ ११-१० ॥

anekavaktranayanam anakādbhutadarśanam ।  
anekadivyaābharaṇaṃ divyānekodyatāyudham ॥11-10॥

दिव्यमाल्याम्बरधरं दिव्यगन्धानुलेपनम् ।

सर्वाश्चर्यमयं देवमनन्तं विश्वतोमुखम् ॥ ११-११ ॥

divyamālyāambaradharaṃ divyagandhānulepanam ।  
sarvāścaryamayam devam anantaṃ viśvatomukham ॥11-11॥

दिवि सूर्यसहस्रस्य भवेद्युगपदुत्थिता ।

यदि भाः सदृशी सा स्याद्भासस्तस्य महात्मनः ॥ ११-१२ ॥

divi sūryasahasrasya bhaved yugapad utthitā ।  
yadi bhāḥ sadṛśī sā syād bhāsas tasya mahātmanaḥ ॥11-12॥

तत्रैकस्थं जगत्कृत्स्नं प्रविभक्तमनेकधा ।

अपश्यद्देवदेवस्य शरीरे पाण्डवस्तदा ॥ ११-१३ ॥

tatraikasthaṃ jagat kṛtsnaṃ pravibhaktam anakadhā ।  
apaśyad devadevasya śarīre pāṇḍavas tadā ॥11-13॥

ततः स विस्मयाविष्टो हृष्टरोमा धनंजयः ।

प्रणम्य शिरसा देवं कृताञ्जलिरभाषत ॥ ११-१४ ॥

tataḥ sa vismayāviṣṭo hr̥ṣṭaromā dhanamjayah |  
praṇamya śirasā devaṃ kṛtāñjalir abhāṣata ||11-14||

अर्जुन उवाच ।

पश्यामि देवांस्तव देव देहे

सर्वास्तथा भूतविशेषसंघान् ।

ब्रह्माणमीशं कमलासनस्थम्

ऋषींश्च सर्वानुरगांश्च दिव्यान् ॥ ११-१५ ॥

arjuna uvāca |  
paśyāmi devāṃs tava deva dehe; sarvāṃs tathā bhūtaviśeṣasaṃghān |  
brahmāṇam īśaṃ kamalāsanastham; ṛṣīṃś ca sarvān uragāṃś ca divyān ||11-15||

अनेकबाहूदरवक्रनेत्रं

पश्यामि त्वा सर्वतो ऽनन्तरूपम् ।

नान्तं न मध्यं न पुनस्तवादिं

पश्यामि विश्वेश्वर विश्वरूप ॥ ११-१६ ॥

anekabāhūdaravakranetraṃ; paśyāmi tvā sarvato 'nantarūpam |  
nāntaṃ na madhyaṃ na punas tavādiṃ; paśyāmi viśveśvara viśvarūpa ||11-16||

किरीटिनं गदिनं चक्रिणं च

तेजोराशिं सर्वतो दीप्तिमन्तम् ।

पश्यामि त्वां दुर्निरीक्ष्यं समन्ताद्

दीप्तानलार्कद्युतिमप्रमेयम् ॥ ११-१७ ॥

kirīṭinaṃ gadinam cakriṇam ca; tejorāśiṃ sarvato dīptimantam |  
paśyāmi tvāṃ durnirīkṣyaṃ samantād; dīptānalārkadyutim aprameyam ||11-17||

त्वमक्षरं परमं वेदितव्यं

त्वमस्य विश्वस्य परं निधानम् ।

त्वमव्ययः शाश्वतधर्मगोप्ता

सनातनस्त्वं पुरुषो मतो मे ॥ ११-१८ ॥

tvam akṣaram paramaṃ veditavyaṃ; tvam asya viśvasya paraṃ nidhānam ।  
tvam avyayaḥ śāśvatadharmagoptā; sanātanas tvam puruṣo mato me ॥11-18॥

अनादिमध्यान्तमनन्तवीर्यम्

अनन्तबाहुं शशिसूर्यनेत्रम् ।

पश्यामि त्वां दीप्तहुताशवक्रं

स्वतेजसा विश्वमिदं तपन्तम् ॥ ११-१९ ॥

anādimadhyāntam anantavīryam; anantabāhuṃ śāsisūryanetram ।  
paśyāmi tvāṃ diptahutāśavaktraṃ; svatejasā viśvam idaṃ tapantam ॥11-19॥

द्यावापृथिव्योरिदमन्तरं हि

व्याप्तं त्वयैकेन दिशश्च सर्वाः ।

दृष्ट्वाद्भुतं रूपमिदं तवोग्रं

लोकत्रयं प्रव्यथितं महात्मन् ॥ ११-२० ॥

dyāvāpṛthivyor idam antaraṃ hi; vyāptaṃ tvayaikena diśāś ca sarvāḥ ।  
dr̥ṣṭvādbhutaṃ rūpam idaṃ tavograṃ; lokatrayaṃ pravryathitaṃ mahātman ॥11-20॥

अमी हि त्वा सुरसंघा विशन्ति

के चिद्भीताः प्राञ्जलयो गृणन्ति ।

स्वस्तीत्युक्त्वा महर्षिसिद्धसंघाः

स्तुवन्ति त्वां स्तुतिभिः पुष्कलाभिः ॥ ११-२१ ॥

amī hi tvā surasaṅghā viśanti; ke cid bhītāḥ prāñjalayo gṛṇanti ।  
svastītyuktvā mahar̥ṣisiddhasaṅghāḥ; stuvanti tvāṃ stutibhiḥ puṣkalābhiḥ ॥11-21॥

रुद्रादित्या वसवो ये च साध्या  
विश्वे ऽश्विनौ मरुतश्चोष्मपाश्च ।

गन्धर्वयक्षासुरसिद्धसंघा  
वीक्षन्ते त्वा विस्मिताश्चैव सर्वे ॥ ११-२२ ॥

rudrādityā vasavo ye ca sādhyā; viśve 'śvinau marutaś coṣmapāś ca ।  
gandharvayakṣāsurasiddhasaṅghā; vīkṣante tvā vismitāś caiva sarve ॥11-22॥

रूपं महत्ते बहुवक्रनेत्रं  
महाबाहो बहुबाहूरुपादम् ।

बहूदरं बहुदंष्ट्राकरालं  
दृष्ट्वा लोकाः प्रव्यथितास्तथाहम् ॥ ११-२३ ॥

rūpaṃ mahat te bahuvaktranetraṃ; mahābāho bahubāhūrupādam ।  
bahūdaraṃ bahudaṃṣṭrākarālaṃ; dr̥ṣṭvā lokāḥ pravyathitās tathāham ॥11-23॥

नभःस्पृशं दीप्तमनेकवर्णं  
व्यात्ताननं दीप्तविशालनेत्रम् ।

दृष्ट्वा हि त्वां प्रव्यथितान्तरात्मा  
धृतिं न विन्दामि शमं च विष्णो ॥ ११-२४ ॥

nabhaḥspr̥śaṃ dīptam anekavarṇaṃ; vyāttānaṃ dīptaviśālanetraṃ ।  
dr̥ṣṭvā hi tvāṃ pravyathitāntarātmā; dhṛtiṃ na vindāmi śamaṃ ca viṣṇo ॥11-24॥

दंष्ट्राकरालानि च ते मुखानि  
दृष्ट्वैव कालानलसंनिभानि ।

दिशो न जाने न लभे च शर्म  
प्रसीद देवेश जगन्निवास ॥ ११-२५ ॥

daṃṣṭrākarālāni ca te mukhāni; dr̥ṣṭvaiva kālānalaśaṃnibhāni ।  
diśo na jāne na labhe ca śarma; prasīda deveśa jagannivāsa ॥11-25॥



अमी च त्वां धृतराष्ट्रस्य पुत्राः  
सर्वे सहैवावनिपालसंघैः ।  
भीष्मो द्रोणः सूतपुत्रस्तथासौ  
सहास्मदीयैरपि योधमुख्यैः ॥ ११-२६ ॥

amī ca tvāṃ dhṛtarāṣṭrasya putrāḥ; sarve sahaivāvanipālasaṅghaiḥ ।  
bhīṣmo droṇaḥ sūtaputras tathāsau; sahāsmadiyair api yodhamukhyaiḥ ॥11-26॥

वक्राणि ते त्वरमाणा विशन्ति  
दंष्ट्राकरालानि भयानकानि ।  
के चिद्विलग्ना दशनान्तरेषु  
संदृश्यन्ते चूर्णितैरुत्तमाङ्गैः ॥ ११-२७ ॥

vaktrāṇi te tvaramāṇā viśanti; daṁṣṭrākarālāni bhayānakāni ।  
ke cid vilagnā daśanāntareṣu; saṁdṛśyante cūrṇitair uttamāṅgaiḥ ॥11-27॥

यथा नदीनां बहवो ऽम्बुवेगाः  
समुद्रमेवाभिमुखा द्रवन्ति ।  
तथा तवामी नरलोकवीरा  
विशन्ति वक्राण्यभिविज्वलन्ति ॥ ११-२८ ॥

yathā nadīnāṃ bahavo 'mbuvegāḥ; samudram evābhimukhā dravanti ।  
tathā tavāmī naralokavīrā; viśanti vaktrāṅy abhivijvalanti ॥11-28॥

यथा प्रदीप्तं ज्वलनं पतंगा  
विशन्ति नाशाय समृद्धवेगाः ।  
तथैव नाशाय विशन्ति लोकास्  
तवापि वक्राणि समृद्धवेगाः ॥ ११-२९ ॥

yathā pradīptaṃ jvalanaṃ patamṅgā; viśanti nāśāya samṛddhavegāḥ ।  
tathaiva nāśāya viśanti lokās; tavāpi vaktrāṇi samṛddhavegāḥ ॥11-29॥

लेलिह्यसे ग्रसमानः समन्ताल्  
लोकान्समग्रान्वदनैर्ज्वलद्भिः ।

तेजोभिरापूर्य जगत्समग्रं

भासस्तवोग्राः प्रतपन्ति विष्णो ॥ ११-३० ॥

lelihyase grasamānaḥ samantāl; lokān samagrān vadanair jvaladbhiḥ ।  
tejobhir āpūrya jagat samagraṃ; bhāsas tavogrāḥ pratapanti viṣṇo ॥11-30॥

आख्याहि मे को भवानुग्ररूपो  
नमो ऽस्तु ते देववर प्रसीद ।

विज्ञातुमिच्छामि भवन्तमाद्यं

न हि प्रजानामि तव प्रवृत्तिम् ॥ ११-३१ ॥

ākhyāhi me ko bhavān ugrarūpo; namo 'stu te devavara prasīda ।  
vijñātum icchāmi bhavantam ādyaṃ; na hi prajānāmi tava pravṛttim ॥11-31॥

श्रीभगवानुवाच ।

कालो ऽस्मि लोकक्षयकृत्प्रवृद्धो

लोकान्समाहर्तुमिह प्रवृत्तः ।

ऋते ऽपि त्वा न भविष्यन्ति सर्वे

ये ऽवस्थिताः प्रत्यनीकेषु योधाः ॥ ११-३२ ॥

śrībhagavān uvāca ।  
kālo 'smi lokakṣayakṛt pravṛddho; lokān samāhartum iha pravṛttau ।  
ṛte 'pi tvā na bhaviṣyanti sarve; ye 'vasthitāḥ pratyanīkeṣu yodhāḥ ॥11-32॥

तस्मात्त्वमुत्तिष्ठ यशो लभस्व

जित्वा शत्रून्भुङ्क्ष्व राज्यं समृद्धम् ।

मयैवैते निहताः पूर्वमेव

निमित्तमात्रं भव सव्यसाचिन् ॥ ११-३३ ॥

tasmāt tvam uttiṣṭha yaśo labhasva; jitvā śatrūn bhukṣva rājyaṃ samṛddham ।  
mayaivaita nihatāḥ pūrvam eva; nimittamātraṃ bhava savyasācin ॥11-33॥

द्रोणं च भीष्मं च जयद्रथं च  
कर्णं तथान्यानपि योधवीरान् ।

मया हतांस्त्वं जहि मा व्यथिष्ठा  
युध्यस्व जेतासि रणे सपत्नान् ॥ ११-३४ ॥

dronaṃ ca bhīṣmaṃ ca jayadrathaṃ ca; karṇaṃ tathānyān api yodhavīrān ।  
mayā hatāṃs tvam jahi mā vyathiṣṭhā; yudhyasva jetāsi raṇe sapatnān ॥11-34॥

संजय उवाच ।

एतच्छ्रुत्वा वचनं केशवस्य  
कृताञ्जलिर्वेपमानः किरीटी ।

नमस्कृत्वा भूय एवाह कृष्णं  
सगद्गदं भीतभीतः प्रणम्य ॥ ११-३५ ॥

saṃjaya uvāca ।  
etac chrutvā vacanaṃ keśavasya; kṛtāñjalir vepamānaḥ kirīṭi ।  
namaskṛtvā bhūya evāha kṛṣṇaṃ; sagadgadaṃ bhītabhītaḥ praṇamya ॥11-35॥

अर्जुन उवाच ।

स्थाने हृषीकेश तव प्रकीर्त्या  
जगत्प्रहृष्यत्यनुरज्यते च ।  
रक्षांसि भीतानि दिशो द्रवन्ति  
सर्वे नमस्यन्ति च सिद्धसंघाः ॥ ११-३६ ॥

arjuna uvāca ।  
sthāne hr̥ṣīkeśa tava prakīrtyā; jagat prahr̥ṣyaty anurajyate ca ।  
rakṣāṃsi bhītāni diśo dravanti; sarve namasyanti ca siddhasaṃghāḥ ॥11-36॥

कस्माच्च ते न नमेरन्महात्मन्  
गरीयसे ब्रह्मणो ऽप्यादिकर्त्रे ।

अनन्त देवेश जगन्निवास  
त्वमक्षरं सदसत्तत्परं यत् ॥ ११-३७ ॥

kasmāc ca te na nameran mahātman; gariyase brahmaṇo 'py ādikartre ।  
ananta deveśa jagannivāsa; tvam akṣaraṃ sad asat tatparaṃ yat ॥11-37॥

त्वमादिदेवः पुरुषः पुराणस्  
त्वमस्य विश्वस्य परं निधानम् ।  
वेत्तासि वेद्यं च परं च धाम  
त्वया ततं विश्वमनन्तरूप ॥ ११-३८ ॥

tvam ādidevaḥ puruṣaḥ purāṇas; tvam asya viśvasya paraṃ nidhānam ।  
vettāsi vedyam ca paraṃ ca dhāma; tvayā tataṃ viśvam anantarūpa ॥11-38॥

वायुर्यमो ऽग्निर्वरुणः शशाङ्कः  
प्रजापतिस्त्वं प्रपितामहश्च ।  
नमो नमस्ते ऽस्तु सहस्रकृत्वः  
पुनश्च भूयो ऽपि नमो नमस्ते ॥ ११-३९ ॥

vāyur yamo 'gnir varuṇaḥ śaśāṅkaḥ; prajāpatis tvam prapitāmahaś ca ।  
namo namas te 'stu sahasrakṛtvaḥ; punaś ca bhūyo 'pi namo namas te ॥11-39॥

नमः पुरस्तादथ पृष्ठतस्ते  
नमो ऽस्तु ते सर्वत एव सर्व ।  
अनन्तवीर्यामितविक्रमस्त्वं  
सर्वं समाप्नोषि ततो ऽसि सर्वः ॥ ११-४० ॥

namaḥ purastād atha pṛṣṭhatas te; namo 'stu te sarvata eva sarva ।  
anantavīryāmitavikramas tvam; sarvaṃ samāpnoṣi tato 'si sarvaḥ ॥11-40॥

सखेति मत्वा प्रसभं यदुक्तं  
हे कृष्ण हे यादव हे सखेति ।  
अजानता महिमानं तवेदं  
मया प्रमादात्प्रणयेन वापि ॥ ११-४१ ॥

sakheti matvā prasabhaṃ yad uktaṃ; he kṛṣṇa he yādava he sakheti ।  
ajānatā mahimānaṃ tavedaṃ; mayā pramādāt praṇayena vāpi ॥11-41॥

यच्चावहासार्थमसत्कृतो ऽसि  
विहारशय्यासनभोजनेषु ।  
एको ऽथ वाप्यच्युत तत्समक्षं  
तत्क्षामये त्वामहमप्रमेयम् ॥ ११-४२ ॥

yac cāvahāsārtham asatkṛto 'si; vihāraśayyāsanabhojaneṣu ।  
eko 'tha vāpy acyuta tatsamakṣam; tat kṣāmaye tvām aham aprameyam ॥11-42॥

पितासि लोकस्य चराचरस्य  
त्वमस्य पूज्यश्च गुरुर्गरीयान् ।  
न त्वत्समो ऽस्त्यभ्यधिकः कुतो ऽन्यो  
लोकत्रये ऽप्यप्रतिमप्रभाव ॥ ११-४३ ॥

pitāsi lokasya carācarasya; tvam asya pūjyaś ca gurur garīyān ।  
na tvatsamo 'sty abhyadhikaḥ kuto 'nyo; lokatraye 'py apratimaprabhāva ॥11-43॥

तस्मात्प्रणम्य प्रणिधाय कायं  
प्रसादये त्वामहमीशमीड्यम् ।  
पितेव पुत्रस्य सखेव सख्युः  
प्रियः प्रियायार्हसि देव सोढुम् ॥ ११-४४ ॥

tasmāt praṇamya praṇidhāya kāyaṃ; prasādaye tvām aham īśam īḍyam ।  
piteva putrasya sakheva sakhyuḥ; priyaḥ priyāyārhasi deva soḍhum ॥11-44॥

अदृष्टपूर्वं हृषितो ऽस्मि दृष्ट्वा  
भयेन च प्रव्यथितं मनो मे ।  
तदेव मे दर्शय देव रूपं  
प्रसीद देवेश जगन्निवास ॥ ११-४५ ॥

adrṣṭapūrvam hr̥ṣito 'smi dr̥ṣṭvā; bhayena ca pravryathitaṃ mano me ।  
tad eva me darśaya deva rūpaṃ; prasīda deveśa jagannivāsa ॥11-45॥

किरीटिनं गदिनं चक्रहस्तम्

इच्छामि त्वां द्रष्टुमहं तथैव ।

तेनैव रूपेण चतुर्भुजेन

सहस्रबाहो भव विश्वमूर्ते ॥ ११-४६ ॥

kirīṭinaṃ gadinam cakrahastam; icchāmi tvāṃ draṣṭum ahaṃ tathaiva ।  
tenaiva rūpeṇa caturbhujena; sahasrabāho bhava viśvamūrte ॥11-46॥

श्रीभगवानुवाच ।

मया प्रसन्नेन तवार्जुनेदं

रूपं परं दर्शितमात्मयोगात् ।

तेजोमयं विश्वमनन्तमाद्यं

यन्मे त्वदन्येन न दृष्टपूर्वम् ॥ ११-४७ ॥

śrībhagavān uvāca ।

mayā prasannena tavārjunedaṃ; rūpaṃ paraṃ darśitam ātmayogāt ।  
tejomayaṃ viśvam anantam ādyaṃ; yan me tvad anyena na dṛṣṭapūrvam ॥11-47॥

न वेदयज्ञाध्ययनैर्न दानैर्

न च क्रियाभिर्न तपोभिरुग्रैः ।

एवंरूपः शक्य अहं नृलोके

द्रष्टुं त्वदन्येन कुरुप्रवीर ॥ ११-४८ ॥

na vedayajñādhyayanair na dānair; na ca kriyābhir na tapobhir ugraiḥ ।  
evaṃrūpaḥ śakya ahaṃ nṛloke; draṣṭum tvad anyena kurupravīra ॥11-48॥

मा ते व्यथा मा च विमूढभावो

दृष्ट्वा रूपं घोरमीदृङ्ममेदम् ।

व्यपेतभीः प्रीतमनाः पुनस्त्वं

तदेव मे रूपमिदं प्रपश्य ॥ ११-४९ ॥

mā te vyathā mā ca vimūḍhabhāvo; dṛṣṭvā rūpaṃ ghoram īdṛṅ mamedam ।  
vyapetabhiḥ prītamanāḥ punas tvam; tad eva me rūpam idaṃ prapaśya ॥11-49॥

संजय उवाच ।

इत्यर्जुनं वासुदेवस्तथोक्त्वा

स्वकं रूपं दर्शयामास भूयः ।

आश्वासयामास च भीतमेनं

भूत्वा पुनः सौम्यवपुर्महात्मा ॥ ११-५० ॥

saṁjaya uvāca ।

ity arjunaṁ vāsudevas tathoktvā; svakaṁ rūpaṁ darśayām āsa bhūyaḥ ।  
āśvāsayām āsa ca bhītam enaṁ; bhūtvā punaḥ saumyavapur mahātmā ॥11-50॥

अर्जुन उवाच ।

दृष्ट्वेदं मानुषं रूपं तव सौम्यं जनार्दन ।

इदानीमस्मि संवृत्तः सचेताः प्रकृतिं गतः ॥ ११-५१ ॥

arjuna uvāca ।

dr̥ṣṭvedaṁ mānuṣaṁ rūpaṁ tava saumyaṁ janārdana ।  
idānīm asmi saṁvṛttaḥ sacetāḥ prakṛtiṁ gataḥ ॥11-51॥

श्रीभगवानुवाच ।

सुदुर्दर्शमिदं रूपं दृष्टवानसि यन्मम ।

देवा अप्यस्य रूपस्य नित्यं दर्शनकाङ्क्षिणः ॥ ११-५२ ॥

śrībhagavān uvāca ।

sudurdarśam idaṁ rūpaṁ dr̥ṣṭavān asi yan mama ।  
devā apy asya rūpasya nityaṁ darśanakāṅkṣiṇaḥ ॥11-52॥

नाहं वेदैर्न तपसा न दानेन न चेज्यया ।

शक्य एवंविधो द्रष्टुं दृष्टवानसि मां यथा ॥ ११-५३ ॥

nāhaṁ vedair na tapasā na dānena na cejyayā ।

śakya evaṁvidho draṣṭuṁ dr̥ṣṭavān asi māṁ yathā ॥11-53॥

भक्त्या त्वनन्यया शक्य अहमेवंविधो ऽर्जुन ।

ज्ञातुं द्रष्टुं च तत्त्वेन प्रवेष्टुं च परंतप ॥ ११-५४ ॥

bhaktiyā tv ananyayā śakya aham evaṁvidho 'rjuna ।

jñātuṁ draṣṭuṁ ca tattvena praveṣṭuṁ ca paraṁtapa ॥11-54॥

मत्कर्मकृन्मत्परमो मद्भक्तः सङ्गवर्जितः ।

निर्वैरः सर्वभूतेषु यः स मामेति पाण्डव ॥ ११-५५ ॥

matkarmakṛn matparamo madbhaktaḥ saṅgavarjitaḥ ।  
nirvairaḥ sarvabhūteṣu yaḥ sa mām eti pāṇḍava ॥11-55॥



अर्जुन उवाच ।

एवं सततयुक्ता ये भक्तास्त्वां पर्युपासते ।

ये चाप्यक्षरमव्यक्तं तेषां के योगवित्तमाः ॥ १२-१ ॥

arjuna uvāca ।

evaṃ satatayuktā ye bhaktās tvāṃ paryupāsate ।

ye cāpy akṣaram avyaktaṃ teṣāṃ ke yogavittamāḥ ॥12-1॥

श्रीभगवानुवाच ।

मय्यावेश्य मनो ये मां नित्ययुक्ता उपासते ।

श्रद्धया परयोपेतास्ते मे युक्ततमा मताः ॥ १२-२ ॥

śrībhagavān uvāca ।

mayy āveśya mano ye māṃ nityayuktā upāsate ।

śraddhayā parayopetās te me yuktatamā matāḥ ॥12-2॥

ये त्वक्षरमनिर्देश्यमव्यक्तं पर्युपासते ।

सर्वत्रगमचिन्त्यं च कूटस्थमचलं ध्रुवम् ॥ १२-३ ॥

ye tv akṣaram anirdeśyam avyaktaṃ paryupāsate ।

sarvatragam acintyaṃ ca kūṭastham acalaṃ dhruvam ॥12-3॥

संनियम्येन्द्रियग्रामं सर्वत्र समबुद्धयः ।

ते प्राप्नुवन्ति मामेव सर्वभूतहिते रताः ॥ १२-४ ॥

saṃniyamyaendriyagrāmaṃ sarvatra samabuddhayaḥ ।

te prāpnuvanti mām eva sarvabhūtahite ratāḥ ॥12-4॥

क्लेशो ऽधिकतरस्तेषामव्यक्तासक्तचेतसाम् ।

अव्यक्ता हि गतिर्दुःखं देहवद्भिरवाप्यते ॥ १२-५ ॥

kleśo 'dhikataras teṣāṃ avyaktāsaktacetasām ।

avyaktā hi gatiḥ duḥkhaṃ dehavadbhir avāpyate ॥12-5॥

ये तु सर्वाणि कर्माणि मयि संन्यस्य मत्पराः ।

अनन्येनैव योगेन मां ध्यायन्त उपासते ॥ १२-६ ॥

ye tu sarvāṇi karmāṇi mayi saṃnyasya matparāḥ ।

ananyenaiva yogena māṃ dhyāyanta upāsate ॥12-6॥

तेषामहं समुद्धर्ता मृत्युसंसारसागरात् ।  
भवामि नचिरात्पार्थ मय्यावेशितचेतसाम् ॥ १२-७ ॥

teṣām ahaṃ samuddhartā mṛtyusaṃsārasāgarāt ।  
bhavāmi nacirāt pārtha mayy āveśitacetasām ॥12-7॥

मय्येव मन आधत्स्व मयि बुद्धिं निवेशय ।  
निवसिष्यसि मय्येव अत ऊर्ध्वं न संशयः ॥ १२-८ ॥

mayy eva mana ādhatsva mayi buddhiṃ niveśaya ।  
nivasisyasi mayy eva ata ūrdhvaṃ na saṃśayaḥ ॥12-8॥

अथ चित्तं समाधातुं न शक्नोषि मयि स्थिरम् ।  
अभ्यासयोगेन ततो मामिच्छाप्तुं धनंजय ॥ १२-९ ॥

atha cittaṃ samādhātuṃ na śaknoṣi mayi sthiram ।  
abhyāsayogena tato mām icchāptuṃ dhanamjaya ॥12-9॥

अभ्यासे ऽप्यसमर्थो ऽसि मत्कर्मपरमो भव ।  
मदर्थमपि कर्माणि कुर्वन्सिद्धिमवाप्स्यसि ॥ १२-१० ॥

abhyāse 'py asamartho 'si matkarmaparamo bhava ।  
madartham api karmāṇi kurvan siddhim avāpsyasi ॥12-10॥

अथैतदप्यशक्तो ऽसि कर्तुं मद्योगमाश्रितः ।  
सर्वकर्मफलत्यागं ततः कुरु यतात्मवान् ॥ १२-११ ॥

athaitad apy aśakto 'si kartuṃ madyogam āśritaḥ ।  
sarvakarmaphalatyāgaṃ tataḥ kuru yatātmavān ॥12-11॥

श्रेयो हि ज्ञानमभ्यासाज्ज्ञानाद्धानं विशिष्यते ।  
ध्यानात्कर्मफलत्यागस्त्यागाच्छान्तिरनन्तरम् ॥ १२-१२ ॥

śreyo hi jñānam abhyāsāj jñānād dhyānaṃ viśiṣyate ।  
dhyānāt karmaphalatyāgas tyāgāc chāntir anantaram ॥12-12॥

अद्वेषा सर्वभूतानां मैत्रः करुण एव च ।  
निर्ममो निरहंकारः समदुःखसुखः क्षमी ॥ १२-१३ ॥

adveṣṭā sarvabhūtānāṃ maitraḥ karuṇa eva ca ।  
nirmamo nirahaṃkāraḥ samaduḥkhasukhaḥ kṣamī ॥12-13॥

संतुष्टः सततं योगी यतात्मा दृढनिश्चयः ।

मय्यर्पितमनोबुद्धिर्यो मद्भक्तः स मे प्रियः ॥ १२-१४ ॥

saṁtuṣṭaḥ satataṁ yogī yatātmā dṛḍhaniścayaḥ ।  
mayy arpitamanobuddhir yo madbhaktaḥ sa me priyaḥ ॥12-14॥

यस्मान्नोद्विजते लोको लोकान्नोद्विजते च यः ।

हर्षामर्षभयोद्वेगैर्मुक्तो यः स च मे प्रियः ॥ १२-१५ ॥

yasmān nodvijate loko lokān nodvijate ca yaḥ ।  
harṣāmarṣabhayodvegair mukto yaḥ sa ca me priyaḥ ॥12-15॥

अनपेक्षः शुचिर्दक्ष उदासीनो गतव्यथः ।

सर्वारम्भपरित्यागी यो मद्भक्तः स मे प्रियः ॥ १२-१६ ॥

anapekṣaḥ śucir dakṣa udāsīno gatavyathaḥ ।  
sarvārambhaparityāgī yo madbhaktaḥ sa me priyaḥ ॥12-16॥

यो न हृष्यति न द्वेष्टि न शोचति न काङ्क्षति ।

शुभाशुभपरित्यागी भक्तिमान्यः स मे प्रियः ॥ १२-१७ ॥

yo na hrīṣyati na dveṣṭi na śocati na kāṅkṣati ।  
śubhāśubhaparityāgī bhaktimān yaḥ sa me priyaḥ ॥12-17॥

समः शत्रौ च मित्रे च तथा मानावमानयोः ।

शीतोष्णासुखदुःखेषु समः सङ्गविवर्जितः ॥ १२-१८ ॥

samaḥ śatrau ca mitre ca tathā mānāvamānayoḥ ।  
śītoṣṇasukhaduḥkheṣu samaḥ saṅgavivarjitaḥ ॥12-18॥

तुल्यनिन्दास्तुतिमौनी संतुष्टो येन केन चित् ।

अनिकेतः स्थिरमतिर्भक्तिमान्मे प्रियो नरः ॥ १२-१९ ॥

tulyanindāstutir maunī saṁtuṣṭo yena kena cit ।  
aniketaḥ sthīramatir bhaktimān me priyo naraḥ ॥12-19॥

ये तु धर्म्यामृतमिदं यथोक्तं पर्युपासते ।

श्रद्धधाना मत्परमा भक्तास्ते ऽतीव मे प्रियाः ॥ १२-२० ॥

ye tu dharmyāmṛtam idaṁ yathoktaṁ paryupāsate ।  
śraddadhānā matparamā bhaktās te 'tīva me priyāḥ ॥12-20॥

श्रीभगवानुवाच ।

इदं शरीरं कौन्तेय क्षेत्रमित्यभिधीयते ।

एतद्यो वेत्ति तं प्राहुः क्षेत्रज्ञ इति तद्विदः ॥ १३-१ ॥

śrībhagavān uvāca ।

idaṃ śarīraṃ kaunteya kṣetram ity abhidhīyate ।

etad yo vetti taṃ prāhuḥ kṣetrajña itī tadvidāḥ ॥13-1॥

क्षेत्रज्ञं चापि मां विद्धि सर्वक्षेत्रेषु भारत ।

क्षेत्रक्षेत्रज्ञयोर्ज्ञानं यत्तज्ज्ञानं मतं मम ॥ १३-२ ॥

kṣetrajñam cāpi māṃ viddhi sarvakṣetreṣu bhārata ।

kṣetrakṣetrajñayor jñānaṃ yat taj jñānaṃ mataṃ mama ॥13-2॥

तत्क्षेत्रं यच्च यादृक्क यद्विकारि यतश्च यत् ।

स च यो यत्प्रभावश्च तत्समासेन मे शृणु ॥ १३-३ ॥

tat kṣetraṃ yac ca yādṛk ca yadvikāri yataś ca yat ।

sa ca yo yatprabhāvaś ca tat samāseṇa me śṛṇu ॥13-3॥

ऋषिभिर्बहुधा गीतं छन्दोभिर्विविधैः पृथक् ।

ब्रह्मसूत्रपदैश्चैव हेतुमद्भिर्विनिश्चितैः ॥ १३-४ ॥

ṛṣibhir bahudhā gītaṃ chandobhir vividhaiḥ pṛthak ।

brahmasūtrapadaś caiva hetumadbhir viniścitaiḥ ॥13-4॥

महाभूतान्यहंकारो बुद्धिरव्यक्तमेव च ।

इन्द्रियाणि दशैकं च पञ्च चेन्द्रियगोचराः ॥ १३-५ ॥

mahābhūtāny ahaṅkāro buddhir avyaktam eva ca ।

indriyāṇi daśaikam ca pañca cendriyagocarāḥ ॥13-5॥

इच्छा द्वेषः सुखं दुःखं संघातश्चेतना धृतिः ।

एतत्क्षेत्रं समासेन सविकारमुदाहृतम् ॥ १३-६ ॥

icchā dveṣaḥ sukhaṃ duḥkhaṃ saṅghātaś cetanā dhṛtiḥ ।

etat kṣetraṃ samāseṇa savikāram udāhṛtam ॥13-6॥

अमानिब्रमदम्बिब्रमहिंसा क्षान्तिरार्जवम् ।

आचार्योपासनं शौचं स्थैर्यमात्मविनिग्रहः ॥ १३-७ ॥

amānitvam adambhitvam ahiṃsā kṣāntir ārjavam ।

ācāryopāśanaṃ śaucaṃ sthairyam ātmavinigrahaḥ ॥13-7॥

इन्द्रियार्थेषु वैराग्यमनहंकार एव च ।

जन्ममृत्युजराव्याधिदुःखदोषानुदर्शनम् ॥ १३-८ ॥

indriyārtheṣu vairāgyam anahaṅkāra eva ca ।  
janmamṛtyujarāvyaādhiduḥkhadoṣānudarśanam ॥13-8॥

असक्तिरनभिष्वङ्गः पुत्रदारगृहादिषु ।

नित्यं च समचित्तबमिष्टानिष्टोपपत्तिषु ॥ १३-९ ॥

asaktir anabhiṣvaṅgaḥ putradāragṛhādiṣu ।  
nityaṃ ca samacittatvam iṣṭāniṣṭopapattiṣu ॥13-9॥

मयि चानन्ययोगेन भक्तिरव्यभिचारिणी ।

विविक्तदेशसेवित्वमरतिर्जनसंसदि ॥ १३-१० ॥

mayi cānanyayogena bhaktir avyabhicāriṇī ।  
viviktadeśasevitvam aratir janasaṃsadi ॥13-10॥

अध्यात्मज्ञाननित्यत्वं तत्त्वज्ञानार्थदर्शनम् ।

एतज्ज्ञानमिति प्रोक्तमज्ञानं यदतो ऽन्यथा ॥ १३-११ ॥

adhyātmajñānanityatvaṃ tattvajñānārthadarśanam ।  
etaj jñānam iti proktam ajñānaṃ yad ato 'nyathā ॥13-11॥

ज्ञेयं यत्तत्प्रवक्ष्यामि यज्ज्ञात्वामृतमश्नुते ।

अनादिमत्परं ब्रह्म न सत्तन्नासदुच्यते ॥ १३-१२ ॥

jñeyaṃ yat tat pravakṣyāmi yaj jñātvāmṛtam aśnute ।  
anādimat paraṃ brahma na sat tan nāsad ucyate ॥13-12॥

सर्वतःपाणिपादं तत्सर्वतोक्षिशिरोमुखम् ।

सर्वतःश्रुतिमल्लोके सर्वमावृत्य तिष्ठति ॥ १३-१३ ॥

sarvataḥpāṇipādaṃ tat sarvatokṣiśiromukham ।  
sarvataḥśrutimal loke sarvam āvṛtya tiṣṭhati ॥13-13॥

सर्वेन्द्रियगुणाभासं सर्वेन्द्रियविवर्जितम् ।

असक्तं सर्वभृच्चैव निर्गुणं गुणभोक्तृ च ॥ १३-१४ ॥

sarvendriyaguṇābhāsaṃ sarvendriyavivarjitam ।  
asaktaṃ sarvabhṛcaiva nirguṇaṃ guṇabhokṭṛ ca ॥13-14॥

बहिरन्तश्च भूतानामचरं चरमेव च ।

सूक्ष्मत्वात्तदविज्ञेयं दूरस्थं चान्तिके च तत् ॥ १३-१५ ॥

bahir antaś ca bhūtānām acaraṃ caram eva ca ।  
sūkṣmatvāt tad avijñeyaṃ dūrasthaṃ cāntike ca tat ॥13-15॥

अविभक्तं च भूतेषु विभक्तमिव च स्थितम् ।

भूतभर्तृ च तज्ज्ञेयं ग्रसिष्णु प्रभविष्णु च ॥ १३-१६ ॥

avibhaktam ca bhūteṣu vibhaktam iva ca sthitam ।  
bhūtabhartṛ ca taj jñeyaṃ grasiṣṇu prabhaviṣṇu ca ॥13-16॥

ज्योतिषामपि तज्ज्योतिस्तमसः परमुच्यते ।

ज्ञानं ज्ञेयं ज्ञानगम्यं हृदि सर्वस्य विष्ठितम् ॥ १३-१७ ॥

vyotīṣām api taj jyotis tamaśḥ param ucyate ।  
jñānaṃ jñeyaṃ jñānagamyam hṛdi sarvasya viṣṭhitam ॥13-17॥

इति क्षेत्रं तथा ज्ञानं ज्ञेयं चोक्तं समासतः ।

मद्भक्त एतद्विज्ञाय मद्भावायोपपद्यते ॥ १३-१८ ॥

iti kṣetraṃ tathā jñānaṃ jñeyaṃ coktaṃ samāsataḥ ।  
madbhakta etad vijñāya madbhāvāyopapadyate ॥13-18॥

प्रकृतिं पुरुषं चैव विद्ध्यनादी उभावपि ।

विकारांश्च गुणांश्चैव विद्धि प्रकृतिसंभवान् ॥ १३-१९ ॥

prakṛtiṃ puruṣam caiva viddhy anādī ubhāv api ।  
vikārāṃś ca guṇāṃś caiva viddhi prakṛtisambhavān ॥13-19॥

कार्यकारणकर्तृत्वे हेतुः प्रकृतिरुच्यते ।

पुरुषः सुखदुःखानां भोक्तृत्वे हेतुरुच्यते ॥ १३-२० ॥

kāryakāraṇakartṛtve hetuḥ prakṛtir ucyate ।  
puruṣaḥ sukhaduḥkhānām bhoktṛtve hetur ucyate ॥13-20॥

पुरुषः प्रकृतिस्थो हि भुङ्क्ते प्रकृतिजान्गुणान् ।

कारणं गुणसङ्गो ऽस्य सदसद्योनिजन्मसु ॥ १३-२१ ॥

puruṣaḥ prakṛtiṣtho hi bhukṅkte prakṛtijān guṇān ।  
kāraṇaṃ guṇasaṅgo 'sya sadasadyonijanmasu ॥13-21॥

उपद्रष्टानुमन्ता च भर्ता भोक्ता महेश्वरः ।

परमात्मेति चाप्युक्तो देहे ऽस्मिन्पुरुषः परः ॥ १३-२२ ॥

upadraṣṭānumantā ca bhartā bhoktā maheśvaraḥ ।  
paramātmēti cāpy ukto dehe 'smin puruṣaḥ paraḥ ॥13-22॥

य एवं वेत्ति पुरुषं प्रकृतिं च गुणैः सह ।

सर्वथा वर्तमानो ऽपि न स भूयो ऽभिजायते ॥ १३-२३ ॥

ya evaṃ veti puruṣaṃ prakṛtiṃ ca guṇaiḥ saha ।  
sarvathā vartamāno 'pi na sa bhūyo 'bhijāyate ॥13-23॥

ध्यानेनात्मनि पश्यन्ति के चिदात्मानमात्मना ।

अन्ये सांख्येन योगेन कर्मयोगेन चापरे ॥ १३-२४ ॥

dhyānenātmani paśyanti ke cid ātmānam ātmanā ।  
anye sāmkyena yogena karmayogena cāpare ॥13-24॥

अन्ये त्वेवमजानन्तः श्रुत्वान्येभ्य उपासते ।

ते ऽपि चातितरन्त्येव मृत्युं श्रुतिपरायणाः ॥ १३-२५ ॥

anye tv evam ajānantaḥ śrutvānyebhya upāsate ।  
te 'pi cātitaranty eva mṛtyuṃ śrutiparāyaṇāḥ ॥13-25॥

यावत्संजायते किं चित्सत्त्वं स्थावरजङ्गमम् ।

क्षेत्रक्षेत्रज्ञसंयोगात्तद्विद्धि भरतर्षभ ॥ १३-२६ ॥

yāvat saṃjāyate kiṃ cit sattvaṃ sthāvarajaṅgamam ।  
kṣetrakṣetrajñasaṃyogāt tad viddhi bharatarṣabha ॥13-26॥

समं सर्वेषु भूतेषु तिष्ठन्तं परमेश्वरम् ।

विनश्यत्स्वविनश्यन्तं यः पश्यति स पश्यति ॥ १३-२७ ॥

samaṃ sarveṣu bhūteṣu tiṣṭhantaṃ parameśvaram ।  
vinaśyatsv avinaśyantaṃ yaḥ paśyati sa paśyati ॥13-27॥

समं पश्यन्हि सर्वत्र समवस्थितमीश्वरम् ।

न हिनस्त्यात्मनात्मानं ततो याति परां गतिम् ॥ १३-२८ ॥

samaṃ paśyan hi sarvatra samavasthitam īśvaram ।  
na hinasty ātmanātmānam tato yāti parāṃ gatim ॥13-28॥

प्रकृत्यैव च कर्माणि क्रियमाणानि सर्वशः ।

यः पश्यति तथात्मानमकर्तारं स पश्यति ॥ १३-२९ ॥

prakṛtyaiva ca karmāṇi kriyamāṇāni sarvaśaḥ ।  
yaḥ paśyati tathātmānam akartāraṃ sa paśyati ॥13-29॥

यदा भूतपृथग्भावमेकस्थमनुपश्यति ।

तत एव च विस्तारं ब्रह्म संपद्यते तदा ॥ १३-३० ॥

yadā bhūtapṛthagbhāvam ekastham anupaśyati ।  
tata eva ca vistāraṃ brahma sampadyate tadā ॥13-30॥

अनादिबान्निर्गुणत्वात्परमात्मायमव्ययः ।

शरीरस्थो ऽपि कौन्तेय न करोति न लिप्यते ॥ १३-३१ ॥

anāditvān nirguṇatvāt paramātmāyam avyayaḥ ।  
śarīrastho 'pi kaunteya na karoti na lipyate ॥13-31॥

यथा सर्वगतं सौक्ष्म्यादाकाशं नोपलिप्यते ।

सर्वत्रावस्थितो देहे तथात्मा नोपलिप्यते ॥ १३-३२ ॥

yathā sarvagataṃ saukṣmyād ākāśaṃ nopalipyate ।  
sarvatrāvasthito dehe tathātmā nopalipyate ॥13-32॥

यथा प्रकाशयत्येकः कृत्स्नं लोकमिमं रविः ।

क्षेत्रं क्षेत्री तथा कृत्स्नं प्रकाशयति भारत ॥ १३-३३ ॥

yathā prakāśayaty ekaḥ kṛtsnaṃ lokam imaṃ raviḥ ।  
kṣetraṃ kṣetrī tathā kṛtsnaṃ prakāśayati bhārata ॥13-33॥

क्षेत्रक्षेत्रज्ञयोरेवमन्तरं ज्ञानचक्षुषा ।

भूतप्रकृतिमोक्षं च ये विदुर्यान्ति ते परम् ॥ १३-३४ ॥

kṣetrakṣetrajñayor evam antaraṃ jñānacakṣuṣā ।  
bhūtaprakṛtimokṣaṃ ca ye vidur yānti te param ॥13-34॥



श्रीभगवानुवाच ।

परं भूयः प्रवक्ष्यामि ज्ञानानां ज्ञानमुत्तमम् ।

यज्ज्ञात्वा मुनयः सर्वे परां सिद्धिमितो गताः ॥ १४-१ ॥

śrībhagavān uvāca ।

paraṃ bhūyaḥ pravakṣyāmi jñānānāṃ jñānam uttamam ।

yaj jñātvā munayaḥ sarve parāṃ siddhim ito gatāḥ ॥14-1॥

इदं ज्ञानमुपाश्रित्य मम साधर्म्यमागताः ।

सर्गे ऽपि नोपजायन्ते प्रलये न व्यथन्ति च ॥ १४-२ ॥

idaṃ jñānam upāśritya mama sādharmaṃ āgatāḥ ।

sarge 'pi nopajāyante pralaye na vyathanti ca ॥14-2॥

मम योनिर्महद्ब्रह्म तस्मिन्गर्भं दधाम्यहम् ।

संभवः सर्वभूतानां ततो भवति भारत ॥ १४-३ ॥

mama yonir mahad brahma tasmin garbhaṃ dadhāmy aham ।

sambhavaḥ sarvabhūtānāṃ tato bhavati bhārata ॥14-3॥

सर्वयोनिषु कौन्तेय मूर्तयः संभवन्ति याः ।

तासां ब्रह्म महद्योनिरहं बीजप्रदः पिता ॥ १४-४ ॥

sarvayoniṣu kaunteya mūrtayaḥ sambhavanti yāḥ ।

tāsāṃ brahma mahad yonir ahaṃ bījapraḍaḥ pitā ॥14-4॥

सत्त्वं रजस्तम इति गुणाः प्रकृतिसंभवाः ।

निबध्नन्ति महाबाहो देहे देहिनमव्ययम् ॥ १४-५ ॥

sattvaṃ rajas tama iti guṇāḥ prakṛtisambhavāḥ ।

nibadhnanti mahābāho dehe dehinam avyayam ॥14-5॥

तत्र सत्त्वं निर्मलत्वात्प्रकाशकमनामयम् ।

सुखसङ्गेन बध्नाति ज्ञानसङ्गेन चानघ ॥ १४-६ ॥

tatra sattvaṃ nirmalatvāt prakāśakam anāmayam ।

sukhasaṅgena badhnāti jñānasaṅgena cānagha ॥14-6॥

रजो रागात्मकं विद्धि तृष्णासङ्गसमुद्भवम् ।

तन्निबध्नाति कौन्तेय कर्मसङ्गेन देहिनम् ॥ १४-७ ॥

rajo rāgātmakam viddhi tṛṣṇāsaṅgasamudbhavam ।

तमस्वज्ञानजं विद्धि मोहनं सर्वदेहिनाम् ।  
प्रमादालस्यनिद्राभिस्तन्निबध्नाति भारत ॥ १४-८ ॥

tamas tv ajñānajaṃ viddhi mohanaṃ sarvadehinām ।  
pramādālasyanidrābhis tan nibadhnāti bhārata ॥14-8॥

सत्त्वं सुखे सञ्जयति रजः कर्मणि भारत ।  
ज्ञानमावृत्य तु तमः प्रमादे सञ्जयत्युत ॥ १४-९ ॥

sattvaṃ sukhe sañjayati rajaḥ karmaṇi bhārata ।  
jñānam āvṛtya tu tamaḥ pramāde sañjayaty uta ॥14-9॥

रजस्तमश्चाभिभूय सत्त्वं भवति भारत ।  
रजः सत्त्वं तमश्चैव तमः सत्त्वं रजस्तथा ॥ १४-१० ॥

rajas tamaś cābhibhūya sattvaṃ bhavati bhārata ।  
rajaḥ sattvaṃ tamaś caiva tamaḥ sattvaṃ rajas tathā ॥14-10॥

सर्वद्वारेषु देहे ऽस्मिन्प्रकाश उपजायते ।  
ज्ञानं यदा तदा विद्याद्विवृद्धं सत्त्वमित्युत ॥ १४-११ ॥

sarvadvāreṣu dehe 'smin prakāśa upajāyate ।  
jñānaṃ yadā tadā vidyād vivṛddhaṃ sattvam ity uta ॥14-11॥

लोभः प्रवृत्तिरारम्भः कर्मणामशमः स्पृहा ।  
रजस्येतानि जायन्ते विवृद्धे भरतर्षभ ॥ १४-१२ ॥

lobhaḥ pravṛttir ārambhaḥ karmaṇām aśamaḥ sprhā ।  
rajasy etāni jāyante vivṛddhe bharatarṣabha ॥14-12॥

अप्रकाशो ऽप्रवृत्तिश्च प्रमादो मोह एव च ।  
तमस्येतानि जायन्ते विवृद्धे कुरुनन्दन ॥ १४-१३ ॥

aprakāśo 'pravṛttiś ca pramādo moha eva ca ।  
tamasy etāni jāyante vivṛddhe kurunandana ॥14-13॥

यदा सत्त्वे प्रवृद्धे तु प्रलयं याति देहभृत् ।  
तदोत्तमविदां लोकानमलान्प्रतिपद्यते ॥ १४-१४ ॥

yadā sattve pravṛddhe tu pralayaṃ yāti dehabhṛt ।  
tadottamavidāṃ lokān amalān pratipadyate ॥14-14॥

रजसि प्रलयं गत्वा कर्मसङ्गिषु जायते ।

तथा प्रलीनस्तमसि मूढयोनिषु जायते ॥ १४-१५ ॥

rajasi pralayaṃ gatvā karmasaṅgiṣu jāyate ।  
tathā pralīnas tamasi mūḍhayoniṣu jāyate ॥14-15॥

कर्मणः सुकृतस्याहुः सात्त्विकं निर्मलं फलम् ।

रजसस्तु फलं दुःखमज्ञानं तमसः फलम् ॥ १४-१६ ॥

karmaṇaḥ sukṛtasyāhuḥ sāttvikaṃ nirmalaṃ phalam ।  
rajasas tu phalaṃ duḥkham ajñānaṃ tamaśaḥ phalam ॥14-16॥

सत्त्वात्संजायते ज्ञानं रजसो लोभ एव च ।

प्रमादमोहौ तमसो भवतो ऽज्ञानमेव च ॥ १४-१७ ॥

sattvāt saṃjāyate jñānaṃ rajaso lobha eva ca ।  
pramādamohau tamaso bhavato 'jñānam eva ca ॥14-17॥

ऊर्ध्वं गच्छन्ति सत्त्वस्था मध्ये तिष्ठन्ति राजसाः ।

जघन्यगुणवृत्तस्था अधो गच्छन्ति तामसाः ॥ १४-१८ ॥

ūrdhvaṃ gacchanti sattvasthā madhye tiṣṭhanti rājasāḥ ।  
jaghanyaguṇavṛttasthā adho gacchanti tāmasāḥ ॥14-18॥

नान्यं गुणेभ्यः कर्तारं यदा द्रष्टानुपश्यति ।

गुणेभ्यश्च परं वेत्ति मद्भावं सो ऽधिगच्छति ॥ १४-१९ ॥

nānyaṃ guṇebhyaḥ kartāraṃ yadā draṣṭānupaśyati ।  
guṇebhyaś ca paraṃ vetti madbhāvaṃ so 'dhigacchati ॥14-19॥

गुणानेतानतीत्य त्रीन्देही देहसमुद्भवान् ।

जन्ममृत्युजरादुःखैर्विमुक्तो ऽमृतमश्नुते ॥ १४-२० ॥

guṇān etān atītya trīn dehī dehasamudbhavān ।  
janmamṛtyujarāduḥkhair vimukto 'mṛtam aśnute ॥14-20॥

अर्जुन उवाच ।

कैर्लिङ्गैस्त्रीन्गुणानेतानतीतो भवति प्रभो ।

किमाचारः कथं चैतांस्त्रीन्गुणानतिवर्तते ॥ १४-२१ ॥

arjuna uvāca ।  
kair liṅgais trīn guṇān etān atīto bhavati prabho ।  
kimācāraḥ kathaṃ caitāṃs trīn guṇān ativartate ॥14-21॥

श्रीभगवानुवाच ।

प्रकाशं च प्रवृत्तिं च मोहमेव च पाण्डव ।

न द्वेष्टि संप्रवृत्तानि न निवृत्तानि काङ्क्षति ॥ १४-२२ ॥

śrībhagavān uvāca ।

prakāśam ca pravṛttim ca moham eva ca paṇḍava ।

na dveṣṭi saṁpravṛttāni na nivṛttāni kāṅkṣati ॥14-22॥

उदासीनवदासीनो गुणैर्यो न विचाल्यते ।

गुणा वर्तन्त इत्येव यो ऽवतिष्ठति नेङ्गते ॥ १४-२३ ॥

udāsīnavad āsīno guṇair yo na vicālyate ।

guṇā vartanta ity eva yo 'vatiṣṭhati neṅgate ॥14-23॥

समदुःखसुखः स्वस्थः समलोष्टाश्मकाञ्चनः ।

तुल्यप्रियाप्रियो धीरस्तुल्यनिन्दात्मसंस्तुतिः ॥ १४-२४ ॥

samaduḥkhasukhaḥ svasthaḥ samaloṣṭāśmakāñcanaḥ ।

tulyapriyāpriyo dhīras tulyanindātmasaṁstutiḥ ॥14-24॥

मानावमानयोस्तुल्यस्तुल्यो मित्रारिपक्षयोः ।

सर्वारम्भपरित्यागी गुणातीतः स उच्यते ॥ १४-२५ ॥

mānāvamānayos tulyas tulyo mitrāripakṣayoḥ ।

sarvārambhaparityāgī guṇātītaḥ sa ucyate ॥14-25॥

मां च यो ऽव्यभिचारेण भक्तियोगेन सेवते ।

स गुणान्समतीत्यैतान्ब्रह्मभूयाय कल्पते ॥ १४-२६ ॥

māṁ ca yo 'vyabhicāreṇa bhaktiyogena sevate ।

sa guṇān samatītyaitān brahmabhūyāya kalpate ॥14-26॥

ब्रह्मणो हि प्रतिष्ठाहममृतस्याव्ययस्य च ।

शाश्वतस्य च धर्मस्य सुखस्यैकान्तिकस्य च ॥ १४-२७ ॥

brahmaṇo hi pratiṣṭhāham amṛtasyāvyayasya ca ।

śāśvatasya ca dharmasya sukhasyaikāntikasya ca ॥14-27॥

श्रीभगवानुवाच ।

ऊर्ध्वमूलमधःशाखमश्वत्थं प्राहुरव्ययम् ।

छन्दांसि यस्य पर्णानि यस्तं वेद स वेदवित् ॥ १५-१ ॥

śrībhagavān uvāca ।

ūrdhvamūlam adhaśśākham aśvattham prāhur avyayam ।

chandāṃsi yasya paṇāni yas taṃ veda sa vedavit ॥15-1॥

अधश्चोर्ध्वं प्रसृतास्तस्य शाखा

गुणप्रवृद्धा विषयप्रवालाः ।

अधश्च मूलान्यनुसंततानि

कर्मानुबन्धीनि मनुष्यलोके ॥ १५-२ ॥

adhaś cordhvaṃ prasṛtās tasya śākhā; guṇapravṛddhā viṣayapravālāḥ ।

adhaś ca mūlāny anusantatāni; karmānubandhīni manuṣyaloke ॥15-2॥

न रूपमस्येह तथोपलभ्यते

नान्तो न चादिर्न च संप्रतिष्ठा ।

अश्वत्थमेनं सुविरूढमूलम्

असङ्गशस्त्रेण दृढेन छित्त्वा ॥ १५-३ ॥

na rūpam asyeha tathopalabhyate; nānto na cādir na ca saṃpratiṣṭhā ।

aśvattham eṇaṃ suvirūḍhamūlam; asaṅgaśastreṇa dṛḍhena chittvā ॥15-3॥

ततः पदं तत्परिमार्गितव्यं

यस्मिन्गता न निवर्तन्ति भूयः ।

तमेव चाद्यं पुरुषं प्रपद्ये

यतः प्रवृत्तिः प्रसृता पुराणी ॥ १५-४ ॥

tataḥ padaṃ tatparimārgitavyaṃ; yasmin gatā na nivartanti bhūyaḥ ।

tam eva cādyam puruṣam prapadye; yataḥ pravṛttiḥ prasṛtā purāṇī ॥15-4॥

निर्मानमोहा जितसङ्गदोषा

अध्यात्मनित्या विनिवृत्तकामाः ।

द्वंद्वैर्विमुक्ताः सुखदुःखसंज्ञैर्

गच्छन्त्यमूढाः पदमव्ययं तत् ॥ १५-५ ॥

nirmānamohā jitasan̄gadoṣā; adhyātmanityā vinivṛttakāmāḥ ।  
dvam̄dvair vimuktāḥ sukhaduḥkhasaṃjñair; gacchanty amūḍhāḥ padam avyayaṃ tat  
॥15-5॥

न तद्भासयते सूर्यो न शशाङ्को न पावकः ।

यद्गत्वा न निवर्तन्ते तद्धाम परमं मम ॥ १५-६ ॥

na tad bhāsayate sūryo na śaśāṅko na pāvakaḥ ।  
yad gatvā na nivartante tad dhāma paramaṃ mama ॥15-6॥

ममैवांशो जीवलोके जीवभूतः सनातनः ।

मनःषष्ठानीन्द्रियाणि प्रकृतिस्थानि कर्षति ॥ १५-७ ॥

mamaivāṃśo jivaloke jivabhūtaḥ sanātanaḥ ।  
manaḥṣaṣṭhānīndriyāṇi prakṛtisthāni karṣati ॥15-7॥

शरीरं यदवाप्नोति यच्चाप्युत्क्रामतीश्वरः ।

गृहीत्वैतानि संयाति वायुर्गन्धानिवाशयात् ॥ १५-८ ॥

śarīraṃ yad avāpnoti yac cāpy utkrāmatīśvaraḥ ।  
gṛhītvaitāni saṃyāti vāyur gandhān ivāśayāt ॥15-8॥

श्रोत्रं चक्षुः स्पर्शनं च रसनं घ्राणमेव च ।

अधिष्ठाय मनश्चायं विषयानुपसेवते ॥ १५-९ ॥

śrotraṃ cakṣuḥ sparśanaṃ ca ranaṃ ghrāṇam eva ca ।  
adhiṣṭhāya manaś cāyaṃ viṣayān upasevate ॥15-9॥

उत्क्रामन्तं स्थितं वापि भुञ्जानं वा गुणान्वितम् ।

विमूढा नानुपश्यन्ति पश्यन्ति ज्ञानचक्षुषः ॥ १५-१० ॥

utkrāman̄taṃ sthitaṃ vāpi bhujñānaṃ vā guṇānvitam ।  
vimūḍhā nānupaśyanti paśyanti jñānacakṣuṣaḥ ॥15-10॥

यतन्तो योगिनश्चैनं पश्यन्त्यात्मन्यवस्थितम् ।

यतन्तो ऽप्यकृतात्मानो नैनं पश्यन्त्यचेतसः ॥ १५-११ ॥

yatanto yoginaś cainaṃ paśyanty ātmany avasthitam ।  
yatanto 'py akṛtātmāno nainaṃ paśyanty acetasaḥ ॥15-11॥

यदादित्यगतं तेजो जगद्भासयते ऽखिलम् ।

यच्चन्द्रमसि यच्चाग्नौ तत्तेजो विद्धि मामकम् ॥ १५-१२ ॥

yad ādityagataṃ tejo jagad bhāsayate 'khilam ।  
yac candramasi yac cāgnau tat tejo viddhi māmakam ॥15-12॥

गामाविश्य च भूतानि धारयाम्यहमोजसा ।

पुष्णामि चौषधीः सर्वाः सोमो भूत्वा रसात्मकः ॥ १५-१३ ॥

gām āviśya ca bhūtāni dhārayāmy aham ojasā ।  
puṣṇāmi cauṣadhīḥ sarvāḥ somo bhūtvā rasātmakaḥ ॥15-13॥

अहं वैश्वानरो भूत्वा प्राणिनां देहमाश्रितः ।

प्राणापानसमायुक्तः पचाम्यन्नं चतुर्विधम् ॥ १५-१४ ॥

ahaṃ vaiśvānaro bhūtvā prāṇināṃ deham āśritaḥ ।  
prāṇāpānasamāyuktaḥ pacāmy annaṃ caturvidham ॥15-14॥

सर्वस्य चाहं हृदि संनिविष्टो

मत्तः स्मृतिर्ज्ञानमपोहनं च ।

वेदैश्च सर्वैरहमेव वेद्यो

वेदान्तकृद्वेदविदेव चाहम् ॥ १५-१५ ॥

sarvasya cāhaṃ hr̥di saṃniviṣṭo; mattaḥ smṛtir jñānam apohanaṃ ca ।  
vedaiś ca sarvair aham eva vedyo; vedāntakṛd vedavid eva cāham ॥15-15॥

द्वाविमौ पुरुषौ लोके क्षरश्चाक्षर एव च ।

क्षरः सर्वाणि भूतानि कूटस्थो ऽक्षर उच्यते ॥ १५-१६ ॥

dvāv imau puruṣau loke kṣaraś cākṣara eva ca ।  
kṣaraḥ sarvāṇi bhūtāni kūṭastho 'kṣara ucyate ॥15-16॥

उत्तमः पुरुषस्वन्यः परमात्मेत्युदाहृतः ।

यो लोकत्रयमाविश्य बिभर्त्यव्यय ईश्वरः ॥ १५-१७ ॥

uttamaḥ puruṣas tv anyāḥ paramātmety udāhṛtaḥ ।

yo lokatrayam āviśya bibharty avyaya īśvaraḥ ॥15-17॥

यस्मात्क्षरमतीतो ऽहमक्षरादपि चोत्तमः ।

अतो ऽस्मि लोके वेदे च प्रथितः पुरुषोत्तमः ॥ १५-१८ ॥

yasmāt kṣaram atīto 'ham akṣarād api cottamaḥ ।  
ato 'smi loke vede ca prathitaḥ puruṣottamaḥ ॥15-18॥

यो मामेवमसंमूढो जानाति पुरुषोत्तमम् ।

स सर्वविद्भजति मां सर्वभावेन भारत ॥ १५-१९ ॥

yo mām evam asaṃmūḍho jānāti puruṣottamam ।  
sa sarvavid bhajati mām sarvabhāvena bhārata ॥15-19॥

इति गुह्यतमं शास्त्रमिदमुक्तं मयानघ ।

एतद्बुद्ध्वा बुद्धिमान्स्यात्कृतकृत्यश्च भारत ॥ १५-२० ॥

iti guhyatamaṃ śāstram idam uktaṃ mayānagha ।  
etad buddhvā buddhimān syāt kṛtakṛtyaś ca bhārata ॥15-20॥



श्रीभगवानुवाच ।

अभयं सत्त्वसंशुद्धिर्ज्ञानयोगव्यवस्थितिः ।

दानं दमश्च यज्ञश्च स्वाध्यायस्तप आर्जवम् ॥ १६-१ ॥

śrībhagavān uvāca ।

abhayaṃ sattvasaṃśuddhir jñānayogavyavasthitiḥ ।

dānaṃ damaś ca yajñaś ca svādhyāyas tapa ārjavam ॥16-1॥

अहिंसा सत्यमक्रोधस्त्यागः शान्तिरपैशुनम् ।

दया भूतेष्वलोलुप्त्वं मार्दवं ह्रीरचापलम् ॥ १६-२ ॥

ahiṃsā satyam akrodhas tyāgaḥ śāntir apaiśunam ।

dayā bhūteṣv aloluptvaṃ mārdaṃ hrīr acāpalam ॥16-2॥

तेजः क्षमा धृतिः शौचमद्रोहो नातिमानिता ।

भवन्ति संपदं दैवीमभिजातस्य भारत ॥ १६-३ ॥

tejaḥ kṣamā dhṛtiḥ śaucam adroho nātimānitā ।

bhavanti saṃpadaṃ daivīm abhijātasya bhārata ॥16-3॥

दम्भो दर्पो ऽतिमानश्च क्रोधः पारुष्यमेव च ।

अज्ञानं चाभिजातस्य पार्थ संपदमासुरीम् ॥ १६-४ ॥

dambho darpo 'timānaś ca krodhaḥ pāruṣyam eva ca ।

ajñānaṃ cābhijātasya pārtha saṃpadaṃ āsurīm ॥16-4॥

दैवी संपद्विमोक्षाय निबन्धायासुरी मता ।

मा शुचः संपदं दैवीमभिजातो ऽसि पाण्डव ॥ १६-५ ॥

daivī saṃpad vimokṣāya nibandhāyāsūrī matā ।

mā śucaḥ saṃpadaṃ daivīm abhijāto 'si pāṇḍava ॥16-5॥

द्वौ भूतसर्गौ लोके ऽस्मिन्दैव आसुर एव च ।

दैवो विस्तरशः प्रोक्त आसुरं पार्थ मे शृणु ॥ १६-६ ॥

dvau bhūtasargau loke 'smin daiva āsura eva ca ।

daivo vistaraśaḥ prokta āsuram pārtha me śṛṇu ॥16-6॥

प्रवृत्तिं च निवृत्तिं च जना न विदुरासुराः ।

न शौचं नापि चाचारो न सत्यं तेषु विद्यते ॥ १६-७ ॥

pravṛttiṃ ca nivṛttiṃ ca janā na vidur āsurāḥ ।

na śaucam nāpi cācāro na satyaṃ teṣu vidyate ॥16-7॥

असत्यमप्रतिष्ठं ते जगदाहुरनीश्वरम् ।

अपरस्परसंभूतं किमन्यत्कामहैतुकम् ॥ १६-८ ॥

asatyam apratiṣṭham te jagad āhur anīśvaram ।  
aparasparasambhūtaṃ kim anyat kāmahaitukam ॥16-8॥

एतां दृष्टिमवष्टभ्य नष्टात्मानो ऽल्पबुद्धयः ।

प्रभवन्त्युग्रकर्माणः क्षयाय जगतो ऽहिताः ॥ १६-९ ॥

etāṃ dṛṣṭim avaṣṭabhya naṣṭātmāno 'lpabuddhayaḥ ।  
prabhavanty ugrakarmāṇaḥ kṣayāya jagato 'hitāḥ ॥16-9॥

काममाश्रित्य दुष्पूरं दम्भमानमदान्विताः ।

मोहाद्गृहीत्वासद्ग्राहान्प्रवर्तन्ते ऽशुचिव्रताः ॥ १६-१० ॥

kāmam āśritya duṣpūraṃ dambhamānamadānvitāḥ ।  
mohād gṛhītvāsadgrāhān pravartante 'śucivratāḥ ॥16-10॥

चिन्तामपरिमेयां च प्रलयान्तामुपाश्रिताः ।

कामोपभोगपरमा एतावदिति निश्चिताः ॥ १६-११ ॥

cintām aparimeyāṃ ca pralayāntām upāśritāḥ ।  
kāmapabhogaparamā etāvad iti niścītāḥ ॥16-11॥

आशापाशशतैर्बद्धाः कामक्रोधपरायणाः ।

ईहन्ते कामभोगार्थमन्यायेनार्थसंचयान् ॥ १६-१२ ॥

āśāpāśaśatair baddhāḥ kāmakrodhaparāyaṇāḥ ।  
ihante kāmabhogārtham anyāyenārthasaṃcayān ॥16-12॥

इदमद्य मया लब्धमिदं प्राप्स्ये मनोरथम् ।

इदमस्तीदमपि मे भविष्यति पुनर्धनम् ॥ १६-१३ ॥

idam adya mayā labdham idaṃ prāpsyē manoratham ।  
idam astīdam api me bhaviṣyati punar dhanam ॥16-13॥

असौ मया हतः शत्रुर्हनिष्ये चापरानपि ।

ईश्वरो ऽहमहं भोगी सिद्धो ऽहं बलवान्सुखी ॥ १६-१४ ॥

asau mayā hataḥ śatrur haniṣye cāparān api ।  
īśvaro 'ham ahaṃ bhogī siddho 'haṃ balavān sukhi ॥16-14॥

आढ्यो ऽभिजनवानस्मि को ऽन्यो ऽस्ति सदृशो मया ।  
यक्ष्ये दास्यामि मोदिष्य इत्यज्ञानविमोहिताः ॥ १६-१५ ॥

āḍhyo 'bhijanavān asmi ko 'nyo 'sti sadṛśo mayā ।  
yakṣye dāsyāmi modiṣya ity ajñānavimohitāḥ ॥16-15॥

अनेकचित्तविभ्रान्ता मोहजालसमावृताः ।  
प्रसक्ताः कामभोगेषु पतन्ति नरके ऽशुचौ ॥ १६-१६ ॥

anekacittavibhrāntā mohajālasamāvṛtāḥ ।  
prasaktāḥ kāmabhogeṣu patanti narake 'śucau ॥16-16॥

आत्मसंभाविताः स्तब्धा धनमानमदान्विताः ।  
यजन्ते नामयज्ञैस्ते दम्भेनाविधिपूर्वकम् ॥ १६-१७ ॥

ātmasaṃbhāvitāḥ stabdhā dhanamānamadānvitāḥ ।  
yajante nāmayaññais te dambhenāvidhipūrvakam ॥16-17॥

अहंकारं बलं दर्पं कामं क्रोधं च संश्रिताः ।  
मामात्मपरदेहेषु प्रद्विषन्तो ऽभ्यसूयकाः ॥ १६-१८ ॥

aḥaṃkāraṃ balaṃ darpaṃ kāmaṃ krodhaṃ ca saṃśritāḥ ।  
mām ātmaparadeheṣu pradviṣanto 'bhyasūyakāḥ ॥16-18॥

तानहं द्विषतः क्रूरान्संसारेषु नराधमान् ।  
क्षिपाम्यजस्रमशुभानासुरीष्वेव योनिषु ॥ १६-१९ ॥

tān ahaṃ dviṣataḥ krūrān saṃsāreṣu narādhamān ।  
kṣipāmy ajasram aśubhān āsurīṣv eva yoniṣu ॥16-19॥

आसुरीं योनिमापन्ना मूढा जन्मनि जन्मनि ।  
मामप्राप्यैव कौन्तेय ततो यान्त्यधमां गतिम् ॥ १६-२० ॥

āsurīm yonim āpannā mūḍhā janmani janmani ।  
mām aprāpyaiva kaunteya tato yānty adhamāṃ gatim ॥16-20॥

त्रिविधं नरकस्येदं द्वारं नाशनमात्मनः ।  
कामः क्रोधस्तथा लोभस्तस्मादेतत्त्रयं त्यजेत् ॥ १६-२१ ॥

trividhaṃ narakasyedaṃ dvāraṃ nāśanam ātmanaḥ ।  
kāmaḥ krodhas tathā lobhas tasmād etat trayam tyajet ॥16-21॥

एतैर्विमुक्तः कौन्तेय तमोद्वारैस्त्रिभिर्नरः ।

आचरत्यात्मनः श्रेयस्ततो याति परां गतिम् ॥ १६-२२ ॥

etair vimuktaḥ kaunteya tamodvārais tribhir naraḥ ।  
ācaraty ātmanaḥ śreyas tato yāti parāṃ gatim ॥16-22॥

यः शास्त्रविधिमुत्सृज्य वर्तते कामकारतः ।

न स सिद्धिमवाप्नोति न सुखं न परां गतिम् ॥ १६-२३ ॥

yaḥ śāstravidhim utsṛjya vartate kāmakārataḥ ।  
na sa siddhim avāpnoti na sukhaṃ na parāṃ gatim ॥16-23॥

तस्माच्छास्त्रं प्रमाणं ते कार्याकार्यव्यवस्थितौ ।

ज्ञात्वा शास्त्रविधानोक्तं कर्म कर्तुमिहार्हसि ॥ १६-२४ ॥

tasmāc chāstraṃ pramāṇaṃ te kāryākāryavyavasthitau ।  
jñātvā śāstravidhānoktaṃ karma kartum ihārhasi ॥16-24॥

अर्जुन उवाच ।

ये शास्त्रविधिमुत्सृज्य यजन्ते श्रद्धयान्विताः ।

तेषां निष्ठा तु का कृष्ण सत्त्वमाहो रजस्तमः ॥ १७-१ ॥

arjuna uvāca ।

ye śāstravidhim utsṛjya yajante śraddhayānvitāḥ ।

teṣāṃ niṣṭhā tu kā kṛṣṇa sattvam āho rajas tamah ॥17-1॥

श्रीभगवानुवाच ।

त्रिविधा भवति श्रद्धा देहिनां सा स्वभावजा ।

सात्त्विकी राजसी चैव तामसी चेति तां शृणु ॥ १७-२ ॥

śrībhagavān uvāca ।

trividhā bhavati śraddhā dehināṃ sā svabhāvajā ।

sāttvikī rājasī caiva tāmasī ceti tāṃ śṛṇu ॥17-2॥

सत्त्वानुरूपा सर्वस्य श्रद्धा भवति भारत ।

श्रद्धामयो ऽयं पुरुषो यो यच्छ्रद्धः स एव सः ॥ १७-३ ॥

sattvānurūpā sarvasya śraddhā bhavati bhārata ।

śraddhāmayo 'yaṃ puruṣo yo yacchraddhaḥ sa eva saḥ ॥17-3॥

यजन्ते सात्त्विका देवान्यक्षरक्षांसि राजसाः ।

प्रेतान्भूतगणांश्चान्ये यजन्ते तामसा जनाः ॥ १७-४ ॥

yajante sāttvikā devān yakṣarakṣāṃsi rājasāḥ ।

pretān bhūtagaṇāṃś cānye yajante tāmasā janāḥ ॥17-4॥

अशास्त्रविहितं घोरं तप्यन्ते ये तपो जनाः ।

दम्भाहंकारसंयुक्ताः कामरागबलान्विताः ॥ १७-५ ॥

aśāstravihitam ghoram tapyante ye tapo janāḥ ।

dambhāhaṅkārasamyuktāḥ kāmarāgabalanvitāḥ ॥17-5॥

कर्शयन्तः शरीरस्थं भूतग्राममचेतसः ।

मां चैवान्तःशरीरस्थं तान्विद्ध्यासुरनिश्चयान् ॥ १७-६ ॥

karśayantaḥ śarīrastham bhūtagrāmam acetasaḥ ।

māṃ caivāntaḥśarīrastham tān viddhy āsuraniścayān ॥17-6॥

आहारस्त्वपि सर्वस्य त्रिविधो भवति प्रियः ।

यज्ञस्तपस्तथा दानं तेषां भेदमिमं शृणु ॥ १७-७ ॥

āhāras tv api sarvasya trividho bhavati priyaḥ ।  
yajñas tapas tathā dānaṃ teṣāṃ bhedaṃ imaṃ śṛṇu ॥17-7॥

आयुःसत्त्वबलारोग्यसुखप्रीतिविवर्धनाः ।

रस्याः स्निग्धाः स्थिरा हृद्या आहाराः सात्त्विकप्रियाः ॥ १७-८ ॥

āyuhṣattvabalārogyasukhaprītivivardhanāḥ ।  
rasyāḥ snigdḥāḥ sthirā hṛdyā āhārāḥ sāttvikapriyāḥ ॥17-8॥

कद्वल्लवणात्युष्णतीक्ष्णरूक्षविदाहिनः ।

आहारा राजसस्येष्टा दुःखशोकामयप्रदाः ॥ १७-९ ॥

kaṭvamlalavaṇātyuṣṇatīkṣṇarūkṣavidāhinaḥ ।  
āhārā rājasasyeṣṭā duḥkhaśokāmayapradāḥ ॥17-9॥

यातयामं गतरसं पूति पर्युषितं च यत् ।

उच्छिष्टमपि चामेध्यं भोजनं तामसप्रियम् ॥ १७-१० ॥

yātayāmaṃ gatarasaṃ pūti paryuṣitaṃ ca yat ।  
ucchiṣṭam api cāmedhyaṃ bhojanaṃ tāmasapriyam ॥17-10॥

अफलाकाङ्क्षिभिर्यज्ञो विधिदृष्टो य इज्यते ।

यष्टव्यमेवेति मनः समाधाय स सात्त्विकः ॥ १७-११ ॥

aphalākāṅkṣibhir yajño vidhidṛṣṭo ya ijyate ।  
yaṣṭavyam eveti manaḥ samādhāya sa sāttvikaḥ ॥17-11॥

अभिसंधाय तु फलं दम्भार्थमपि चैव यत् ।

इज्यते भरतश्रेष्ठ तं यज्ञं विद्धि राजसम् ॥ १७-१२ ॥

abhisandhāya tu phalaṃ dambhārtham api caiva yat ।  
ijyate bhārataśreṣṭha taṃ yajñaṃ viddhi rājasam ॥17-12॥

विधिहीनमसृष्टान्नं मन्त्रहीनमदक्षिणम् ।

श्रद्धाविरहितं यज्ञं तामसं परिचक्षते ॥ १७-१३ ॥

vidhihīnam asṛṣṭānnaṃ mantrahīnam adakṣiṇam ।  
śraddhāviraḥitaṃ yajñaṃ tāmasaṃ paricakṣate ॥17-13॥

देवद्विजगुरुप्राज्ञपूजनं शौचमार्जवम् ।

ब्रह्मचर्यमहिंसा च शारीरं तप उच्यते ॥ १७-१४ ॥

devadvijaguruprājñapūjanam śaucam ārjavam ।  
brahmacaryam ahimsā ca śārīram tapa ucyate ॥17-14॥

अनुद्वेगकरं वाक्यं सत्यं प्रियहितं च यत् ।

स्वाध्यायाभ्यसनं चैव वाङ्मयं तप उच्यते ॥ १७-१५ ॥

anudvegakaram vākyaṃ satyaṃ priyahitaṃ ca yat ।  
svādhyāyābhyasanam caiva vāṅmayam tapa ucyate ॥17-15॥

मनःप्रसादः सौम्यत्वं मौनमात्मविनिग्रहः ।

भावसंशुद्धिरित्येतत्तपो मानसमुच्यते ॥ १७-१६ ॥

manahprasādaḥ saumyatvaṃ maunam ātmavinigrahaḥ ।  
bhāvasaṁśuddhir ity etat tapo mānasam ucyate ॥17-16॥

श्रद्धया परया तप्तं तपस्तत्त्रिविधं नरैः ।

अफलाकाङ्क्षिभिर्युक्तैः सात्त्विकं परिचक्षते ॥ १७-१७ ॥

śraddhayā parayā taptaṃ tapas tat trividham naraiḥ ।  
aphalākāṅkṣibhir yuktaiḥ sāttvikam paricakṣate ॥17-17॥

सत्कारमानपूजार्थं तपो दम्भेन चैव यत् ।

क्रियते तदिह प्रोक्तं राजसं चलमध्रुवम् ॥ १७-१८ ॥

satkāramānapūjārtham tapo dambhena caiva yat ।  
kriyate tad iha proktaṃ rājasam calam adhravam ॥17-18॥

मूढग्राहेणात्मनो यत्पीडया क्रियते तपः ।

परस्योत्सादनार्थं वा तत्तामसमुदाहृतम् ॥ १७-१९ ॥

mūḍhagrāheṇātmano yat pīḍayā kriyate tapaḥ ।  
parasyotsādanārtham vā tat tāmasam udāhṛtam ॥17-19॥

दातव्यमिति यद्दानं दीयते ऽनुपकारिणे ।

देशे काले च पात्रे च तद्दानं सात्त्विकं स्मृतम् ॥ १७-२० ॥

dātavyam iti yad dānam diyate 'nupakāriṇe ।  
deśe kāle ca pātre ca tad dānam sāttvikam smṛtam ॥17-20॥

यत्तु प्रत्युपकारार्थं फलमुद्दिश्य वा पुनः ।  
दीयते च परिक्लिष्टं तदानं राजसं स्मृतम् ॥ १७-२१ ॥

yat tu pratyupakārārthaṃ phalam uddiśya vā punaḥ ।  
dīyate ca parikliṣṭaṃ tad dānaṃ rājasam smṛtam ॥17-21॥

अदेशकाले यदानमपात्रेभ्यश्च दीयते ।  
असत्कृतमवज्ञातं तत्तामसमुदाहृतम् ॥ १७-२२ ॥

adeśakāle yad dānam apātrebhyaś ca dīyate ।  
asatkṛtam avajñātaṃ tat tāmasam udāhṛtam ॥17-22॥

ओं तत्सदिति निर्देशो ब्रह्मणस्त्रिविधः स्मृतः ।  
ब्राह्मणास्तेन वेदाश्च यज्ञाश्च विहिताः पुरा ॥ १७-२३ ॥

oṃ tat sad iti nirdeśo brahmaṇas trividhaḥ smṛtaḥ ।  
brāhmaṇās tena vedāś ca yajñāś ca vihitāḥ purā ॥17-23॥

तस्मादोमित्युदाहृत्य यज्ञदानतपःक्रियाः ।  
प्रवर्तन्ते विधानोक्ताः सततं ब्रह्मवादिनाम् ॥ १७-२४ ॥

tasmād om ity udāhṛtya yajñadānatapaḥkriyāḥ ।  
pravartante vidhānoktāḥ satataṃ brahmavādinām ॥17-24॥

तदित्यनभिसंधाय फलं यज्ञतपःक्रियाः ।  
दानक्रियाश्च विविधाः क्रियन्ते मोक्षकाङ्क्षिभिः ॥ १७-२५ ॥

tad ity anabhisamdhāya phalaṃ yajñatapaḥkriyāḥ ।  
dānakriyāś ca vividhāḥ kriyante mokṣakāṅkṣibhiḥ ॥17-25॥

सद्भावे साधुभावे च सदित्येतत्प्रयुज्यते ।  
प्रशस्ते कर्मणि तथा सच्छब्दः पार्थ युज्यते ॥ १७-२६ ॥

sadbhāve sādhubhāve ca sad ity etat prayujyate ।  
praśaste karmaṇi tathā sacchabdaḥ pārtha yujyate ॥17-26॥

यज्ञे तपसि दाने च स्थितिः सदिति चोच्यते ।  
कर्म चैव तदर्थीयं सदित्येवाभिधीयते ॥ १७-२७ ॥

yajñe tapasi dāne ca sthitiḥ sad iti cocyate ।  
karma caiva tadarthīyaṃ sad ity evābhidhīyate ॥17-27॥



अश्रद्धया हुतं दत्तं तपस्तप्तं कृतं च यत् ।  
असदित्युच्यते पार्थ न च तत्प्रेत्य नो इह ॥ १७-२८ ॥

aśraddhayā hutam dattam tapas taptam kṛtam ca yat ।  
asad ity ucyate pārtha na ca tat pretya no iha ॥17-28॥

अर्जुन उवाच ।

संन्यासस्य महाबाहो तत्त्वमिच्छामि वेदितुम् ।

त्यागस्य च हृषीकेश पृथक्केशिनिषूदन ॥ १८-१ ॥

arjuna uvāca ।

saṁnyāsasya mahābāho tattvam icchāmi veditum ।  
tyāgasya ca hr̥ṣīkeśa pṛthak keśiniṣūdana ॥18-1॥

श्रीभगवानुवाच ।

काम्यानां कर्मणां न्यासं संन्यासं कवयो विदुः ।

सर्वकर्मफलत्यागं प्राहुस्त्यागं विचक्षणाः ॥ १८-२ ॥

śrībhagavān uvāca ।

kāmyānāṁ karmaṇāṁ nyāsaṁ saṁnyāsaṁ kavayo viduḥ ।  
sarvakarmaphalatyāgaṁ prāhus tyāgaṁ vicakṣaṇāḥ ॥18-2॥

त्याज्यं दोषवदित्येके कर्म प्राहुर्मनीषिणः ।

यज्ञदानतपःकर्म न त्याज्यमिति चापरे ॥ १८-३ ॥

tyājyaṁ doṣavad ity eke karma prāhur maṇiṣiṇaḥ ।  
yajñadānatapaḥkarma na tyājyam iti cāpare ॥18-3॥

निश्चयं शृणु मे तत्र त्यागे भरतसत्तम ।

त्यागो हि पुरुषव्याघ्र त्रिविधः संप्रकीर्तितः ॥ १८-४ ॥

niścayaṁ śṛṇu me tatra tyāge bharatasattama ।

tyāgo hi puruṣavyāghra trividhaḥ saṁprakīrtitaḥ ॥18-4॥

यज्ञदानतपःकर्म न त्याज्यं कार्यमेव तत् ।

यज्ञो दानं तपश्चैव पावनानि मनीषिणाम् ॥ १८-५ ॥

yajñadānatapaḥkarma na tyājyaṁ kāryam eva tat ।

yajño dānaṁ tapaś caiva pāvanāni maṇiṣiṇām ॥18-5॥

एतान्यपि तु कर्माणि सङ्गं त्यक्त्वा फलानि च ।

कर्तव्यानीति मे पार्थ निश्चितं मतमुत्तमम् ॥ १८-६ ॥

etāny api tu karmāṇi saṅgaṁ tyaktvā phalāni ca ।

kartavyānīti me pārtha niścitaṁ matam uttamam ॥18-6॥

नियतस्य तु संन्यासः कर्मणो नोपपद्यते ।

मोहात्तस्य परित्यागस्तामसः परिकीर्तितः ॥ १८-७ ॥

niyatasya tu samnyāsaḥ karmaṇo nopapadyate ।  
mohāt tasya parityāgas tāmasaḥ parikīrtitaḥ ॥18-7॥

दुःखमित्येव यत्कर्म कायक्लेशभयात्त्यजेत् ।

स कृत्वा राजसं त्यागं नैव त्यागफलं लभेत् ॥ १८-८ ॥

duḥkham ity eva yat karma kāyakleśabhayāt tyajet ।  
sa kṛtvā rājasam tyāgaṁ naiva tyāgaphalam labhet ॥18-8॥

कार्यमित्येव यत्कर्म नियतं क्रियते ऽर्जुन ।

सङ्गं त्यक्त्वा फलं चैव स त्यागः सात्त्विको मतः ॥ १८-९ ॥

kāryam ity eva yat karma niyataṁ kriyate 'rjuna ।  
saṅgam tyaktvā phalam caiva sa tyāgaḥ sāttviko mataḥ ॥18-9॥

न द्वेष्यकुशलं कर्म कुशले नानुषज्जते ।

त्यागी सत्त्वसमाविष्टो मेधावी छिन्नसंशयः ॥ १८-१० ॥

na dveṣṭy akuśalam karma kuśale nānuṣajjate ।  
tyāgī sattvasamāviṣṭo medhāvī chinnaśaśayaḥ ॥18-10॥

न हि देहभृता शक्यं त्यक्तुं कर्माण्यशेषतः ।

यस्तु कर्मफलत्यागी स त्यागीत्यभिधीयते ॥ १८-११ ॥

na hi dehabhṛtā śakyaṁ tyaktuṁ karmāṅy aśeṣataḥ ।  
yas tu karmaphalatyāgī sa tyāgīty abhidhīyate ॥18-11॥

अनिष्टमिष्टं मिश्रं च त्रिविधं कर्मणः फलम् ।

भवत्यत्यागिनां प्रेत्य न तु संन्यासिनां क्वचित् ॥ १८-१२ ॥

aniṣṭam iṣṭam miśraṁ ca trividham karmaṇaḥ phalam ।  
bhavaty atyāgināṁ pretya na tu samnyāsināṁ kva cit ॥18-12॥

पञ्चैतानि महाबाहो कारणानि निबोध मे ।

सांख्ये कृतान्ते प्रोक्तानि सिद्धये सर्वकर्मणाम् ॥ १८-१३ ॥

pañcāitāni mahābāho kāraṇāni nibodha me ।  
sāṁkhye kṛtānte proktāni siddhaye sarvakarmaṇām ॥18-13॥

अधिष्ठानं तथा कर्ता करणं च पृथग्विधम् ।

विविधाश्च पृथक्क्रेष्टा दैवं चैवात्र पञ्चमम् ॥ १८-१४ ॥

adhiṣṭhānaṃ tathā kartā karaṇaṃ ca pṛthagvidham ।  
vividhās ca pṛthakceṣṭā daivaṃ caivātra pañcamam ॥18-14॥

शरीरवाङ्मनोभिर्यत्कर्म प्रारभते नरः ।

न्याय्यं वा विपरीतं वा पञ्चैते तस्य हेतवः ॥ १८-१५ ॥

śarīravāṅmanobhir yat karma prārabhate naraḥ ।  
nyāyyaṃ vā viparītaṃ vā pañcaite tasya hetavaḥ ॥18-15॥

तत्रैवं सति कर्तारमात्मानं केवलं तु यः ।

पश्यत्यकृतबुद्धिबान्न स पश्यति दुर्मतिः ॥ १८-१६ ॥

tatraivam sati kartāram ātmānaṃ kevalaṃ tu yaḥ ।  
paśyaty akṛtabuddhitvān na sa paśyati durmatih ॥18-16॥

यस्य नाहंकृतो भावो बुद्धिर्यस्य न लिप्यते ।

हवापि स इमांल्लोकान्न हन्ति न निबध्यते ॥ १८-१७ ॥

yasya nāhaṅkṛto bhāvo buddhir yasya na lipyate ।  
hatvāpi sa imāṅl lokān na hanti na nibadhyate ॥18-17॥

ज्ञानं ज्ञेयं परिज्ञाता त्रिविधा कर्मचोदना ।

करणं कर्म कर्तेति त्रिविधः कर्मसंग्रहः ॥ १८-१८ ॥

jñānaṃ jñeyaṃ pariñātā trividhā karmacodanā ।  
karaṇaṃ karma karteti trividhaḥ karmasaṅgrahaḥ ॥18-18॥

ज्ञानं कर्म च कर्ता च त्रिधैव गुणभेदतः ।

प्रोच्यते गुणसंख्याने यथावच्छृणु तान्यपि ॥ १८-१९ ॥

jñānaṃ karma ca kartā ca tridhaiva guṇabhedataḥ ।  
procyate guṇasaṅkhyāne yathāvac chṛṇu tāny api ॥18-19॥

सर्वभूतेषु येनैकं भावमव्ययमीक्षते ।

अविभक्तं विभक्तेषु तज्ज्ञानं विद्धि सात्त्विकम् ॥ १८-२० ॥

sarvabhūteṣu yenaikaṃ bhāvam avyayam īkṣate ।  
avibhaktaṃ vibhakteṣu taj jñānaṃ viddhi sāttvikam ॥18-20॥

पृथक्केन तु यज्ज्ञानं नानाभावान्पृथग्विधान् ।

वेत्ति सर्वेषु भूतेषु तज्ज्ञानं विद्धि राजसम् ॥ १८-२१ ॥

pr̥thaktvena tu yaj jñānaṃ nānābhāvān pṛthagvidhān |  
vetti sarveṣu bhūteṣu taj jñānaṃ viddhi rājasam ||18-21||

यत्तु कृत्स्नवदेकस्मिन्कार्ये सक्तमहैतुकम् ।

अतच्चार्थवदल्पं च तत्तामसमुदाहृतम् ॥ १८-२२ ॥

yat tu kṛtsnavad ekasmin kārye saktam ahaitukam |  
atattvārthavad alpam ca tat tāmasam udāhṛtam ||18-22||

नियतं सङ्गरहितमरागद्वेषतः कृतम् ।

अफलप्रेप्सुना कर्म यत्तत्सात्त्विकमुच्यते ॥ १८-२३ ॥

niyataṃ saṅgarahitam arāgadveṣataḥ kṛtam |  
aphalaprepsunā karma yat tat sātत्विकam ucyate ||18-23||

यत्तु कामेप्सुना कर्म साहंकारेण वा पुनः ।

क्रियते बहुलायासं तद्राजसमुदाहृतम् ॥ १८-२४ ॥

yat tu kāmepsunā karma sāhaṅkāreṇa vā punaḥ |  
kriyate bahulāyāsaṃ tad rājasam udāhṛtam ||18-24||

अनुबन्धं क्षयं हिंसामनपेक्ष्य च पौरुषम् ।

मोहादारभ्यते कर्म यत्तत्तामसमुच्यते ॥ १८-२५ ॥

anubandhaṃ kṣayaṃ hiṃsām anapekṣya ca pauruṣam |  
mohād ārabhyate karma yat tat tāmasam ucyate ||18-25||

मुक्तसङ्गो ऽनहंवादी धृत्युत्साहसमन्वितः ।

सिद्ध्यसिद्धोर्निर्विकारः कर्ता सात्त्विक उच्यते ॥ १८-२६ ॥

muktasaṅgo 'nahaṃvādī dhṛtyutsāhasamanvitaḥ |  
siddhyasiddhyor nirvikāraḥ kartā sātत्विकam ucyate ||18-26||

रागी कर्मफलप्रेप्सुर्लुब्धो हिंसात्मको ऽशुचिः ।

हर्षशोकान्वितः कर्ता राजसः परिकीर्तितः ॥ १८-२७ ॥

rāgī karmaphalaprepsur lubdho hiṃsātmako 'śuciḥ |  
harṣaśokānvitaḥ kartā rājasaḥ parikīrtitaḥ ||18-27||

अयुक्तः प्राकृतः स्तब्धः शठो नैकृतिको ऽलसः ।  
विषादी दीर्घसूत्री च कर्ता तामस उच्यते ॥ १८-२८ ॥

ayuktaḥ prākṛtaḥ stabdhaḥ śaṭho naikṛtiko 'lasaḥ ।  
viṣādī dīrghasūtrī ca kartā tāmasa ucyate ॥18-28॥

बुद्धेर्भेदं धृतेश्चैव गुणतस्त्रिविधं शृणु ।  
प्रोच्यमानमशेषेण पृथक्त्वेन धनंजय ॥ १८-२९ ॥

buddher bhedaṃ dhṛteś caiva guṇatas trividhaṃ śṛṇu ।  
procyamānam aśeṣeṇa pṛthaktvena dhanamjaya ॥18-29॥

प्रवृत्तिं च निवृत्तिं च कार्याकार्ये भयाभये ।  
बन्धं मोक्षं च या वेत्ति बुद्धिः सा पार्थ सात्त्विकी ॥ १८-३० ॥

pravṛttiṃ ca nivṛttiṃ ca kāryākārye bhayābhaye ।  
bandhaṃ mokṣaṃ ca yā veti buddhiḥ sā pārtha sāttvikī ॥18-30॥

यया धर्ममधर्मं च कार्यं चाकार्यमेव च ।  
अयथावत्प्रजानाति बुद्धिः सा पार्थ राजसी ॥ १८-३१ ॥

yayā dharmam adharmaṃ ca kāryaṃ cākāryam eva ca ।  
ayathāvat prajānāti buddhiḥ sā pārtha rājasī ॥18-31॥

अधर्मं धर्ममिति या मन्यते तमसावृता ।  
सर्वार्थान्विपरीतांश्च बुद्धिः सा पार्थ तामसी ॥ १८-३२ ॥

adharmaṃ dharmam iti yā manyate tamasāvṛtā ।  
sarvārthān viparītāṃś ca buddhiḥ sā pārtha tāmasī ॥18-32॥

धृत्या यया धारयते मनःप्राणेन्द्रियक्रियाः ।  
योगेनाव्यभिचारिण्या धृतिः सा पार्थ सात्त्विकी ॥ १८-३३ ॥

dhṛtyā yayā dhārayate manaḥprāṇendriyakriyāḥ ।  
yogenāvyabhicāriṇyā dhṛtiḥ sā pārtha sāttvikī ॥18-33॥

यया तु धर्मकामार्थान्धृत्या धारयते ऽर्जुन ।  
प्रसङ्गेन फलाकाङ्क्षी धृतिः सा पार्थ राजसी ॥ १८-३४ ॥

yayā tu dharmakāmārthān dhṛtyā dhārayate 'rjuna ।  
prasāṅgena phalākāṅkṣī dhṛtiḥ sā pārtha rājasī ॥18-34॥

यया स्वप्नं भयं शोकं विषादं मदमेव च ।  
न विमुञ्चति दुर्मेधा धृतिः सा पार्थ तामसी ॥ १८-३५ ॥

yayā svapnaṃ bhayaṃ śokaṃ viśādaṃ madam eva ca ।  
na vimuñcati durmedhā dhṛtiḥ sā pārtha tāmasī ॥18-35॥

सुखं विदानीं त्रिविधं शृणु मे भरतर्षभ ।  
अभ्यासाद्रमते यत्र दुःखान्तं च निगच्छति ॥ १८-३६ ॥

sukhaṃ tv idāniṃ trividhaṃ śṛṇu me bharatarṣabha ।  
abhyāsād ramate yatra duḥkhāntaṃ ca nigacchati ॥18-36॥

यत्तदग्रे विषमिव परिणामे ऽमृतोपमम् ।  
तत्सुखं सात्त्विकं प्रोक्तमात्मबुद्धिप्रसादजम् ॥ १८-३७ ॥

yat tadagre viṣam iva pariṇāme 'mṛtopamam ।  
tat sukhaṃ sāttvikaṃ proktam ātmabuddhiprasādajam ॥18-37॥

विषयेन्द्रियसंयोगाद्यत्तदग्रे ऽमृतोपमम् ।  
परिणामे विषमिव तत्सुखं राजसं स्मृतम् ॥ १८-३८ ॥

viṣayendriyasamyogād yat tadagre 'mṛtopamam ।  
pariṇāme viṣam iva tat sukhaṃ rājasam smṛtam ॥18-38॥

यदग्रे चानुबन्धे च सुखं मोहनमात्मनः ।  
निद्रालस्यप्रमादोत्थं तत्तामसमुदाहृतम् ॥ १८-३९ ॥

yad agre cānubandhe ca sukhaṃ mohanam ātmanaḥ ।  
nidrālasypmamādotthaṃ tat tāmasam udāhṛtam ॥18-39॥

न तदस्ति पृथिव्यां वा दिवि देवेषु वा पुनः ।  
सत्त्वं प्रकृतिजैर्मुक्तं यदेभिः स्यात्त्रिभिर्गुणैः ॥ १८-४० ॥

na tad asti pṛthivyāṃ vā divi deveṣu vā punaḥ ।  
sattvaṃ prakṛtijair muktaṃ yad ebhiḥ syāt tribhir guṇaiḥ ॥18-40॥

ब्राह्मणक्षत्रियविशां शूद्राणां च परंतप ।  
कर्माणि प्रविभक्तानि स्वभावप्रभवैर्गुणैः ॥ १८-४१ ॥

brāhmaṇakṣatriyaviśāṃ śūdrāṇāṃ ca paraṃtapa ।  
karmāṇi pravibhaktāni svabhāvaprabhavair guṇaiḥ ॥18-41॥

शमो दमस्तपः शौचं क्षान्तिरार्जवमेव च ।

ज्ञानं विज्ञानमास्तिक्यं ब्रह्मकर्म स्वभावजम् ॥ १८-४२ ॥

śamo damas tapaḥ śaucaṃ kṣāntir ārjavam eva ca ।  
jñānaṃ vijñānaṃ āstikyam brahmakarma svabhāvajam ॥18-42॥

शौर्यं तेजो धृतिर्दाक्ष्यं युद्धे चाप्यपलायनम् ।

दानमीश्वरभावश्च क्षत्रकर्म स्वभावजम् ॥ १८-४३ ॥

śauryaṃ tejo dhṛtir dākṣyaṃ yuddhe cāpy apalāyanam ।  
dānam īśvarabhāvaś ca kṣatrakarma svabhāvajam ॥18-43॥

कृषिगोरक्ष्यवाणिज्यं वैश्यकर्म स्वभावजम् ।

परिचर्यात्मकं कर्म शूद्रस्यापि स्वभावजम् ॥ १८-४४ ॥

kṛṣigorakṣyavāṇijyaṃ vaiśyakarma svabhāvajam ।  
paricaryātmakaṃ karma śūdrasyāpi svabhāvajam ॥18-44॥

स्वे स्वे कर्मण्यभिरतः संसिद्धिं लभते नरः ।

स्वकर्मनिरतः सिद्धिं यथा विन्दति तच्छृणु ॥ १८-४५ ॥

sve sve karmaṇy abhirataḥ saṃsiddhiṃ labhate naraḥ ।  
svakarmanirataḥ siddhiṃ yathā vindati tac chṛṇu ॥18-45॥

यतः प्रवृत्तिर्भूतानां येन सर्वमिदं ततम् ।

स्वकर्मणा तमभ्यर्च्य सिद्धिं विन्दति मानवः ॥ १८-४६ ॥

yataḥ pravṛttir bhūtānāṃ yena sarvam idaṃ tatam ।  
svakarmanā tam abhyarcya siddhiṃ vindati mānavaḥ ॥18-46॥

श्रेयान्स्वधर्मो विगुणः परधर्मात्स्वनुष्ठितात् ।

स्वभावनियतं कर्म कुर्वन्नाप्नोति किल्बिषम् ॥ १८-४७ ॥

śreyān svadharmo viguṇaḥ paradharmāt svanuṣṭhitāt ।  
svabhāvaniyataṃ karma kurvan nāpnoti kilbiṣam ॥18-47॥

सहजं कर्म कौन्तेय सदोषमपि न त्यजेत् ।

सर्वारम्भा हि दोषेण धूमेनाग्निरिवावृताः ॥ १८-४८ ॥

sahajaṃ karma kaunteya sadoṣam api na tyajet ।  
sarvārambhā hi doṣeṇa dhūmenāgnir ivāvṛtāḥ ॥18-48॥



असक्तबुद्धिः सर्वत्र जितात्मा विगतस्पृहः ।

नैष्कर्म्यसिद्धिं परमां संन्यासेनाधिगच्छति ॥ १८-४९ ॥

asaktabuddhiḥ sarvatra jitātmā vigataspr̥haḥ ।  
naiṣkarmyasiddhiṃ paramāṃ saṃnyāsenādhigacchati ॥18-49॥

सिद्धिं प्राप्तो यथा ब्रह्म तथाप्नोति निबोध मे ।

समासेनैव कौन्तेय निष्ठा ज्ञानस्य या परा ॥ १८-५० ॥

siddhiṃ prāpto yathā brahma tathāpnoti nibodha me ।  
samāsenaiḥ kaunteya niṣṭhā jñānasya yā parā ॥18-50॥

बुद्ध्या विशुद्धया युक्तो धृत्यात्मानं नियम्य च ।

शब्दादीन्विषयांस्त्यक्त्वा रागद्वेषौ व्युदस्य च ॥ १८-५१ ॥

buddhyā viśuddhayā yukto dhr̥tyātmānaṃ niyamya ca ।  
śabdādīn viṣayāṃs tyaktvā rāgadveṣau vyudasya ca ॥18-51॥

विविक्तसेवी लघ्वाशी यतवाक्कायमानसः ।

ध्यानयोगपरो नित्यं वैराग्यं समुपाश्रितः ॥ १८-५२ ॥

viviktasevī laghvāśī yatavākkāyamānasaḥ ।  
dhyānayogaparo nityaṃ vairāgyaṃ samupāśritaḥ ॥18-52॥

अहंकारं बलं दर्पं कामं क्रोधं परिग्रहम् ।

विमुच्य निर्ममः शान्तो ब्रह्मभूयाय कल्पते ॥ १८-५३ ॥

ahaṃkāraṃ balaṃ darpaṃ kāmaṃ krodhaṃ parigrahaṃ ।  
vimucya nirmamaḥ śānto brahmabhūyāya kalpate ॥18-53॥

ब्रह्मभूतः प्रसन्नात्मा न शोचति न काङ्क्षति ।

समः सर्वेषु भूतेषु मद्भक्तिं लभते पराम् ॥ १८-५४ ॥

brahmabhūtaḥ prasannātmā na śocati na kāṅkṣati ।  
samaḥ sarveṣu bhūteṣu madbhaktiṃ labhate parāṃ ॥18-54॥

भक्त्या मामभिजानाति यावान्यश्चास्मि तत्त्वतः ।

ततो मां तत्त्वतो ज्ञात्वा विशते तदनन्तरम् ॥ १८-५५ ॥

bhaktiyā mām abhijānāti yāvān yaś cāsmi tattvataḥ ।  
tato mām tattvato jñātvā viśate tadanantaram ॥18-55॥

सर्वकर्माण्यपि सदा कुर्वाणो मद्यपाश्रयः ।

मत्प्रसादादवाप्नोति शाश्वतं पदमव्ययम् ॥ १८-५६ ॥

sarvakarmāṇy api sadā kurvāṇo madvyapāśrayaḥ ।  
matprasādād avāpnoti śāśvatam padam avyayam ॥18-56॥

चेतसा सर्वकर्माणि मयि संन्यस्य मत्परः ।

बुद्धियोगमुपाश्रित्य मच्चित्तः सततं भव ॥ १८-५७ ॥

cetasā sarvakarmāṇi mayi samnyasya matparaḥ ।  
buddhiyogam upāśritya maccittaḥ satataṁ bhava ॥18-57॥

मच्चित्तः सर्वदुर्गाणि मत्प्रसादात्तरिष्यसि ।

अथ चेत्त्वमहंकारान्न श्रोष्यसि विनङ्क्ष्यसि ॥ १८-५८ ॥

maccittaḥ sarvadurgāṇi matprasādāt tariṣyasi ।  
atha cet tvam ahaṁkārān na śroṣyasi vinaṅkṣyasi ॥18-58॥

यदहंकारमाश्रित्य न योत्स्य इति मन्यसे ।

मिथ्यैष व्यवसायस्ते प्रकृतिस्त्वां नियोक्ष्यति ॥ १८-५९ ॥

yad ahaṁkāram āśritya na yotsya iti manyase ।  
mithyaiṣa vyavasāyas te prakṛtiḥ tvāṁ niyoṅkṣyati ॥18-59॥

स्वभावजेन कौन्तेय निबद्धः स्वेन कर्मणा ।

कर्तुं नेच्छसि यन्मोहात्करिष्यस्यवशो ऽपि तत् ॥ १८-६० ॥

svabhāvajena kaunteya nibaddhaḥ svena karmaṇā ।  
kartuṁ necchasi yan mohāt kariṣyasi avaśo 'pi tat ॥18-60॥

ईश्वरः सर्वभूतानां हृद्देशे ऽर्जुन तिष्ठति ।

भ्रामयन्सर्वभूतानि यन्त्रारूढानि मायया ॥ १८-६१ ॥

īśvaraḥ sarvabhūtānāṁ hṛddeśe 'rjuna tiṣṭhati ।  
bhrāmayan sarvabhūtāni yantrārūḍhāni māyayā ॥18-61॥

तमेव शरणं गच्छ सर्वभावेन भारत ।

तत्प्रसादात्परां शान्तिं स्थानं प्राप्स्यसि शाश्वतम् ॥ १८-६२ ॥

tam eva śaraṇam gaccha sarvabhāvena bhārata ।  
tatprasādāt parāṁ śāntiṁ sthānam prāpsyasi śāśvatam ॥18-62॥

इति ते ज्ञानमाख्यातं गुह्याद्गुह्यतरं मया ।  
विमृश्यैतदशेषेण यथेच्छसि तथा कुरु ॥ १८-६३ ॥

iti te jñānam ākhyātaṃ guhyād guhyataraṃ mayā ।  
vimṛśyaitad aśeṣeṇa yathēcchasi tathā kuru ॥18-63॥

सर्वगुह्यतमं भूयः शृणु मे परमं वचः ।  
इष्टो ऽसि मे दृढमिति ततो वक्ष्यामि ते हितम् ॥ १८-६४ ॥

sarvaguhyatamaṃ bhūyaḥ śṛṇu me paramaṃ vacaḥ ।  
iṣṭo 'si me dṛḍham iti tato vakṣyāmi te hitam ॥18-64॥

मन्मना भव मद्भक्तो मद्याजी मां नमस्कुरु ।  
मामेवैष्यसि सत्यं ते प्रतिजाने प्रियो ऽसि मे ॥ १८-६५ ॥

manmanā bhava madbhakto madyājī māṃ namaskuru ।  
mām evaiṣyasi satyaṃ te pratijāne priyo 'si me ॥18-65॥

सर्वधर्मान्परित्यज्य मामेकं शरणं व्रज ।  
अहं त्वा सर्वपापेभ्यो मोक्षयिष्यामि मा शुचः ॥ १८-६६ ॥

sarvadharmān parityajya mām ekaṃ śaraṇaṃ vraja ।  
ahaṃ tvā sarvapāpebhyo mokṣayiṣyāmi mā śucaḥ ॥18-66॥

इदं ते नातपस्काय नाभक्ताय कदा चन ।  
न चाशुश्रूषवे वाच्यं न च मां यो ऽभ्यसूयति ॥ १८-६७ ॥

idaṃ te nātapaskāya nābhaktāya kadā cana ।  
na cāśuśrūṣave vācyaṃ na ca māṃ yo 'bhyasūyati ॥18-67॥

य इदं परमं गुह्यं मद्भक्तेष्वभिधास्यति ।  
भक्तिं मयि परां कृत्वा मामेवैष्यत्यसंशयः ॥ १८-६८ ॥

ya idaṃ paramaṃ guhyaṃ madbhakteṣv abhidhāsyati ।  
bhaktiṃ mayi parāṃ kṛtvā mām evaiṣyaty asaṃśayaḥ ॥18-68॥

न च तस्मान्मनुष्येषु कश्चिन्मे प्रियकृत्तमः ।  
भविता न च मे तस्मादन्यः प्रियतरो भुवि ॥ १८-६९ ॥

na ca tasmān manuṣyeṣu kaś cin me priyakṛttamaḥ ।  
bhavitā na ca me tasmād anyaḥ priyataro bhuvi ॥18-69॥

अध्येष्यते च य इमं धर्म्यं संवादमावयोः ।

ज्ञानयज्ञेन तेनाहमिष्टः स्यामिति मे मतिः ॥ १८-७० ॥

adhyeṣyate ca ya imaṃ dharmyaṃ saṃvādam āvayoḥ ।  
jñānayajñena tenāham iṣṭaḥ syām iti me matiḥ ॥18-70॥

श्रद्धावाननसूयश्च शृणुयादपि यो नरः ।

सो ऽपि मुक्तः शुभाल्लोकान्प्राप्नुयात्पुण्यकर्मणाम् ॥ १८-७१ ॥

śraddhāvān anasūyaś ca śṛṇuyād api yo naraḥ ।  
so 'pi muktaḥ śubhāṃl lokān prāpnuyāt puṇyakarmaṇām ॥18-71॥

कच्चिदेतच्छ्रुतं पार्थ त्वयैकाग्रेण चेतसा ।

कच्चिदज्ञानसंमोहः प्रनष्टस्ते धनंजय ॥ १८-७२ ॥

kaccid etac chrutaṃ pārtha tvayaikāgreṇa cetasā ।  
kaccid ajñānasaṃmohaḥ pranaṣṭas te dhanamjaya ॥18-72॥

अर्जुन उवाच ।

नष्टो मोहः स्मृतिर्लब्धा त्वत्प्रसादान्मयाच्युत ।

स्थितो ऽस्मि गतसंदेहः करिष्ये वचनं तव ॥ १८-७३ ॥

arjuna uvāca ।  
naṣṭo mohaḥ smṛtir labdhā tvatprasādān mayācyuta ।  
sthito 'smi gatasandehaḥ kariṣye vacanaṃ tava ॥18-73॥

संजय उवाच ।

इत्यहं वासुदेवस्य पार्थस्य च महात्मनः ।

संवादमिममश्रौषमद्भुतं रोमहर्षणम् ॥ १८-७४ ॥

saṃjaya uvāca ।  
ity ahaṃ vāsudevasya pārthasya ca mahātmanaḥ ।  
saṃvādam imam aśrauṣam adbhutaṃ romaharṣaṇam ॥18-74॥

व्यासप्रसादाच्छ्रुतवानेतद्गुह्यमहं परम् ।

योगं योगेश्वरात्कृष्णात्साक्षात्कथयतः स्वयम् ॥ १८-७५ ॥

vyāsaprasādāc chrutavān etad guhyam ahaṃ param ।  
yogaṃ yogeśvarāt kṛṣṇāt sāksāt kathayataḥ svayam ॥18-75॥

राजन्संस्मृत्य संस्मृत्य संवादमिममद्भुतम् ।

केशवार्जुनयोः पुण्यं हृष्यामि च मुहुर्मुहुः ॥ १८-७६ ॥

rājan saṁsmṛtya saṁsmṛtya saṁvādam imam adbhutam ।  
keśavārjunayoḥ puṇyaṁ hr̥ṣyāmi ca muhur muhuḥ ॥18-76॥

तच्च संस्मृत्य संस्मृत्य रूपमत्यद्भुतं हरेः ।

विस्मयो मे महान्राजन्हृष्यामि च पुनः पुनः ॥ १८-७७ ॥

tac ca saṁsmṛtya saṁsmṛtya rūpam atyadbhutaṁ hareḥ ।  
vismayo me mahān rājan hr̥ṣyāmi ca punaḥ punaḥ ॥18-77॥

यत्र योगेश्वरः कृष्णो यत्र पार्थो धनुर्धरः ।

तत्र श्रीर्विजयो भूतिर्ध्रुवा नीतिर्मतिर्मम ॥ १८-७८ ॥

yatra yogeśvaraḥ kṛṣṇo yatra pārtho dhanurdharaḥ ।  
tatra śrīr vijayo bhūtir dhruvā nītir matir mama ॥18-78॥

To search for diacritics, press ALT key and enter 0 + code on numerical keypad,  
e.g. to search for ā, press ALT key, keep it pressed, and enter 0192 on num pad.

192	193	194	195	197	198	199	200	201	202	203	204	205	206	207
ā	ī	ū	ṛ	ṝ	ḷ	ṅ	ṅ	ṇ	ṭ	ḍ	ś	ṣ	ṁ	ḥ

The Devanagari text was typeset in 24 point "Sanskrit 2003" on 32 point body.

<http://www.sanskritweb.de>

U.Stiehl@t-online.de